

خواہشیں !

احادیث اہل بیت کی روشنی میں

آیۃ اللہ شیخ محمد مہدی آصفی مدظلہ

ناشر : مجمع جهانی اہل بیت

حرف اول.....	۱۹
مقدمہ مؤلف.....	۲۳
حدیث قدسی.....	۲۵
پہلی فصل	
ہوی "خوابش" قرآن و حدیث کی روشنی میں.....	۳۱
بنیادی محرکات.....	۳۲
ہوی کے خصوصیات.....	۳۴
۱ اجابت میں شدت.....	۳۴
۲ خوابشات میں تحرک کی قوت.....	۳۷
۳ خوابشات اور لالچ کی بیماری.....	۳۸
خوابشات پر عقل کی حکومت.....	۴۰
انسان عقل اور خوابش کا مجموعہ.....	۴۲
خوابشات کی شدت اور کمزوری.....	۴۳
انسانی زندگی میں خوابشات کا مثبت کردار.....	۴۷
۱ انسانی زندگی کا سب سے طاقتور محرک.....	۴۸
۲ خوابشات ترقی کا زینہ.....	۴۹
عمل اور رد عمل کا سلسلہ.....	۵۶
خوابشات کا تخریبی کردار.....	۶۰
خوابشات اور طاغوت.....	۶۰
عقل اور دین.....	۶۲
خوابشات کی تباہ کاریاں.....	۶۳
تباہ کاری کے مراحل.....	۶۴
خوابشات کی تخریبی کارروائی کا پہلا مرحلہ.....	۶۶
۱ خوابشات قلب پر ہدایت کے دروازے بند کر دیتے ہیں.....	۶۶
۲ خوابش گمراہی کا ذریعہ.....	۶۸
۳ خوابشات ایک مہلک زہر.....	۶۹
۴ خوابشات آفت اور بیماری.....	۶۹
۵ خوابشات آزمائشوں کی بنیاد.....	۷۰
۶ خوابشات فتنوں کی چراگاہ.....	۷۰
۷ خوابشات ایک پستی.....	۷۱
۸ خوابشات موجب ہلاکت.....	۷۲
۹ خوابشات انسان کی دشمن.....	۷۲
۱۰ عقل کی بربادی.....	۷۲
خوابشات کی تباہ کاری کا دوسرا مرحلہ.....	۷۳
خوابشات کا قیدی.....	۷۴
خوابشات کی قید قرآن و حدیث کی روشنی میں.....	۷۶
انسان اور خوابشات کی غلامی.....	۷۸
اللہ نے بھی اسے نظر انداز کر دیا.....	۷۹
خوابشات کی تباہیاں قرآن مجید کی روشنی میں.....	۸۰
ازمین کی جانب رغبت.....	۸۳

- ۲ آیات خداسے محرومی..... ۸۳
- ۳ شیطان کا تسلط..... ۸۵
- ۴ ضلالت اور گمراہی..... ۸۶
- ۵ لالچ..... ۸۶
- خوابشات کا علاج..... ۸۷
- بوس کی تخریبی طاقت..... ۸۷
- خوابشات کی پیروی پر روک اور ان کی آزادی کے درمیان..... ۸۸
- خوابشات کو قابو میں رکھنے کے لئے عقل کا کردار..... ۹۱
- عقل اور دین..... ۹۴
- عقل کے تین مراحل..... ۹۵
- ۱ معرفت اور حجت آوری..... ۹۶
- ۲ اطاعت خدا..... ۹۹
- ۳ خوابشات کے مقابلہ کے لئے صبر و تحمل (خوابشات کا دفاع)..... ۱۰۲
- عقل اور خوابشات کی کشمکش اور انسان کی آخری منزل کی نشاندہی..... ۱۰۵
- ضعف عقل و قوت بوس..... ۱۰۷
- عقل کے لشکر..... ۱۰۸
- لشکر عقل سے متعلق روایات..... ۱۱۱
- پہلی روایت..... ۱۱۱
- دوسری روایت..... ۱۱۷
- روایت کی مختصر وضاحت..... ۱۲۱
- عقل کامل کے فوائد اور اثرات..... ۱۳۵
- عصمتیں..... ۱۳۶
- عصمتوں کے بارے میں مزید گفتگو..... ۱۴۰
- عصمتوں کی قسمیں..... ۱۴۶
- خوف الہی..... ۱۴۷
- خوف ایک پناہ گاہ..... ۱۵۰
- چند واقعات..... ۱۵۲
- حیاء..... ۱۵۶
- اللہ تعالیٰ سے حیاء..... ۱۵۷
- بارگاہ خدا میں قلت حیاء کی شکایت..... ۱۶۱
- دوسری فصل
- جو شخص اپنی ہویٰ و بوس کو خداوند عالم کی مرضی پر ترجیح دیتا ہے..... ۱۶۳
- ۱ اسکے معاملات کو درہم برہم کر دینگا..... ۱۶۶
- ٹھوس شخصیت..... ۱۶۷
- عمار بن یاسر..... ۱۷۰
- کھوکھلا اور بے بنگم انسان (شخصیت)..... ۱۷۳
- بوس کے عذاب..... ۱۷۷
- دنیا اپنے خوابش مند کے لئے ایک وبال جان..... ۱۷۸
- خوابشات کی پیروی کے بعد انسان کی دوسری مصیبت..... ۱۸۳
- دنیا انسان کا ایک سایہ..... ۱۸۴
- روایت کی روشنی میں عذاب دنیا کے چند نمونے..... ۱۸۵
- آخرت میں انسان کی سرگردانی و پریشانی حالی..... ۱۸۷
- ۲ اسکی دنیا کو اسکے لئے مزین کر دوں گا..... ۱۸۸

- دنیا کا ظاہر اور باطن.....۱۸۸
- الف دنیا کا باطنی چہرہ(اصل حقیقت).....۱۹۰
- دنیا اور آخرت کا تقابلی جائزہ.....۱۹۳
- کلام امیر المومنین میں دنیا کا تذکرہ.....۱۹۴
- ب دنیا کا ظاہری رخ(روپ).....۲۰۷
- دنیاوی زندگی کے ظاہر و باطن کا موازنہ.....۲۰۹
- دنیوی دنیا کے بارے میں گالوں کے مختلف زاوئے.....۲۱۱
- طرز نگاہ کا صحیح طریقہ کار.....۲۱۷
- نفس کے اوپر طرز نگاہ کے اثرات و نقوش.....۲۱۹
- محبت یازید دنیا.....۲۱۹
- حب دنیا.....۲۲۰
- حب دنیا پر برائی کا سرچشمہ.....۲۲۰
- حب دنیا کا نتیجہ کفر؟.....۲۲۱
- حب دنیا کے نفسیاتی اور عملی آثار.....۲۲۲
- اطولانی آرزو.....۲۲۲
- دنیا پر اعتماد اور اطمینان.....۲۲۳
- دنیاوی زندگی کو آخرت پر مقدم کرنا.....۲۲۵
- آخرت کی نعمتوں کے لئے دنیا ہی مینعجت پسندی.....۲۲۸
- زود گذر.....۲۲۹
- روایات.....۲۳۲
- روایات کا تجزیہ.....۲۳۷
- باطن بین نگاہ.....۲۴۶
- زید.....۲۴۹
- زید تمام نیکیوں کا سرچشمہ.....۲۵۳
- زید کے آثار.....۲۵۵
- ۱ آرزووں میں کمی.....۲۵۵
- ۲ دنیاوی تاثرات سے نجات و آزادی.....۲۵۷
- ۳ دنیا پر عدم اعتماد.....۲۵۹
- دنیا ایک یل.....۲۶۳
- اسباب و نتائج کا رابطہ.....۲۶۵
- زید و بصیرت.....۲۶۵
- زید و بصیرت کا رابطہ.....۲۶۶
- مذموم دنیا اور ممدوح دنیا.....۲۶۹
- الف مذموم دنیا.....۲۶۹
- دنیا سے بچاؤ.....۲۷۲
- ب ممدوح دنیا.....۲۷۲
- ۱ دنیا آخرت تک پہنچانے والی.....۲۷۳
- ۲ دنیا مومن کی سواری.....۲۷۸
- ۳ دنیا صداقت اور اعتبار کا گھر ہے.....۲۷۹
- ۴ دنیا دار عاقبت.....۲۷۹
- ۵ دنیا استغنا اور زاد راہ حاصل کرنے کی جگہ ہے.....۲۷۹
- ۶ دنیا موعظہ کا مقام ہے.....۲۷۹
- ۷ دنیا محبان خدا کی مسجد ہے.....۲۷۹

- ۸دنیا اولیاء الہی کے لئے محل تجارت ہے۲۷۹
- ۹دنیا بازار ہے.....۲۸۱
- ۱۰دنیا آخرت کے لئے مددگار ہے۲۸۱
- ۱۱دنیا ذخیرہ ہے (خزانہ ہے).....۲۸۱
- ۱۲دنیا دار المتقین ہے۲۸۱
- ۱۳دنیا کا ماہصل آخرت.....۲۸۲
- ج(واشغلت قلبہ بہا)"اسکے دل کو اسی کا دلدادہ بنادوں گا".....۲۸۳
- جرم اور سزا کے درمیان تبادلہ.....۲۸۳
- دنیا داری کے دورخ یہ بھی.....۲۸۴
- دل کے اوپر خدائی راستوں کی بندش کے بعض نمونے.....۲۸۶
- ۱غبار اور زنگ.....۲۸۶
- ۲الٹ پلٹ.....۲۸۶
- ۳زنگ یا مہر.....۲۸۶
- ۴مہر.....۲۸۷
- ۵قفل.....۲۸۷
- ۶غلاف.....۲۸۷
- ۷پردہ.....۲۸۸
- ۸سختی.....۲۸۸
- ۹قساوت.....۲۸۹
- دنیا قید خانہ کیسے بنتی ہے؟.....۲۸۹
- اہل دنیا.....۲۹۱
- دنیا کا بیروں.....۲۹۳
- نیسری فصل
- مرضی خدا کو اپنی خواہش پر ترجیح دینا.....۳۰۱
- (جعلت غناہ فی نفسہ)"اسکے نفس کے اندر استغنا پیدا کر دوں گا".....۳۰۲
- افکار کی تبدیلی میں اسلامی اصطلاحات کا کردار.....۳۰۲
- فقر و استغنا اور اقدار کے اسلامی اصول.....۳۰۳
- دور جاہلیت کا نظام قدر و قیمت.....۳۰۴
- قدر و قیمت کا اسلامی نظام.....۳۰۶
- اسلامی روایات میں استغنا کا مفہوم.....۳۰۷
- اقدار کے نظام میں انقلاب.....۳۱۱
- نفس کی بے نیازی.....۳۱۴
- بے نیازی (استغنا) کے ذرائع.....۳۱۶
- ۱یقین.....۳۱۶
- ۲تقویٰ.....۳۱۷
- ۳شعور.....۳۱۸
- حیات انسانی میں بے نیازی کے آثار.....۳۲۰
- زمین و آسمان اسکے رزق کے ضامن ہیں.....۳۲۱
- توفیق.....۳۲۲
- عالم غیب اور عالم شہود (ظاہر) کے درمیان رابطہ.....۳۲۷
- حرکت تاریخ کے سلسلہ میں غیبی عامل کا کردار.....۳۲۹
- پہلا مرحلہ.....۳۳۴
- دوسرا مرحلہ.....۳۳۵

- تیسرا مرحلہ..... ۳۳۵
- غیبی عامل مادی عوامل کامنکر نہیں..... ۳۳۶
- تقویٰ اور رزق کا تعلق..... ۳۳۶
- تقویٰ کی بنا پر نجات پانے والے تین لوگوں کا قصہ..... ۳۴۰
- ۳ و کففت علیہ ضیعتہ..... ۳۴۲
- بدایت کے معنی..... ۳۴۴
- اللہ بندہ کو پر بادی اور ضائع ہونے سے کیسے بچاتا ہے؟..... ۳۴۵
- بصیرت اور عمل..... ۳۴۷
- بصیرت و عمل کا رابطہ..... ۳۴۸
- ۱ عمل صالح کا سرچشمہ بصیرت..... ۳۴۸
- ۲ بصیرت کی بنیاد عمل صالح..... ۳۵۱
- دوسرا رخ..... ۳۵۳
- بے عملی سے خاتمہ بصیرت..... ۳۵۳
- فقدان بصیرت برے اعمال کا سبب..... ۳۵۸
- خلاصہ کلام..... ۳۶۰

نامکتاب : خواہشیں ! احادیث اہل بیت کی روشنی میں

مصنف : آیة اللہ شیخ محمد مہدی آصفی مد ظلہ

مترجم : سید کمیل اصغر زیدی

تصحیح: سید منظر صادق زیدی

نظر ثانی: سید احتشام عباس زیدی

پیشکش: معاونت فرہنگی ادارہ ترجمہ

ناشر : مجمع جہانی اہل بیت

کمپوزنگ: سید حسن اصغر نقوی

طبع اول: ۱۴۲۷ھ ۲۰۰۶ء

تعداد ۳۰۰۰

مطبع : اسرئی

www.ahl-ul-bayt.org ISBN:964-529-067-8

info@ahl-ul-bayt.org

بِسْمِ اللّٰهِ الرَّحْمٰنِ الرَّحِیْمِ

بنام خدائے رحمان و رحیم

قُلْ اَعُوذُ بِرَبِّ النَّاسِ * مَلِكِ النَّاسِ *

اے رسول کہہ دیجئے کہ مینانسانوں کے پروردگار کی پناہ چاہتا ہوں جو تمام لوگوں کا مالک و بادشاہ

اَلَمْ النَّاسِ * مِنْ شَرِّ الْوَسْوَاسِ الْخَنَّاسِ * الَّذِیْ

اور سارے انسانوں کا معبود ہے شیطانی وسواس کے شر سے جو نام خدا سن کر پیچھے ہٹ جاتا ہے

یُوسِّسُ فِیْ صُدُوْرِ النَّاسِ * مِنَ الْجِنَّةِ وَالنَّاسِ *

اور جو لوگوں کے دلوں میں وسوسے پیدا کراتا ہے وہ جنات میں سے ہو یا انسانوں میں سے۔

بسم الله الرحمن الرحيم

حرف اول

جب آفتاب عالم تاب افق پر نمودار ہوتا ہے کائنات کی ہر چیز اپنی صلاحیت و ظرفیت کے مطابق اس سے فیضیاب ہوتی ہے حتیٰ ننھے ننھے پودے اس کی کرنوں سے سبزی حاصل کرتے اور غنچے و کلیاں رنگ و نکھار پیدا کر لیتی ہیں تاریکیاں کافور اور کوچہ و راہ اجالوں سے پر نور ہوجاتے ہیں، چنانچہ متمدن دنیا سے دور، عرب کی سنگلاخ وادیوں میں قدرت کی فیاضیوں سے جس وقت اسلام کا سورج طلوع ہوا، دنیا کی ہر فرد اور ہر قوم نے اپنی قوت و قابلیت کے اعتبار سے فیض اٹھایا۔

اسلام کے مبلغ و موسس سرور کائنات حضرت محمد مصطفیٰ ﷺ غار حراء سے مشعل حق لے کر آئے اور علم و آگہی کی پیاسی اس دنیا کو چشمہ حق و حقیقت سے سیراب کر دیا، آپ کے تمام الہی پیغامات ایک ایک عقیدہ اور ایک ایک عمل فطرت انسانی سے ہم آہنگ ارتقائے بشریت کی ضرورت تھا، اس لئے ۲۳ برس کے مختصر عرصے میں ہی اسلام کی عالمتاب شعاعیں ہر طرف پھیل گئیں اور اس وقت دنیا پر حکمران ایران و روم کی قدیم تہذیبیں اسلامی قدروں کے سامنے ماند پڑ گئیں، وہ تہذیبی اصنام جو صرف دیکھنے میں اچھے لگتے ہیں اگر حرکت و عمل سے عاری ہوں اور انسانیت کو سمت دینے کا حوصلہ، ولولہ اور شعور نہ رکھتے ہوں تو مذہب عقل و آگہی سے روبرو ہونے کی توانائی کھودیتے ہیں یہی وجہ ہے کہ ایک چوتھائی صدی سے بھی کم مدت میں اسلام نے تمام ادیان و مذاہب اور تہذیب و روایات پر غلبہ حاصل کر لیا۔

اگرچہ رسول اسلام ﷺ کی یہ گرانبھا میراث کہ جس کی اہلیت علیہم السلام اور ان کے پیرووں نے خود کو طوفانی خطرات سے گزار کر حفاظت و پاسبانی کی ہے، وقت کے ہاتھوں خود فرزندان اسلام کی ہے توجہی اور ناقدری کے سبب ایک طویل عرصے کے لئے تنگنائیوں کا شکار ہو کر اپنی عمومی افادیت کو عام کرنے سے محروم کر دی گئی تھی، پھر بھی حکومت و سیاست کے عتاب کی پروا کئے بغیر مکتب اہلیت علیہم السلام نے اپنا چشمہ فیض جاری رکھا اور چودہ سو سال کے عرصے میں بہت سے ایسے جلیل القدر علماء و دانشور دنیائے اسلام کو تقدیم کئے جنہوں نے بیرونی افکار و نظریات سے متاثر اسلام و قرآن مخالف فکری و نظری موجوں کی زد پر اپنی حق آگین تحریروں اور تقریروں سے مکتب اسلام کی پشت پناہی کی ہے اور ہر دور اور ہر زمانے میں ہر قسم کے شکوک و شبہات کا ازالہ کیا ہے، خاص طور پر عصر حاضر میں اسلامی انقلاب کی کامیابی کے بعد ساری دنیا کی نگاہیں ایک بار پھر اسلام و قرآن اور مکتب اہلیت علیہم السلام کی طرف اٹھی اور گڑی ہوئی ہیں، دشمنان اسلام اس فکری و معنوی قوت و اقتدار کو توڑنے کے لئے اور دوستداران اسلام اس مذہبی اور ثقافتی موج کے ساتھ اپنا رشتہ جوڑنے اور کامیاب و کامران زندگی حاصل کرنے کے لئے بے چین و بے تاب ہیں، یہ زمانہ علمی اور فکری مقابلے کا زمانہ ہے اور جو مکتب بھی تبلیغ اور نشر و اشاعت کے بہتر طریقوں سے فائدہ اٹھا کر انسانی عقل و شعور کو جذب کرنے والے افکار و نظریات دنیا تک پہنچائے گا، وہ اس میدان میں آگے نکل جائے گا۔

(عالمی اہلیت کونسل) مجمع جہانی اہلیت علیہم السلام نے بھی مسلمانوں خاص طور پر اہلیت عصمت و طہارت کے پیرووں کے درمیان ہم فکری و یکجہتی کو فروغ دینا وقت کی ایک اہم ضرورت قرار دیتے ہوئے اس راہ میں قدم اٹھایا ہے کہ اس نورانی تحریک میں حصہ لے کر بہتر انداز سے اپنا فریضہ ادا کرے، تاکہ موجودہ دنیائے بشریت جو قرآن و عترت کے صاف و شفاف معارف کی پیاسی ہے زیادہ سے زیادہ عشق و معنویت سے سرشار اسلام کے اس مکتب عرفان و ولایت سے سیراب ہوسکے، ہمیں یقین ہے عقل و خرد پر استوار ماہرانہ انداز میں اگر اہلیت عصمت و طہارت کی ثقافت کو عام کیا جائے اور حریت و بیداری کے علمبردار خاندان نبوتؐ رسالت کی جاوداں میراث اپنے صحیح خدو خال میں دنیا تک پہنچادی جائے تو اخلاق و انسانیت کے دشمن، انانیت کے شکار، سامراجی خون خواروں کی نام نہاد تہذیب و ثقافت اور عصر حاضر کی ترقی یافتہ جہالت سے تھکی ماندی آدمیت کو امن و نجات کی دعوتوں کے ذریعہ امام عصر (عج) کی عالمی حکومت کے استقبال کے لئے تیار کیا جاسکتا ہے۔

ہم اس راہ میں تمام علمی و تحقیقی کوششوں کے لئے محققین و مصنفین کے شکر گزار ہیں اور خود کو مؤلفین و مترجمین کا ادنیٰ خدمتگار تصور کرتے ہیں، زیر نظر کتاب، مکتب اہلیت علیہم السلام کی ترویج و اشاعت کے اسی سلسلے کی ایک کڑی ہے، فاضل علامہ آیہ اللہ شیخ محمد مہدی آصفی مد ظلہ کی گراندقت کتاب (الہوی فی حدیث اہل البیت) کوسید کمیل اصغر زیدی نے اردو زبان میں اپنے ترجمہ سے آراستہ کیا ہے جس کے لئے ہم دونوں کے شکر

گزار ہیں اور مزید توفیقات کے آرزومند ہیں، اسی منزل میں ہم اپنے ان تمام دوستوں اور معاونین کا بھی صمیم قلب سے شکریہ ادا کرتے ہیں کہ جنہوں نے اس کتاب کے منظر عام تک آنے میں کسی بھی عنوان سے زحمت اٹھائی ہے، خدا کرے کہ ثقافتی میدان میں یہ ادنیٰ جہاد رضائے مولیٰ کا باعث قرار پائے۔

والسلام مع الاکرام
مدیر امور ثقافت، مجمع جہانی اہلبیت علیہم السلام

مقدمہ مؤلف

آپ کے سامنے اس حدیث قدسی سے متعلق کچھ فکری کا وشوں کا نتیجہ حاضر خدمت ہے جو خواہشات نفس، ان کی پیروی اور مخالفت نیز انسانی زندگی میں ان کے آثار کے بارے میں وارد ہوئی ہے۔
یہ فکری کوشش درحقیقت ان یا دداشتوں کا مجموعہ ہے جنہیں میں نے حوزہ علمیہ قم کے کچھ طلاب کے درمیان درس کے عنوان سے بیان کیا تھا، اور اب خداوند عالم نے انہیں اس شکل و صورت میں مرتب اور نشر کرنے کی توفیق عنایت فرمادی ہے۔

ان تمام عنایتوں پر اسکی حمد ہے۔ اور اللہ تعالیٰ سے دعا ہے کہ اسے مومنین کے لئے مفید بنادے اور اسکے صاحب تحریر کے لئے بھی اس دن فائدہ مند قرار دے کہ جس دن مال و اولاد کچھ کام نہ آئینگے۔

محمد مہدی آصفی

قم مقدسہ

۲۸ شوال ۱۴۱۲ھ

بِسْمِ اللّٰهِ الرَّحْمٰنِ الرَّحِیْمِ

حدیث قدسی

عن الامام الباقر (ع): عن رسول الله (ص) قال: يقول الله عز وجل:

"وعزتي، وجلالي، وعظمتي، وكبريائي، ونوري، وعلوي، وارتفاع مكاني، لا يؤثر عبد هواه على هواي لاشتت أمره، وليست عليه دنياه، وشغلت قلبه بها، ولم أوت منها لا ما قدرت له۔

وعزتي، وجلالي، وعظمتي، وكبريائي، ونوري، وعلوي، وارتفاع مكاني، لا يؤثر عبد هواه على هواي لاستحفظته ملائكتي، وكفلت السموات والارض رزقه، وكنت له من وراء تجار كل تاجر، وأنته الدنيا وهي راغمة" (۱)

.....

(۱) عدة الداعي: ص ۷۹. اصول کافی: ج ۲ ص ۳۳۵. بحار الانوار: ج ۷ ص ۷۸. بحار الانوار: ج ۷ ص ۸۵ و ۸۶. الجواهر السننیه فی الاحادیث القدسیہ: ص ۳۲۲. اور شیخ محمد مدنی نے تقریباً انہیں الفاظ میں اسے: الاتحافات السننیه فی الاحادیث القدسیہ: ص ۳۷ پر نقل کیا ہے۔

بِسْمِ اللّٰهِ الرَّحْمٰنِ الرَّحِیْمِ

حدیث قدسی

امام محمد باقر سے روایت ہے کہ رسول اللہ ﷺ فرمایا کہ خداوند عالم کا ارشاد ہے:

"میری عزت و جلالت، عظمت و کبریائی، نور و رفعت اور میرے مقام و منزلت کی بلندی کی قسم کوئی بندہ بھی اپنی ہویا و بوس کو میری مرضی اور خواہش پر ترجیح نہیں دیگا مگر یہ کہ میں اسکے امور کو درہم برہم کر دوں گا اسکے لئے دنیا کو بنا سنوار دوں گا۔ اسکے دل کو اسی کا دلدادہ بنا دوں گا اور اسکو صرف اسی مقدار میں عطا کروں گا جتنا پہلے سے اسکے مقدر میں لکھ دیا ہے"

"اور میری عزت و جلالت، عظمت و کبریائی، نور و رفعت اور مقام و منزلت کی بلندی کی قسم کوئی بندہ میری مرضی کو اپنی خواہش پر ترجیح نہیں دیگا مگر یہ کہ ملائکہ اسکی حفاظت کریں گے۔ آسمان اور زمین اسکے رزق کے ذمہ دار ہیں اور ہر تاجر کی تجارت کی پشت پر میں اسکے ساتھ موجود ہوں گا اور دنیا اسکے سامنے ذلت و رسوائی کے لبادہ

میں حاضر ہوگی"

یہ حدیث شریف ان روایات میں سے ہے جن کی شہرت کتب فریقین میں مستفیضہ ہونے کی حد تک ہے -
ہم نے اس حدیث کو مختلف سندوں کے ساتھ نقل کیا ہے جن میں سے بعض سندیں ہمارے نزدیک صحیح ہیں -
اس حدیث کی تشریح تین فصلوں میں پیش کی گئی ہے۔
پہلی فصل: ہوائے نفس کی تعریف ، اس کے عوارض کی تشخیص ، اسکے علاج اور اس پر قابو پانے کے راستے پر
مشتمل ہے یہ فصل در حقیقت اس کتاب (حدیث کی تشریح) کا مقدمہ ہے -
دوسری فصل: اپنی خواہش کو خداوند عالم کی مرضی پر ترجیح دینے والوں کے ذکر میں ہے -
تیسری فصل: خداوند عالم کی مرضی کو اپنی خواہش پر ترجیح دینے والوں کے ذکر میں ہے -

خواہشیں ! احادیث اہلبیت کی روشنی میں

پہلی فصل

خواہش

قرآن و سنت کی روشنی میں

"ہوئی" (خواہش) قرآن و حدیث

کی روشنی میں

ہوئی (خواہش) ایک اسلامی اصطلاح ہے جو قرآن و حدیث سے ماخوذ ہے۔ اسلامی تہذیب میں اسکے اپنے ایک خاص معنیٰ
مراد لئے جاتے ہیں۔

یہ لفظ قرآن اور احادیث میں کثرت سے استعمال ہوا ہے جیسا کہ اللہ تعالیٰ کا ارشاد ہے :

(رأيت من اتخذ له هواه أفأنت تكون عليه وكيلا) (۱)

"کیا آپ نے اس شخص کو دیکھا ہے جس نے اپنی خواہشات ہی کو اپنا خدا بنالیا ہے کیا آپ اس کی بھی ذمہ داری لینے کے
لئے تیار ہیں "

دوسرے مقام پر ارشاد ہوتا ہے: (وأما من خاف مقام ربه ونهى النفس عن الهوى فن الجنة هي المأوى) (۲)

"اور جس نے رب کی بارگاہ میں حاضری کا خوف پیدا کیا ہے اور اپنے نفس کو خواہشات سے روکا ہے تو جنت اس کا
ٹھکانا اور مرکز ہے "

.....

(۱) سورنہ فرقان آیت ۴۳۔

(۲) سورنہ نازعات آیت ۴۰۔

سید رضی نے مولائے کائنات حضرت علی کا یہ قول نہج البلاغہ میں نقل کیا ہے:

(ن أخوف ما أخاف عليكم ثنان: تباع الهوى وطول الأمل)

"مجھے تمہارے بارے میں سب سے زیادہ دو چیزوں کا خوف رہتا ہے: خواہشات کی پیروی اور آرزوونکا طولانی ہونا "

پیغمبر اکرمؐ اور امام جعفر صادقؑ دونوں سے ہی یہ حدیث نقل ہوئی ہے کہ آپ حضرات نے فرمایا :

(حذروا هوائكم كما تحذرون أعدائكم، فليس شئ أعدى للرجال من اتباع أهوائهم وحصانداً لسننهم) (۱)

"اپنی خواہشات سے اسی طرح ڈرتے رہو جس طرح تم اپنے دشمنوں سے ڈرتے ہو۔ کیونکہ انسان کیلئے خواہشات کی
پیروی اور زبان کے نتائج سے بڑا کوئی دشمن نہیں ہے۔"

اور امام جعفر صادقؑ ہی سے یہ بھی منقول ہے کہ:

(لاتدع النفس و هو اها، فن هو اها رداها) (۲)

"نفس اور اسکی خواہشات کو برگز یونہی نہ چھوڑ دینا کیونکہ نفسانی خواہشیں ہی اسکی پستی کا باعث ہیں"

بنیادی محرکات

انسانی زندگی میں نفس اور "خواہشات" کیا کردار ادا کرتے ہیں اسکے لئے یہ جاننا ضروری ہے کہ خداوند عالم نے ہر انسان کو متحرک وفعال رکھنے اور علم وکمال کی جانب گامزن کرنے کے لئے

.....

(۱) اصول کافی ج ۲ ص ۳۳۵۔

(۲) گذشتہ حوالہ اسکے وجود میں کچھ بنیادی محرکات رکھے ہیں اور انسان کی تمام ارادی اور غیر ارادی حرکات نیز اسکی مادی و معنوی ترقی انہیں بنیادی محرکات کی مربون منت ہے یہ چھ محرکات ہیں اور ان میں بھی سب سے اہم محرک "ہوی" یعنی خواہشات نفس ہے۔

۱. فطرت:

اس کے ذریعہ خداوند عالم نے اپنی معرفت نیز وفاء، عفت، رحمت، اور کرم جیسے اخلاقی اقدار کی طرف رجحان کی قوت ودیعت فرمائی ہے۔

۲۔ عقل:

یہ انسانی وجود میں حق و باطل کے درمیان تشخیص اور تمیز دینے کی ذمہ دار ہے۔

۳۔ ارادہ:

کسی کام کو کرنے یا نہ کرنے کا انحصار اسی پر ہوتا ہے اور شخصیت کا استقلال اسی سے وابستہ ہے۔

۴۔ ضمیر:

عدل و انصاف پر مبنی درونی و باطنی آواز ہے جس کا کام انسان کو صحیح فیصلہ سے آگاہ اور غلط باتوں پر اسکی توبیخ کرنا ہے تاکہ انسان حد اعتدال پر قائم رہے۔

۵۔ قلب، صدر:

آیات قرآنی کے مطابق علم و معرفت کا ایک اور دروازہ ہے۔ اسی پر خداوند عالم کی جانب سے علم و معرفت کی تجلی ہوتی ہے۔

۶۔ ہوی (خواہشیں):

وہ خواہشات اور جذبات جو انسان کے نفس میں پائے جاتے ہیں اور ہر حال میں انسان سے اپنی تکمیل کا مطالبہ کرتے ہیں اور ان کی تکمیل کے دور ان انسان لذت محسوس کرتا ہے انسان کو متحرک رکھنے اور اسے علم و معرفت سے مالا مال کرنے کے یہ اہم ترین محرکات ہیں جنہیں اللہ تعالیٰ نے انسانی وجود میں ودیعت فرمایا ہے۔ سردست ان کی تعداد اور تفصیلات کے بارے میں کسی قسم کی علمی اور تفصیلی گفتگو مقصود نہیں ہے۔

نفسیات کے اس گوشہ پر ابھی اسلامی نقطہ نظر سے مزید غور و فکر اور بحث و جستجو کی ضرورت ہے۔ خدا کرے کہ کوئی ایسا بلند پایہ مفکر سامنے آجائے جو آیات و روایات کی روشنی میں اس گوشے سے متعلق فکری جولانیاں دکھا سکے۔ فکر اسلامی کا یہ گوشہ نہایت شاداب ہونے کے ساتھ ساتھ اچھوتا بھی ہے اور یہی دونوں خصوصیات علماء و مفکرین کے ایشب فکر کو مہمیز کرنے کیلئے کافی ہیں۔

لہذا خدا وند کریم سے یہ دعا ہے کہ جو شخص اسلامی علوم کے خزانوں کے سہارے اس مہم کو سر کرنے کا بیڑا اٹھائے وہ اسکے لئے ہر طرح کی آسانیاں فراہم کر دے۔

فی الحال اس کتاب میں ہوئی کے معنی، اسکی تعریف، اور انسانی زندگی میں اسکی کردار نیز اسکی خصوصیات، اثرات، اس سے مقابلہ کا طریقہ اور اس سے متعلق دوسرے امور کا جائزہ لینا مقصود ہے لہذا ہم انسانی وجود میں موجود دوسرے محرکات سے صرف نظر کر کے صرف اور صرف "ہوئی" خواہشوں کے بارے میں گفتگو کریں گے۔

"ہوئی" کی اصطلاحی تعریف

جب ہم اسلامی علوم میں ہوئی کے معانی تلاش کرتے ہیں تو ہم کو یہ معلوم ہوتا ہے کہ اسلامی تہذیب و تمدن میں ہوئی "انسان کے اندر پوشیدہ ان خواہشات اور تمنائوں کو کہا جاتا ہے جو انسان سے اپنی تکمیل کے خواہاں ہوتے ہیں۔" انسان کی شخصیت میں ان کا اہم کردار ہوتا ہے کیونکہ یہ انسان کو متحرک بنانے اور اسے آگے بڑھانے کا ایک بنیادی سبب نیز اسکی تمام ارادی اور غیر ارادی حرکتوں کی اہم کنجی ہیں۔

"ہوئی" کے خصوصیات

انسانی زندگی کی تعمیر یا برپادی میں اسکی نفسانی خواہشوں کے مثبت اور منفی کردار سے واقفیت کے لئے سب سے پہلے ان کی اہم خصوصیات کو جاننا ضروری ہے لہذا ہم آئندہ صفحات میں اسلامی نقطہ نگاہ سے خواہشات نفس کے اہم خصوصیات کا جائزہ لیں گے۔

۱۔ چاہت میں شدت

اپنی چاہت کی تکمیل میں بالکل آزاد اور بے لگام ہونا انسانی خواہشات کی سب سے پہلی اور اہم ترین خصوصیت ہے البتہ سیر ہو نے یا نہ ہونے کے اعتبار سے اس کے مختلف درجات ہیں کیونکہ کچھ خواہشات تو ایسی ہوتی ہیں جن سے کبھی سیری نہیں ہوتی اور چاہے جتنا بھی اس کی تکمیل کی جائے اس کی طلب اور چاہت میں کمی نہیں آتی۔ جبکہ کچھ خواہشات ایسی ہیں جو وقت کے ساتھ سرد تو پڑ جاتی ہیں مگر بہت دیر کے بعد مختصر یہ کہ ان تمام خواہشات کے درمیان اعتدال اور توازن کے بجائے شدت طلبی ایک مشترکہ صفت ہے۔

جیسا کہ رسول اکرم ﷺ نے ارشاد فرمایا ہے :

(لَوْ كَانَ لِإِبْنِ آدَمَ وَادِيمَنَ مَالٌ لَابْتَغَىٰ لِيَه تَانِيًا، وَلَوْ كَانَ لَهُ وَادِيَانِ لَابْتَغَىٰ لِهَمَا تَالِيًا، وَلا يَمْلَأُ جَوْفَ ابْنِ آدَمَ لَالتَرَابِ) (۱)

"اگر فرزند آدم کے پاس مال و دولت کی ایک وادی ہو تی تو وہ دوسری وادی کی تمنا کرتا اور اگر اس کے پاس ایسی ہی دو وادیاں ہوتیں تب بھی اس کو تیسری وادی کی تمنا رہتی اور اولاد آدم کا پیٹ مٹی کے علاوہ کسی اور چیز سے نہیں بھر سکتا ہے"

پیغمبر اکرم ﷺ نے یہ بھی فرمایا ہے :

(لَوْ كَانَ لِابْنِ آدَمَ وَادِيَانِ مِنْ ذَبَابٍ لَابْتَغَىٰ وَرَاءَهُمَا تَالِيًا) (۲)

"اگر آدمی کو سونے کی دو وادیاں مل جائیں تو بھی اسے تیسری وادی کی تلاش رہے گی"

جناب حمزہ بن حمران کہتے ہیں کہ ایک شخص نے حضرت امام جعفر صادق کی خدمت میں یہ شکایت کی کہ مجھے جس چیز کی خواہش ہوتی ہے وہ مجھے مل جاتی ہے تب بھی میرا دل اس پر قانع نہیں ہوتا ہے اور مزید کی خواہش باقی رہتی ہے، لہذا مجھے کوئی ایسی چیز تعلیم فرمائیے جس سے میرے اندر قناعت پیدا ہو جائے اور مزید کی خواہش نہ رہے تو امام نے فرمایا:

.....

(۱) الجامع الصغير للسيوطي بشرح المناوي. ج ۲ ص ۲۲۰ ط ۱۳۷۳.

(۲) مجموعہ ورام ص ۱۶۳.

"جو چیز تمہارے لئے کافی ہے اگر وہ تمہیں مستغنی بنا دے تو دنیا میں جو کچھ موجود ہے اس کا معمولی سا حصہ بھی تمہیں مستغنی بنانے کے لئے کافی ہے اور جو چیز تمہارے لئے کافی ہے اگر وہ بھی تمہیں مستغنی نہ بنا سکے تو پھر پوری دنیا پاکر بھی تم مستغنی نہیں ہو سکتے ہو" (۱)

امیر المؤمنین فرمایا کرتے تھے :

"اے فرزند آدم، اگر تجھے دنیا صرف اتنی مقدار میں درکار ہو جو تیری ضروریات کے لئے کافی ہو سکے تو اس کا معمولی سا حصہ بھی تیرے لئے کافی ہے اور اگر تجھے وہ چیز بھی درکار ہے جو تیرے لئے ضروری نہیں تو پوری دنیا بھی تیرے

لئے ناکافی ہے" (۲)

مذکورہ روایات میں خواہشات کی مزید طلب برقرار رہنے سے مراد یہ نہیں ہے کہ کبھی ان کی تکمیل ممکن ہی نہیں ہے بلکہ ان کی شدت طلب کو بتانا مقصود ہے اور یہ کہ عموماً خواہشات حد اعتدال پر قائم نہیں رہتے۔ ورنہ بعض خواہشات ایسی ہوتی ہیں جو زندگی کے آخری مرحلہ میں بالکل کمزور پڑ جاتی ہیں حالانکہ کچھ ایسی خواہشات بھی ہیں جو انسان کے آخری سانس تک بالکل جوان رہتی ہیں اور ان میں کسی قسم کی کمی واقع نہیں ہوتی ہے۔ (۳)

.....

(۱) اصول کافی ج ۲ ص ۱۳۹۔

(۲) بحار الانوار ج ۷۳ ص ۱۷۰۔

(۳) انس نے رسولؐ سے (جامع صغیر سیوطی حرف (ی) ج ۲ ص ۳۷۱) پر روایت کی ہے کہ آپؐ نے فرمایا ہے "وَوَلَدُ آدَمَ بِاللَّحْلِ بَوْرًا يَهْوَسُ بَوَجَاتِهِ مِغْرًا اس کے ساتھ دو چیزیں باقی رہ جاتی ہیں لالچ اور آرزو۔"

میں خداوند عالم کے ایک ایسے بندہ صالح کو پہچانتا ہوں جس نے توفیق الہی کے سہارے جوانی میں ہی اپنے نفس پر غلبہ حاصل کر لیا تھا۔ جب ان کی عمر ۹۰ سال کے قریب ہوئی تو ان سے ملاقات ہوتی رہتی تھی وہ فرمایا کرتے تھے کہ بنیادی طور پر صرف تین خواہشات ہیں: ۱۔ جنسیات ۲۔ مال ۳۔ عہدہ پہلی دو خواہشات کو تو میں نے اپنی جوانی میں ہی رام کر کے ان پر غلبہ حاصل کر لیا تھا لیکن تیسری خواہش اب بھی میرے دل میں مسلسل ابھرتی رہتی ہے اور مجھے اس کی بنا پر شرک میں پڑنے کا خطرہ لاحق رہتا ہے۔

۲ خواہشات میں متحرک کی قوت

خواہشات، انسان کی حرکت و فعالیت کا سب سے اہم اور طاقتور ذریعہ ہیں اور ان کے اندر پائی جانے والی قوت متحرک کے بارے میں صرف اتنا کہنا کافی ہے کہ خواہشات نفس و ہ تنہا سبب ہیں جو جاہلانہ تہذیب و تمدن کو پروان چڑھاتے رہے ہیں اور تاریخی نیز جغرافیائی لحاظ سے یہی جاہلانہ تمدن روئے زمین کے بیشتر حصوں پر حکم فرما رہا ہے۔ اس جاہلانہ تمدن میں فطرت، ضمیر اور عقل کی حکم فرمائی کا سرے سے انکار تو نہیں کیا جاسکتا ہے لیکن یہ طے شدہ ہے کہ اس تمدن کی پیشرفت میں خواہشات ہی سب سے بڑا عامل اور سبب ہیں چاہے وہ جنگ و صلح کے معاملات ہوں یا اقتصاد اور علوم و فنون کے میدان یا دیگر جرائم سب اس کی کوکھ سے جنم لیتے رہے ہیں۔

انسانی تاریخ کے بیشتر ادوار میں جاہلیت کی حکم فرمائی دیکھنے کے بعد خواہشات میں پائی جانے والی قوت متحرک کی وسعت کا باسانی اندازہ لگایا جاسکتا ہے۔ روایت میں ہے کہ جناب زید بن صوحان نے امیر المومنین سے سوال کیا: (ای سلطان اغلب و اقوی) "کس بادشاہ کا کنٹرول اور غلبہ سب سے زیادہ ہوتا ہے تو آپ نے فرمایا: (الہوی) "خواہشات کا"۔ (۱)

اسی طرح قرآن مجید نے عزیز مصر کی بیوی کا یہ اقراری جملہ نقل کیا ہے:

(ن النفس لأمارة بالسوء لامارحم ربی) (۲)

"نفس تو برائیوں کی طرف ہی اکسا تا ہے مگر یہ کہ جس پر خدا رحم و کرم کر دے (وہی اس سے۔

.....

(۱) بحار الانوار ج ۷۰ ص ۷۶ حدیث ۶۔

(۲) سورنہ یوسف آیت ۵۳۔ علمائے نحو کے بقول اس جملے میں نحوی اعتبار سے اتنی تاکیدیں پائی جاتی ہیں جو بہت کم جملوں میں ہوتی ہیں جیسے یہ جملہ اسمیہ ہے اور اسکی ابتداء میں ان پھر مارہ صیغہ مبالغہ اور اس کے شروع میں لام تاکید یہ سب کثرت تاکید کی علامتیں ہیں۔

محفوظ رہ سکتا ہے) "یہ مختصر سا جملہ انسانی زندگی پر خواہشات کے مستحکم کنٹرول کی ایک مضبوط سند ہے۔

اور امیر المومنین سے منقول ہے کہ آپ نے فرمایا:

(الخطایا! الشهوات "خیل شمس حُمِلَ علیہا اهلہا، و خُلِعَتْ اُجْمہا، فتقحمت بہم فی النار، ألا وان التقویٰ مطایباً ذُلُّ، حُمِلَ

علیہا اهلہا، وأعطوا ازممتہا، فأوردتهم الجنة) (۱)

"خطائیں اور "خواہشات" وہ سرکش گھوڑے ہیں جن پر کسی کو سوار کر کے انکی لگام اتار دی جائے اور وہ اپنے سوار کو

لیکر جہنم میں پہاند پڑیں لیکن تقویٰ وہ رام کی ہوئی سواریاں ہیں جن پر صاحبان تقویٰ کو سوار کر کے ان کی لگام انکے ہاتھ میں دیدی جائے اور وہ ان کو جنت میں پہونچادیں "

شمس در اصل شمس کی جمع ہے اور شمس اس سرکش اور اڑیل گھوڑے کو کہتے ہیں جو کسی کو اپنے اوپر سوار نہیں ہونے دیتا اور نہ ہی سوار کا تابع رہتا ہے۔ گویا سوار اسے لگام لگانے بغیر اس پر سوار ہو گیا تو وہ اسکے قابو میں نہیں رہتا اور وہ سوار کو لے اڑتا ہے اور سوار بھی اسے اپنے کنٹرول میں نہیں رکھ پاتا یہی حال خواہشات کا بھی ہوتا ہے جو اپنے اسیر انسان کو ہر طرف لئے پھرتی ہیں اور وہ ان خواہشات کو صحیح جہت نہیں دے پاتا اور ان پر اپنا قابو اسی طرح کھو بیٹھتا ہے جس طرح ایک سرکش گھوڑا بے قابو رہتا ہے۔

اسکے برخلاف تقویٰ انسان کو اسکے خواہشات نفس اور ہوی و ہوس پر قابو رکھنے کی قوت عطا کرتا ہے اور نفس کو اسکا مطیع اور فرمانبردار بنا دیتا ہے جسکے بعد انسان جدھر چاہے انکار خ موڑ سکتا ہے اور انہیں خواہشات کے ذریعہ وہ جنت میں پہنچ سکتا ہے ۔

۳۔ خواہشات اور لالچ کی بیماری

طمع اور لالچ خواہشات کی تیسری خصوصیت ہے جس کی بنا پر خواہشات کی طلب میں

.....

(۱) نہج البلاغہ خطبہ ۱۰۔

اور اضافہ ہوجاتا ہے اور اسکی خواہش بڑھتی رہتی ہے جبکہ دیگر مطالبات میں معاملہ اسکے بالکل بر عکس ہوتا ہے کیونکہ جب انسان کسی اور مطالبہ کو پورا کرتا ہے تو اسکی گذشتہ شدت اور کیفیت و کمیت باقی نہیں رہتی بلکہ شدت میں کمی آتی ہے اور سیرابی کا احساس ہوتا ہے ۔

لیکن خواہشات (۱) کا معاملہ یہ ہے کہ اگر ان کے مطابق عمل کرتے رہیں تو ان کی طلب میں اضافہ ہوتا جاتا ہے ، ان کی چاہت کا لاوا مزید ایلنے لگتا ہے جسکے بعد دھیرے دھیرے ان پر انسان کا کنٹرول نہیں رہ جاتا لیکن اگر معقول ضابطہ کے تحت ، اعتدال کے دائرہ میں رہ کر ان خواہشات کو پورا کیا جائے تو پھر ان کے مطالبات خود بخود سرد پڑ جاتے ہیں اور انسان بخوبی انکے او پر غلبہ حاصل کر لیتا ہے۔

مختصر یہ کہ بالکل آگ کی طرح ہوتی ہیں کہ اس میں جتنی زیادہ پھونک ماری جاتی ہے اسکے شعلے مزید بھڑکنے لگتے ہیں اسکی لپٹیں اور بلند ہو جاتی ہیں لہذا شرعی حدود میں رہ کر مناسب اور معقول انداز میں ان خواہشات کو پورا کرنا ان کو آزاد اور بے لگام چھوڑ دینے سے بہتر ہے کیونکہ اگر بلاقید و شرط ان کی پیروی کی جائے تو ہر قدم پر تشنگی کا احساس ہوتا ہے گا اور خواہشات پر انسان کا اختیار بالکل ختم ہو جائے گا ۔

ان دونوں ہی باتوں کی طرف روایات میں اشارہ موجود ہے۔

۱۔ خواہشات کی بلاقید و شرط تکمیل سے ان کی شدت میں اور اضافہ ہوتا ہے اور ان کے مطالبات بڑھتے ہی رہتے ہیں اور اسکے برعکس اگر صرف شرعی حدود کے دائرہ میں ان کی تکمیل ہو تو سیرابی حاصل ہوتی ہے جیسا کہ مولائے کائنات نے فرمایا ہے:

(ردالشہوة أ قصى لها، وقضاؤها أشد لها) (۲)

.....

(۱) خواہشات سے ہماری مراد تمام چاہتیں نہیں ہیں کیونکہ بعض چاہتیں ایسی ہیں جن کے بارے میں یہ قاعدہ درست نہیں ہے ۔
(۲) غرر الحکم ج ۱ ص ۳۸۰۔

"شہوت اور خواہش کو ٹھکرا دینا ہی اسکے ساتھ بہترین انصاف ہے اور اسکو پورا کرنا اسے مزید بڑھاوا دینا ہے۔"

یہاں خواہش کو ٹھکرا دینے سے مراد محدود اور معقول پیمانہ پر ان کی تکمیل ہے اور تکمیل سے مراد انہیں بے لگام چھوڑ دینا اور ان کی تکمیل میں کسی قاعدہ و قانون کا لحاظ نہ رکھنا ہے۔

۲۔ خواہشات کی بے جاتکمیل اور اس راہ میں افراط کا نتیجہ یہ ہوتا ہے کہ ان خواہشات کے سامنے انسان اتنا بے بس اور مجبور ہو جاتا ہے کہ اپنی خواہشات پر اس کا کوئی اختیار نہیں رہ جاتا اور وہ ان کا غلام اور نوکر بن کر رہ جاتا ہے لیکن اس کے برخلاف اگر انسان واقعاً کسی اصول و ضابطہ کے مطابق محدود پیمانہ پر ان کی تکمیل کرے تو پھر اپنی خواہشات پر

اسکا مکمل اختیار رہتا ہے اور وہ انہیں جدھر چاہے موڑ سکتا ہے۔
امام محمد باقر کا ارشاد ہے :

(مثل الحریص علی الدنیا کمثل دود القز، کما از دادت من القز علی نفسها لفاکان أبعد لها من الخروج حتی تموت) (۱)
دنیا کے لالچی انسان کی مثال ریشم کے اس کیڑے جیسی ہے کہ جو اپنے اوپر جتنا ریشم لپیٹا جاتا ہے اس کے نکلنے کا راستہ اتنا ہی تنگ ہوتا جاتا ہے اور آخر کار وہ موت کے منہ میں چلا جاتا ہے۔

.....

(۱) بحار الانوار ج ۳ ص ۲۳۔

خواہشیں ! احادیث اہلبیت کی روشنی میں

خواہشات پر عقل کی حکومت

اگر چہ انسان پر خواہشات کی حکومت بہت ہی مستحکم ہوتی ہے لیکن عقل کے اندر ان خواہشات کو کنٹرول کرنے اور انہیں صحیح رخ پر لانے کی مکمل صلاحیت اور قدرت پائی جاتی ہے بشرطیکہ انسان خواہشات پر عقل کو فوقیت دے اور اپنے معاملات زندگی کی باگ ڈور عقل کے حوالہ کر دے۔
صرف یہی نہیں بلکہ جس وقت خواہشات پر عقل کی گرفت کمزور پڑ جاتی ہے اور خواہشات اس کے دائرہ اختیار سے باہر نکل جاتے ہیں تب بھی عقل کی حیثیت حاکم و سلطان کی سی ہوتی ہے وہ حکم دیتی ہے، انسان کو برے کاموں سے روکتی ہے، اور خواہشات، نفس کے اندر صرف وسوسہ پیدا کرتے ہیں
حضرت علی نے فرمایا ہے:

(لنفوس خواطر للہوی، والعقول تزجر وتنهی) (۱)

"نفسوں کے اندر مختلف خواہشیں سر ابھارتی ہیں اور عقلیں ان سے منع ہوتی ہیں اور انہیں روکتی رہتی ہیں"
آپ ہی سے منقول ہے :

(للقلوب خواطر سوء، والعقل یزجر منها) (۲)

"دلون میں برے خیالات آتے ہیں اور عقل ان سے روکتی رہتی ہے"

اس کا مطلب یہ ہے کہ خواہشات کی بناء پر انسان کے نفس میں صرف برے خیالات، اوہام اور وسوسے جنم لیتے ہیں لیکن عقل کے پاس انہیں کنٹرول کرنے نیز ان سے روکنے کا اختیار موجود ہے اور اس کی حیثیت حاکم و سلطان کی سی ہے۔
اسی لئے مولائے کائنات نے فرمایا ہے:

(العقل الکامل قاهر للطبع السوء) (۳)

"عقل کامل، بری طبیعتوں پر غالب ہی رہتی ہے"

جسکا مطلب یہ ہوا کہ انسانی مزاج اور اسکا اخلاق، بے جا خواہشات کی بناء پر بگڑ کر چاہے جتنی پستی میں چلا جائے تب بھی عقل کی حکومت اپنی جگہ برقرار رہتی ہے اور عقل سلیم و کامل اپنے اندر

.....

(۱) تحف العقول ص ۹۶۔

(۲) غرر الحکم ج ۲ ص ۱۲۱۔

(۳) بحار الانوار ج ۱۷ ص ۱۱۶۔

ہر قسم کی بری طبیعت اور مزاج کو قابو میں رکھنے کی صلاحیت رکھتی ہے یہ اسلامی تربیت کا ایک اہم اصول ہے

جسکے بارے میں ہم آئندہ تفصیل سے گفتگو کریں گے۔

انسان، عقل اور خواہش کا مجموعہ

یہاں تک ہم اس واضح نتیجہ تک پہنچ چکے ہیں کہ خواہشیں کتنی ہی قوی اور موثر کیوں نہ ہوں لیکن وہ انسان سے اسکا ارادہ اور قوت ارادی کو نہیں چھین سکتی ہیں بشرطیکہ انسان عقل کو کامل بنالے اور معاملات زندگی میں عقل کو اہمیت دیتا رہے کیونکہ انسان، عقل اور خواہشات سے مل کر بنا ہے لہذا عقل اور خواہشات کے باعث انسان ہمیشہ ترقی و تنزلی کی منزلینطے کرتا رہتا ہے انسان اپنے معاملات حیات میں جس حد تک عقل کی حاکمیت کا قائل ہوگا اور اپنی عقل کے تکامل کی کوشش کرے گا اسی حد تک ترقی اور کمال کی جانب قدم بڑھائے گا اسکے برخلاف عقل کو بالکل نظر انداز کر کے اور اس سے غافل ہو کر اگر خواہشات کو عقل پر ترجیح دے گا تو اسی کے مطابق پستیوں میں چلا جائے گا۔ لیکن حیوانات کی زندگی کا معاملہ انسان کے بالکل برخلاف ہے کیونکہ ان کے یہاں کہیں سے کہیں تک عقل کا گذر نہیں ہے اور وہ انسانی خواہشات کی حکومت ہوتی ہے گویا وہ صرف ایک سبب کے تابع ہوتے ہیں اور ان کی زندگی صرف اسی ایک سبب کے تحت گذرتی ہے مولائے کائنات کا ارشاد ہے:

(ن الله ركب في الملائكة عقلاً بلا شهوة، وركب في البهائم شهوة بلا عقل، وركب في بني آدم كليهما فمن غلب عقله شهوته فهو خير من الملائكة، ومن غلبت شهوته عقله، فهو شر من البهائم) (۱)

"خداوند عالم نے ملائکہ کو صرف عقل دی ہے مگر خواہشات نہیں دینا اور حیوانات

.....

(۱) وسائل الشیخہ، کتاب الجہاد النفس باب ۹ ح ۲۹۔

کو خواہشات دی ہیں مگر عقل سے نہیں نوازا، مگر اولاد آدم میں یہ دونوں چیزیں ایک ساتھ رکھی ہیں لہذا جسکی عقل اس کی خواہشوں پر غالب آجائے وہ ملائکہ سے بہتر ہے اور جس کی خواہشیں اسکی عقل پر غلبہ حاصل کر لیں وہ حیوانات سے بدتر ہے "

خواہشات کی شدت اور کمزوری

اسلامی تہذیب کا ایک اہم مسئلہ خواہشات کی شدت اور کمزوری کا بھی ہے کیونکہ عین ممکن ہے کہ کوئی خواہش نہایت مختصر اور کم ہو اور ممکن ہے کہ بعض خواہشات بھڑک کر شدت اختیار کر لیں۔ چنانچہ اگر یہ مختصر ہوگی تو اس پر عقل حاکم ہوگی اور آدمی، انسان کامل بن جائے گا اور اگر یہی خواہشات شدت اختیار کر لیں تو پھر ان کا تسلط قائم ہو جاتا ہے اور انسان، حیوانیت کی اس پستی میں پہنچ جاتا ہے جہاں صرف اور صرف خواہشات کا راج ہوتا ہے اور عقل و شعور نام کی کوئی چیز باقی نہیں رہ جاتی ہے۔

انسان چاہے اس حالت کے ماتحت ہو یا اس حالت کے ماتحت ہو ہر صورت میں خواہشات کی کمی یا زیادتی کا دار و مدار خود انسان کے اوپر ہی ہوتا ہے کہ جب وہ خواہشات کا تابع ہوتا ہے اور ان کے تمام مطالبات کو پورا کرتا ہے تو خواہشات اور بھڑک اٹھتی ہیں اور انسان کو مکمل طور پر اپنا اسیر بنالیتی ہیں اور انسانی زندگی میں ایک مضبوط قوت کے روپ میں ابھرتی ہیں اور انسان کی زندگی میں ان کا کردار بہت اہم ہوتا ہے۔

اور اسی کے برعکس جب انسان اپنی خواہشات پر پابندی لگاتا رہے اور ان کو ہمیشہ حد اعتدال میں رکھے اور خواہشات پر انسان کا غلبہ ہو اور وہ عقل کے ماتحت ہوں تو پھر اسکی خواہشات ضعیف ہو جاتی ہیں اور انکا زور گھٹ جاتا ہے۔ ایک متقی کے اندر بھی وہی خواہشات ہوتے ہیں جو دوسروں کے اندر پائے جاتے ہیں لیکن ان دونوں کے درمیان فرق یہ ہے کہ متقی افراد خواہشات کو اپنی عقل و فہم کے ذریعہ اپنے قابو میں رکھتے ہیں جبکہ بے عمل افراد پر ان کے خواہشات حاکم ہوتے ہیں اور خواہشات ان کو قابو میں کر لیتے ہیں۔ اس دور اہے پر انسان کو کوئی ایک راستہ منتخب کرنا ہے وہ جسے چاہے اختیار کرے۔ خواہشات کو کچل کر ان کا مالک و مختار بن جائے یا انکی پیروی کر کے ان کا غلام ہو جائے۔ آئندہ صفحات میں ہم خواہشات پر غلبہ حاصل کرنے کے کچھ طریقے ذکر کریں گے لیکن فی الحال آیات و روایات کی روشنی میں ان باتوں کا تذکرہ کر رہے ہیں جن سے خواہشات کی کمزوری یا شدت اور ان صفات کے اسباب کا علم حاصل ہوتا ہے۔

سب سے پہلے قرآن کریم کی آیات ملاحظہ فرمائیں۔ اللہ تعالیٰ ارشاد فرماتا ہے:

(ولكن الله حَبَّبَ لِيكُمُ الْاِيْمَانَ وَزَيَّنَهُ فِي قُلُوبِكُمْ وَكَرَّهَ لِيكُمُ الْكُفْرَ وَالْفِسْقَ وَالْعِصْيَانَ) (۱)

"لیکن خدا نے تمہارے لئے ایمان کو محبوب بنا دیا ہے اور اسے تمہارے دلوں میں آراستہ کر دیا ہے اور کفر، فسق اور معصیت کو تمہارے لئے ناپسندیدہ قرار دیدیا ہے"

فسوق (برائی) کی یہ نفرت خداوند عالم نے مومنین کے دلوں میں پیدا کی اور اہل تقویٰ اس سے ہمیشہ متنفر رہتے ہیں مگر فاسقین اس پر لڑنے مرنے کو تیار رہتے ہیں اسکے واسطے جان توڑ کوشش کرتے ہیں اور اس کی راہ میں بیش قیمت اشیاء کو قربان کر دیتے ہیں۔ سوال یہ پیدا ہوتا ہے کہ کس ذات نے اس برائی کو مومنین کی نظروں میں قابل نفرت بنا دیا؟ کون ہے جس نے فاسقوں کی نگاہ میں اسے محبوب بنا دیا؟ یقیناً خداوند عالم ہی نے مومنین کو اس سے متنفر کیا ہے کیونکہ مومن کا دل خدا کے قبضہ قدرت میں رہتا ہے لیکن برائیوں کو فاسقوں کیلئے پسندیدہ بنانے والی چیز خود ان برائیوں اور خواہشات کی تکمیل نیز ان کو ہر قیمت پر انجام دینے کے علاوہ اور کچھ نہیں ہے جسکی بنا پر وہ ان کی

(۱) سورنہ حجرات آیت ۷.

من پسند چیز بن جاتی ہے -

رسول اکرم ﷺ سے روایت ہے:

(المداومة علی الخیر کر اھیة الشر) (۱)

"کار خیر کی پابندی برائیوں سے بیزار و متنفر کرتی ہے"

یہ ایک مسلم حقیقت ہے کہ اگر مسلسل کار خیر کی پابندی کی جاتی رہے تو خود بخود شر اور برائی سے نفرت پیدا ہوجاتی ہے شر سے مراد انسان کی وہ خواہشات اور لذتیں ہیں جن کے پیچھے لوگ دوڑتے رہتے ہیں۔ یعنی فاسق اور گمراہ لوگ انہیں حرام خواہشات و لذائذ کے متلاشی رہتے ہیں۔

اس کے برعکس ہم یہ بھی کہہ سکتے ہیں کہ جس طرح کار خیر کی پابندی کے باعث برائی سے نفرت ہوجاتی ہے اسی طرح یہ بھی ایک فطری بات ہے کہ "برائیوں کی پابندی سے برائیوں کی محبت پیدا ہوجاتی ہے"

خطبہ متقین جو خطبہ ہمام کے نام سے مشہور ہے اس میں امیر المومنین کا یہ ارشاد ہے: (تراه

قرباً ملہ، قلباً لڑتہ، خاشعاً قلبہ، قانعاً نفسہ، منزوراً اکلہ، سہلاً أمرہ، حریزاً دینہ، مینتاً شہوتہ، مکظوماً غیظہ) (۲) "مقین کی پہچان یہ ہے کہ ان کی آرزوئیں بہت مختصر، لغزشینکم، دل خاشع، نفس قانع، غذا معمولی، معاملات آسان، دین محفوظ، خواہشات مردہ اور غیظ و غضب اور غصہ ٹھنڈا رہتا ہے"

بیشک تقویٰ شہوات اور خواہشات کو مختصر اور سادہ بنا دیتا ہے جسکے نتیجہ میں حریص اور لالچی نفوس بھی متقی اور قانع ہو جاتے ہیں اور انکی خواہشات گھٹ کر گویا مردہ ہوجاتی ہیں۔

البتہ اس طرح کی روایات نقل کرنے سے ہماری مراد یہ نہیں ہے کہ تقویٰ، خواہشات کو لگام

(۱) بحار الانوار ج ۱ ص ۱۱۷.

(۲) نہج البلاغہ خطبہ ۹۵ (ہمام)

لگا کر ایک دم روک دیتا ہے) اگرچہ یہ بات اپنی جگہ پر کسی حد تک درست ہے (بلکہ نفس کے اوپر تقویٰ کا دوسرا اثر یہ ہوتا ہے کہ وہ خواہشات کو بہت ہی ہلکا اور سادہ بنا دیتا ہے اور اسی مقصد کے تحت ہم نے مذکورہ روایات بیان کی ہیں اب حضرت علی سے مروی مندرجہ ذیل روایات ملاحظہ فرمائیں جنہیں ہم بغیر کسی تبصرہ کے پیش کر رہے ہیں:

(کلمتا قویبت الحکمة، ضعففت الشہوة) (۱)

"جس قدر حکمت قوی ہوگی خواہش اتنی ہی کمزور ہوجائے گی"

(اذا کثرت المقدرة قلت الشہوة) (۲)

"جب قدرت زیادہ ہوگی تو شہوت کم ہوجائے گی"

(العفة تضعف الشہوة) (۳)

"عفت اور پاکدامنی شہوت کو کمزور بنا دیتی ہے"

(من اشتاق الی الجنة سلا من الشہوات) (۴)

"جو جنت کا مشتاق ہوا وہ خواہشات سے بری ہو گیا " (واذکر مع کل لذة زوالها، ومع كل نعمة انتقالها، ومع كل بلية كشفها فن ذلك أبقى للنعمة، وأنقى للشهوة، وأذهب للبطر، وأقرب للفرح، وأجد ر بكتشف الغمة ودرک المأمول) (۵)

- (۱) غررالحکم ج ۲ ص ۱۱۱۔
 (۲) بحار الانوار ج ۷۲ ص ۶۸ ونہج البلاغہ حکمت ۲۴۴۔
 (۳) غررالحکم ج ۱ ص ۱۱۸۔
 (۴) نہج البلاغہ حکمت ۳۱۔
 (۵) غررالحکم۔

"ہر لذت کے ساتھ اسکے زوال پر، ہر نعمت کے ساتھ اسکے منتقل ہونے اور ہر بلا کے ساتھ اسکے رفع ہونے پر بھی نظر رکھو کیونکہ یہ نعمت کو تادیر باقی رہنے، شہوت کو صاف و پاکیزہ بنانے، نعمت پر اترانے اور اسکی ناشکری کو ختم کرنے، آسانی اور کشادگی کو قریب کرنے، مشکلات اور پیچیدگیوں کو دور کرنے نیز آرزوؤں کی تکمیل کے لئے سب سے زیادہ مناسب ہے۔"

تقویٰ اور ضبط نفس کا تسلط انسانی خواہشات اور آرزوؤں پر اس حد تک ہوتا ہے کہ وہ انسانی خواہشات کو حدود الہیہ کے سانچہ میں ڈھال دیتے ہیں جسکے بعد انسان صرف وہی چاہتا اور پسند کرتا ہے جو خداوند عالم پسند کرتا ہے اور صرف اسی سے نفرت اور کراہت محسوس کرتا ہے جس سے خداوند عالم نفرت کرتا ہے اور یہ انسانی نفس اور حدود الہیہ کے آپسی رابطہ کی آخری حد ہے اسی عجیب و غریب انقلاب کی طرف اس آیہ کریمہ نے اشارہ کیا ہے :

(وکرہ لیکم الکفر والفسوق والعصیان) (۱)

"اور کفر، فسق اور معصیت کو تمہارے لئے ناپسندیدہ قرار دیدیا ہے"

اس مرحلہ میں تقویٰ کا انسان پر صرف یہی اثر نہیں ہوتا ہے کہ وہ کفر، فسق و فجور اور گناہ سے دور رہتا ہے بلکہ تقویٰ انسان کو ان باتوں سے متنفّر بھی کر دیتا ہے۔

انسانی زندگی میں خواہشات کا مثبت کردار

انسانی زندگی میں اسکی خواہشوں کی تباہ کاریوں کو دیکھنے کے بعد ہر انسان کے ذہن میں یہ سوال پیدا ہوسکتا ہے کہ ان کی اتنی تباہ کاریوں کے باوجود بھی خداوند عالم نے انسان کے اندر ان خواہشات کو کیوں پیدا کیا ہے؟ اور ان کا کیا فائدہ ہے ان مینا یسا کونسا مثبت پہلو پایا جاتا ہے جسکی بنا پر انہیں خلق کیا گیا ہے؟ اگرچہ آئندہ ہم خواہشات کی تباہ کاریوں اور اسکے منفی اثرات کا جائزہ لیں گے

(۱) سورنہ حجرات آیت ۷۔

لیکن فی الحال اسکے مثبت اثرات اور فوائد کا تذکرہ کر رہے ہیں۔

۱۔ انسانی زندگی کا سب سے طاقتور محرک

انسانی خواہشات اس کی زندگی میں سب سے بڑا محرک ہیں کیونکہ اللہ تعالیٰ نے حیات انسانی کے اہم ترین پہلوؤں کو انہیں خواہشات سے جوڑ دیا ہے اور یہی خواہشات اسکی بنیادی ضرورتوں کی فراہمی کی ضامن ہیں۔ جیسے تولید نسل، انسانی زندگی کی ایک بنیادی ضرورت ہے جس کے بغیر انسان صفحہ ہستی سے نابود ہو کر رہ جائے گا۔ لہذا افزائش نسل اور اسکی بقا کے لئے کوئی ایسا ذریعہ یا جذبہ در کار تھا جسکی بنا پر نسل انسانی باقی رہے چنانچہ اس اہم مسئلہ کو خداوند عالم نے جنسی خواہشات سے جوڑ کر بقائے انسانیت کا سامان فراہم کر دیا۔ اسی طرح جسمانی نشوونما کو کھانے پینے سے جوڑ دیا اگر آب و دانہ کی یہ خواہش نہ ہوتو انسانی جسم نمو نہیں پاسکتا اور مسلسل جد و جہد کی وجہ سے اسکے بدن میں جو کمزوری پیدا ہوجاتی ہے اس کی کمی پوری نہیں ہوسکتی تھی اور اسکے بدن میں جو خلیے مردہ ہوجاتے ہیں ان کی جگہ زندہ خلیے حاصل نہ ہویاتے۔

اسی طرح خداوند عالم نے اجتماعی زندگی کے لئے نفس میں سماج کی جانب رغبت اور رجحان کا جذبہ رکھا ہے اگر یہ جذبہ نہ ہوتا تو سماجی زندگی انتشار کا شکار ہوجاتی اور انسانی تہذیب و تمدن تار تار ہوجاتا۔ انسانی زندگی کے اقتصادی اور معاشی حصہ میں ملکیت اور مالکیت کا جذبہ کا رفرما رکھا ہے۔ اگر یہ جذبہ نہ ہوتا تو پھر اقتصادی نظام بالکل برباد ہوجاتا۔

جان، مال، ناموس اور عزت و آبرو کے تحفظ کیلئے قوت غضب رکھی گئی ہے اگر انسان کے اندر یہ قوت نہ رہے تو پھر ہر سمت دشمنی کا رواج ہوگا اور کپہنہی امن و امان کا نام و نشان باقی نہ رہے گا۔ اسی طرح انسان کے وہ دوسرے تمام ضروریات جن کے بغیر اسکے لئے روئے زمین پر زندگی گزار ناممکن نہیں ہے ان کے لئے بھی خداوند عالم نے کوئی نہ کوئی جذبہ اور خواہش ضرور رکھی ہے اور اسی خواہش کے ذریعہ ان ضروریات کی فراہمی کا انتظام کیا ہے۔

۲. خواہشات ترقی کا زینہ

خواہشات انسانی زندگی میں ترقی کا زینہ ہیناسی کے ساتھ یہ وہ پھسلن بھرا راستہ بھی ہے جس پر چل کر انسان پستیوں میں بھی پہنچ سکتا ہے۔ اور اسی زینہ کے ذریعہ خدا تک بھی پہنچ سکتا ہے یہی زینہ انسان کی ترقی اور تکامل میں نہایت اہم کردار ادا کرتا ہے۔ جسکی تفصیل کچھ یوں ہے۔

قرب خدا کی جانب انسان کا سفر اور اسی طرح انسان کی نشو و نما کا دارو مدار اس کے "ارادہ" پر ہے جبکہ جمادات، حیوانات اور نباتات کی نشو و نما اور ان کا تکاملی سفر ایک فطری اور قہری انداز میں انجام پاتا ہے۔ اور اس میں ان کے کسی ارادہ کا دخل نہیں ہوتا ہے لیکن انسان کو خداوند عالم نے "ارادہ" کے ذریعہ یہ خاص شرف بخشا ہے کہ اس کی ہر حرکت، ہر کام اسکے اپنے ارادہ و اختیار کے تحت انجام پاتا ہے۔ انسان اور کائنات کی دوسری تمام اشیاء مشیت و ارادہ الہی کے تابع ہیں اس اعتبار سے ان کے درمیان کوئی فرق نہیں ہے فرق صرف اتنا سبب ہے کہ انسان اپنے ارادہ و اختیار کے ساتھ مشیت الہی کا تابع ہوتا ہے اور بقیہ کائنات فطری اور قہری طور پر یعنی اپنے ارادہ و اختیار کے بغیر مشیت الہی کے مطابق چلتی رہتی ہے۔

احکام الہی در اصل خدا کی مشیت اور اس کے ارادہ کا مظہر ہیں جن پر بندہ اپنے اختیار سے چلتا ہے اسی طرح سنن الہی بھی مشیت و ارادہ الہی کا مظہر ہیں جن پر جمادات نباتات اور حیوانات اپنے ارادہ و اختیار کے بغیر رواں دواں ہیں۔ اسی لئے انسان کو قرآن مجید میں: (خليفة الله) قرار دیا گیا ہے (۱) اور اسکے علاوہ پوری کائنات کو (مسخرات بأمره) اسکے حکم کی تابع "کہا گیا ہے۔ (۲)

.....

(۱) سورنہ بقرہ آیت ۳۰۔

(۲) سورنہ اعراف آیت ۵۴ و سورنہ نحل آیت ۱۲ و ۷۹۔

خلافت اور تسخیر کے درمیان ایک چیز مشترک ہے اور ایک لحاظ سے ان کے درمیان اختلاف بھی پایا جاتا ہے۔ ان کا مشترک پہلو یہ ہے کہ دونوں ہی مشیت و ارادہ الہی کے تابع اور مطیع ہیں البتہ اس لحاظ سے ایک دوسرے سے مختلف ہیں کہ خلیفہ خدا (انسان) اپنے ارادہ و اختیار سے حکم الہی کی پابندی کرتا ہے اور (المسخرات بامرہ) تقریباً مشینی انداز میں اپنے کسی ارادہ و اختیار کے بغیر حکم خدا پر چلتے رہتے ہیں۔

اور یہی نکتہ انسان کی عظمت و بلندی کا راز ہے کیونکہ اگر وہ بھی اپنے قصد و ارادہ سے خداوند عالم کی اطاعت نہ کرتا اور مجبور ہوتا تو پھر اسکے اور بقیہ پوری کائنات کے عمل میں کوئی فرق نہ ہوتا اور اس کے عمل کو کسی قسم کا امتیاز یا برتری حاصل نہ ہوتی۔

اسی ارادی اور اختیاری اطاعت نے دیگر مخلوقات کے مقابل انسان کو خلافت الہیہ کا اہل بنایا ہے اور اسی بناء پر اسکے ہر عمل کی قدر و قیمت بھی اسکی محنت و مشقت کے متناسب ہوتی ہے۔

چونکہ ارادی عمل میں جسمانی زحمت کے ساتھ نفسیاتی اور روحانی زحمت و مشقت بھی برداشت کرنا پڑتی ہے لہذا خدا کے نزدیک اس عمل کی قدر و قیمت زیادہ ہونی ہی چاہئے۔ ارادی عمل سے پیدا ہونے والی حرکت میں سرعت و استحکام بھی زیادہ ہونا چاہئے لہذا یہ ہرگز ممکن نہیں ہے کہ ایک انسان تو کسی عمل کیلئے باقاعدہ زحمتیں اٹھائے اور دوسرا شخص بغیر کسی مشقت کے کوئی عمل انجام دے اور قدر و قیمت کے اعتبار سے دونوں برابر قرار دینے جائیں۔

جیسے "کھانے پینے" اور "روزہ رکھنے" کے درمیان زمین آسمان کا فرق پایا جاتا ہے جبکہ چاہے کھانا پینا ہو اور یا روزہ ہو یہ سب اعمال قصد و ارادہ اور حکم الہی کی اطاعت کے جذبہ سے انجام پاتے ہیں لیکن کھانے پینے میں چونکہ انسان کے ارادہ پر کوئی خاص اثر نہیں پڑتا اور اس میں اسے کسی قسم کی زحمت و مشقت نہیں ہوتی ہے اور چونکہ ہر عمل کی قیمت کا اندازہ اس عمل کی راہ میں ہونے والی اس محنت و مشقت کو دیکھ کر لگایا جاتا ہے جو اس عمل کو پایہ تکمیل تک پہنچانے کیلئے درکار ہوتی ہے اور کیونکہ کھانے پینے میں ایسی کوئی خاص زحمت نہیں ہے لہذا روزہ کے برخلاف اس عمل کی کوئی خاص اہمیت بھی نہیں ہے۔

جس عمل میں زحمت و مشقت کی مقدار جتنی زیادہ ہوگی اس عمل کی قدر و قیمت بھی اسی اعتبار سے بڑھتی رہے گی۔ اور ایسا عمل انسانی ترقی اور قرب الہی کے سفر میں زیادہ اہمیت کا حامل ہوتا ہے۔ لہذا اصل حیثیت عمل پر صرف ہونے والی محنت و مشقت کی ہے اور اگر یہ محنت و مشقت نہ ہو تو پھر عمل بالکل بے قیمت ہو کر رہ جاتا ہے۔

اب سوال یہ پیدا ہوتا ہے کہ وہ زحمت و مشقت کیا ہے؟ یہ کیسے حاصل ہوتی ہے؟ اور اسکے درجات مختلف کیوں ہوتے ہیں؟ اس زحمت و مشقت کو دینی اصطلاح میں "ابتلا" یعنی امتحان اور آزمائش کہا جاتا ہے اور یہ زحمت و مشقت خواہشات اور آرزوؤں کے وقت ظاہر ہوتی ہے کیونکہ اگر ہمارے وجود میں خداوند عالم کی ودیعت کردہ یہ خواہشات نہ ہوتیں یا اسی طرح ان خواہشات کی مخالفت کے بغیر اطاعت ممکن ہوتی تو پھر ہمارے کسی عمل کی کوئی قیمت باقی نہ رہ جاتی اور کوئی عمل بھی قرب الہی کا ذریعہ نہیں بن سکتا تھا۔

اس ابتلاء اور مشقت کے درجات میں تفاوت دراصل خواہشات اور آرزوؤں کی شدت و ضعف یا کمی و زیادتی کا نتیجہ ہوتا ہے۔ کیونکہ خواہشات جتنی زیادہ طاقتور ہونگی ان پر قابو پانے کیلئے انسان کو اتنی ہی مشقت اٹھنا پڑے گی (۱) اور عمل کو انجام دینے کیلئے خواہشات نفس کی جتنی زیادہ مخالفت درکار ہوتی ہے وہ عمل قرب خدا کیلئے اتنا ہی بیش قیمت ہوتا ہے اور اسی کے مطابق خداوند عالم اسے جنت میں ثواب عنایت فرماتا ہے۔

.....

(۱) خواہشات کے بارے میں اسلام کا نظریہ اعتدال واضح ہے اور اسے تفصیل سے بیان کرنے کی ضرورت نہیں ہے۔ مختصر یہ کہ:

اسلام نہ تو مکمل طور پر خواہشات کا گلا گھوٹنے کی اجازت دیتا ہے اور نہ وہ انہیں مطلق العنان چھوڑنے کا قائل ہے بلکہ اسلام کا ہر انسان سے صرف اتنا مطالبہ ہے کہ وہ اپنی خواہشات کو شرعی احکام کے دائرہ میں پورا کرتا رہے۔ اس وضاحت کے بعد بخوبی واضح ہو جاتا ہے کہ اپنے پروردگار کی جانب انسان کے ارتقائی سفر میں خواہشات کی کیا قدر و قیمت ہے کیونکہ قرب الہی کے ہر راہرو کو خواہشات اور آرزوؤں کے اس دلدل سے گذرنا پڑے گا جسے خداوند عالم نے ہر انسان کے وجود کا حصہ قرار دیا ہے۔

اس وضاحت سے یہ نتیجہ اخذ ہوتا ہے کہ جس طرح خواہشات پستی اور ہلاکت کا باعث ہیں اسی طرح خداوند عالم تک پہنچنے کا زینہ بھی ہیں یہ نظریہ اسلامی فکر کی امتیازی جدت کا ایک نمونہ ہے۔

جس کی طرف متعدد روایات میں اشارہ پایا جاتا ہے مگر ہم اس مقام پر بطور نمونہ صرف دو روایات ذکر کر رہے ہیں:

۱۔ (عن ابی الجبیر، وکان من أصحاب النبی(ص) قال: اصاب النبی(ص) یوماً جوع شدید، فوضع حجراً علی بطنہ ثم قال: "الأربّ طاعمة، ناعمة، فی الدنیا جائعة، عاریة یوم القیامة، الأربّ مکرم لنفسه، وھولھا مھین، الأربّ مھین لنفسه، وھولھا مکرم، ألا یارب متخوض، متنعّم، فیما أفاء اللہ علیّ رسولہ، مالہ عند اللہ من خلاق، ألوّن" عمل الجنة "حزنة بریوة، ألوّن" عمل اللّٰنار "سهلة بشھوة، ألا یارب شھوة ساعة أورتت حزناً طویلاً(۱)

"پیغمبر اکرمؐ کے ایک صحابی ابی جبیر کا بیان ہے کہ ایک روز آنحضرتؐ کو بے حد بھوک لگی تھی تو آپ نے اپنے شکم مبارک پر پتھر رکھ لیا اور فرمایا:

نعمتوں کے خواہشمند کتنے ایسے افراد ہیں جنہیں دنیا میں نعمتیں مل جاتی ہیں لیکن وہ قیامت کے دن بھوکے اور برہنہ ہونگے یا د رکھو! بظاہر اپنے نفس کی عزت کرنے والے نہ جانے کتنے لوگ خود نفس کی توہین کرتے ہیں۔ اور نفس کو رسوا کرنے والے کتنے افراد ہیں جو دراصل نفس کی عزت

.....

(۱) ذم الہوی لابن الجوزی ص ۳۸۔

افزائی کرتے ہیں یاد رکھو! کتنے لوگ ان نعمتوں سے سرشار بینجو خداوند عالم نے اپنے رسول کو عنایت فرمائی ہیں مگر خدا کے نزدیک ان کا کوئی مرتبہ نہیں ہے یاد رکھو! کہ جنت والا عمل "حزنہ بربوۃ" (ناہموار پہاڑی پر چڑھنے کے مثل ہے) اور جہنمی اعمال خواہشات کے عین مطابق اور آسان ہیں یا د رکھو! بسا اوقات ایک ساعت کی شہوت، طویل حزن و ملال کا سبب ہوتی ہے۔"

اس روایت میں متعدد قابل توجہ فکر انگیز نکات پائے جاتے ہیں جن سے بیحد مفید نتائج اخذ کئے جاسکتے ہیں جیسے کتنے نفس ایسے ہیں کہ جب انہیں کسی چیز کی خواہش ہوتی ہے تو انہیں وہ نعمت مل جاتی ہے مگر وہ اپنی خواہشات کی بناء پر حرام و حلال کی کوئی فکر نہیں کرتے۔۔۔ ایسے لوگ روز قیامت بھوکے اور بربنہ لائے جائیں گے۔

اور اسی طرح بعض اپنی خواہشات اور آرزوؤں کو پورا کرنے کے بعد یہ سمجھتے ہیں کہ وہ اس طرح اپنے نفس کی عزت و احترام میں اضافہ کر رہے ہیں جب کہ در حقیقت وہ نفس کی توہین کر کے اسے تکلیف پہنچا رہے ہیں۔ کچھ لوگ اپنے نفس کے ساتھ شدت اور سختی سے پیش آتے ہیں اور جب وہ کسی شہوت اور خواہش کی طرف آگے بڑھنا چاہتا ہے تو صرف اسے روکتے ہی نہیں بلکہ اسکے ساتھ ساتھ اسکی توہین و تذلیل بھی کرتے ہیں عمل در حقیقت اپنے نفس کی عزت افزائی اور احترام ہے۔

اور کچھ ایسے ہیں جو بالکل اندھا دھند اپنی خواہشات میں ڈوبے رہتے ہیں انہیں صرف دنیاوی لذت سے مطلب ہے ایسے لوگوں کو آخرت میں کچھ ہاتھ آنے والا نہیں ہے یہ لوگ آخرت کی نعمتوں سے محروم رہیں گے۔

حدیث کے ان الفاظ پر مزید توجہ فرمائیں :

(ألا ون عمل الجنة حزنہ بربوۃ)

"حزنہ بربوۃ" والا عمل جنت میں لے جاتا ہے۔"

"حزنہ" ناہموار پتھریلی زمین اور "ربوۃ" اس پر چلنے کو کہا جاتا ہے جو شخص ناہموار اور پتھریلی پہاڑیوں پر چڑھتا ہے اسکا سانس پھول جاتا ہے اور ہمت جواب دینے لگتی ہے اور آخری منزل تک پہنچنے تک اسکو بیحد مشقتوں کا سامنا کرنا پڑتا ہے جیسے دریا کے بہاؤ کے خلاف تیرنے میں انسان کی ہمت جواب دینے لگتی ہے لیکن ہموار راستہ پر چلنا یا دریا کے رخ کے مطابق تیرنا نہایت ہی آسان کام ہے یہی حال جنت اور جہنم کے اعمال یعنی اطاعت و معصیت کا بھی ہے کہ گناہ کرتے وقت تو انسان آسانی کے ساتھ خواہشات کے بہاؤ میں بہتا رہتا ہے لیکن اطاعت خدا کرتے وقت اسے اپنے نفس کی جانب سے مزاحمت کا سامنا کرنا پڑتا ہے۔

۲۔ نہج البلاغہ میں منقول ہے کہ مولائے کائنات نے پیغمبر اکرم ﷺ کا یہ قول نقل کیا ہے کہ رسول اللہ ﷺ برابر یہ فرمایا کرتے تھے:

(ن الجنة حفت بالمکاره، ون النار حفت بالشهوات، واعلموا: انه مامن طاعة الله شيء لا يأتي في كره، وما من معصية الله شيء لا يأتي في شهوة، فرحم الله امرأ نزع نفسه عن شهوته، ووقع هوى نفسه، فن هذه النفس أبعد شيء منزعاً، ونها لاتزال تنزع لي معصية في هوى) (۱)

"جنت کے چاروں طرف مشکلات اور زحمتوں کا حصار ہے اور جہنم کے چاروں طرف شہوتوں (خواہشات) کا گھراؤ ہے اور یہ یاد رکھو کہ خدا کی کوئی اطاعت ایسی نہیں ہے جس میں کچھ نہ کچھ زحمت اور ناگواری کا پہلو نہ ہو اور اسکی کوئی معصیت ایسی نہیں ہے جس میں شہوت اور ہوس شامل نہ ہو۔ اللہ اس بندے پر رحمت نازل کرے جو اپنے نفس کو ہوس سے دور کر لے اور اپنی ہوس کو بالکل اکھاڑ پھینکے کہ یہ نفس خواہشات میں بہت دور تک کھینچ لے جائے والا ہے اور ہمیشہ

(۱) نہج البلاغہ خطبہ ۱۷۶

گناہوں کی خواہش کی طرف ہی کھینچتا رہتا ہے"

یہ حدیث ہمارے اس نتیجے کی بہترین دلیل ہے جسے ہم نے روایات سے اخذ کر کے یہاں پیش کیا ہے کیونکہ جنت و جہنم ہی ہر انسان کی آخری منزل ہے جو انسان خداوند عالم کی طرف محرکت ہے وہ جنت میں جائے گا اور جو اسکی نافرمانی کرے گا وہ انتہائی پستیوں میں پہنچ کر جہنم کا نوالہ بن جائے گا۔

جنت کے چاروں طرف مشکلات اور ناگواریوں کے حصار کا مطلب یہ ہے کہ اس تک پہنچنے کے لئے انسان کو ہر طرح کی مشکلات سے گذرنا پڑتا ہے یعنی خواہشات اور ہوس پر قابو پانے، تسلط حاصل کرنے اور اسے کچلنے کے

لئے سخت زحمتوں کا سامنا کرنا پڑتا ہے جبکہ جہنم کے ہر طرف خواہشات اور ہویٰ و ہوس کا بسیرا ہے انسان خواہشات اور ہویٰ و ہوس کے درمیان پھسل کر پی تنزلی اور پستیوں میں مبتلا ہوتا ہے۔

پیغمبر اکرم ﷺ کی اس حدیث کی روشنی میں امیر المومنین نے ایک عام اصول ہمارے حوالے کر دیا ہے:

(مامن طاعة الله شيء لا ياتيفي كره، ومامن معصية الله شيء لا ياتي في شهوة)

" ہر اطاعت خدا کے وقت کچھ نہ کچھ ناگواری ضرور محسوس ہوتی ہے اور ہر گناہ میں ہوس کا کوئی نہ کوئی پہلو ضرور پایا جاتا ہے "

اطاعت الہی کرتے وقت نفس کو اسکی خواہشات و لذات اور ہویٰ و ہوس سے دور رکھنے کے لئے انسان کو ناگواری کا احساس ہوتا ہے جبکہ وہ گناہوں میں لذت محسوس کرتا ہے کیونکہ اس سے نفس کی ہوس اور خواہشات پوری ہوتی ہیں اور اسے کسی قسم کے اندرونی ٹکرائو کا سامنا نہیں کرنا پڑتا۔

ان تمام تفصیلات کے بعد یہ حقیقت باسانی قبول کی جاسکتی ہے کہ انسان کے لئے خداوند عالم تک پہنچنے کی راہیں خواہشات اور لذتوں کی دشوار گزار وادیوں سے ہو کر ہی گذرتی ہیں اور انسان خواہشات کے زینہ سے ہی ترقی کی منزلیں طے کرتا ہوا خداوند عالم تک پہنچتا ہے۔ اگر انسانی وجود میں یہ خواہشات نہ ہوتیں تو انسان کے لئے اس منزل معراج و کمال تک پہنچنا ہرگز آسان نہ ہوتا جس کا اسے اہل قرار دیا گیا ہے۔

خواہشیں ! احادیث اہلبیت کی روشنی میں

عمل اور رد عمل کا سلسلہ

خداوند عالم نے انسانی وجود میں خواہشات کو ودیعت فرما کر اسکے لئے درحقیقت ایک ایسا ذخیرہ فراہم کر دیا جس سے انسان اپنی ہر ضرورت پوری کر سکتا ہے جیسے پروردگار نے انسان کے لئے زمین کے اندر کھانے پینے اور لباس کی جملہ ضروریات، سمندروں میں پینے اور سینچائی کے لئے پانی فضا میں ہوا اور سانس کے لئے مختلف اقسام کے ذخائر فراہم کر دیئے کہ انسان ان تینوں عناصر سے حسب ضرورت آب و غذا دوسرے خام مواد حاصل کرتا ہے۔ اسی طرح خداوند عالم نے ان خواہشات کے ضمن میں نفس انسانی کے اندر علم و معرفت، یقین اور بندگی کے خزانے بھی ودیعت فرمائے ہیں۔ نفسانی خواہشات درحقیقت حیوانی وجود کا مقدمہ ہیں اور ان خواہشات کا اکثر حصہ حیوانات کے اندر پایا جاتا ہے صرف انسان ایک ایسی مخلوق ہے جسکو خداوند عالم نے "ارادہ" کے ذریعہ ان خواہشات پر غلبہ حاصل کرنے، انہیں روکنے یا محدود رکھنے کی صلاحیت بھی عنایت فرمائی ہے اور اسی ارادہ کے ماتحت ہوجانے کے بعد یہ اڑیل اور خود سر حیوانی خصلتیں بھی بہترین روحانی اور اخلاقی فضائل و اقدار، بصیرت و یقین، عزم و استقلال اور تقویٰ و پرہیزگاری جیسی حسین شکل اختیار کر لیتی ہیں۔

وہ خواہشات جن سے انسان کے اندر حیوانی اور جسمانی پہلو کی تشکیل ہوتی ہے یہ جب کنٹرول اور قابو میں رکھنے والے اسباب کے ماتحت آتی ہیں تو اخلاقی اقدار میں تبدیل ہوجاتی ہیں اور وہی خواہشات اس کے "انسانی" پہلو کی تعمیر میں اہم کردار ادا کرتی ہیں۔

سوال یہ پیدا ہوتا ہے کہ یہ خود سر حیوانی خواہشات تقویٰ اور پرہیزگاری کے ذریعہ کس طرح ان بلند و بالا انسانی اقدار میں تبدیل ہوتی ہیں اور تقویٰ و پرہیزگاری کی بنا پر نفس کے اندر کس قسم کے تغیرات اور تبدیلیاں رونما ہوتے ہیں جو اس حیوانی خصلت کو علم و یقین اور صبر و بصیرت میں تبدیل کردیتے ہیں؟ اسکا جواب ہمیں نہیں معلوم ہے۔ بلکہ نہایت افسوس کے ساتھ کہنا پڑتا ہے کہ ایک تو یہ کہ ہمیں یہ بات معلوم نہیں ہے۔ اور مزید افسوس یہ کہ علم و معرفت کا یہ وسیع باب انسان کیلئے آج تک نہ کھل سکا اور قدیم و جدید ماہرین نفسیات یہاں تک کہ اسلامیات کے ماہرین میں سے کوئی بھی آج تک اس گتھی کو سلجھا نے میں کامیاب نہیں ہو سکا ہے۔

لیکن جب ہم خود اپنے نفس کے اوپر ایک نگاہ ڈالتے ہیں تو ہمیں اسکے اندر بڑے پیمانہ پر رونما ہونے والے عمل اور رد

عمل کے سلسلہ کا صاف اشارہ ملتا ہے جیسے حیا، جنسی خواہشات پر غلبہ حاصل کرنے کا "ذریعہ" ہی نہیں ہے بلکہ حیا ان خواہشات کو کچلنے کا "نتیجہ" بھی ہے چنانچہ انسان ادب، فن اور ذوق کے غیر اخلاقی مواقع پر جس حد تک جنسی خواہشات کو کچلتا رہتا ہے اس کی حیا میں اتنا ہی اضافہ ہوتا جاتا ہے۔

ادب سے ہماری مراد ہرگز بدکاری نہیں ہے البتہ وہ بلند پایہ ادب، فن اور ذوق جس کی بناء انسان حیوانیت سے ممتاز ہوتا ہے وہ اسی قوت برداشت اور تقویٰ کی بناء پر حاصل ہوتا ہے۔

اس سلسلہ میں جب ہم قرآن مجید کی طرف رجوع کرتے ہیں تو اسکے اندر بھی ہمیں واضح طور پر اشارے ملتے ہیں جو ہمیں اپنے نفس کے بارے میں غور کرنے سے حاصل ہو رہے تھے۔

خداوند عالم کا ارشاد ہے:

(...واتقوا الله ويعلمكم الله...) (۱)

(۱) سورنہ بقرہ آیت ۲۸۲۔

"یعنی تم پر بیزگار اور متقی بن جاؤ اور خداوند عالم تم کو دولت علم عطا فرمائے گا"

اب سوال یہ پیدا ہوتا ہے کہ کیا اس آیت کا دوسرا جملہ (ويعلمكم الله) پہلے جملہ پر بغیر کسی رابطہ کے عطف کیا گیا ہے اور ان دونوں کے درمیان کوئی تعلق نہیں ہے؟ یا ایسا نہیں ہے بلکہ علم و تقویٰ میں گہرا رابطہ ہے اور یہ دونوں جملے درحقیقت ایک ہی سکہ کے دو رخ ہیں۔ اور ایک ترازو کے دوپلڑوں کی طرح ہیں؟

جو شخص بھی قرآن مجید کے اسلوب سے باخبر ہے وہ اسمیں کوئی شک و شبہ نہیں کر سکتا اور وہ یقینی طور پر جانتا ہے کہ یہ دونوں جملے ایک ہی ترازو کے دوپلڑوں کی مانند ہیں۔ خداوند عالم نے اپنے بندوں کے لئے یہاں جس علم کا تذکرہ فرمایا ہے وہ علم تقویٰ کا ہی نتیجہ اور اثر ہے اور یہ علم اس علم سے بالکل مختلف ہے جسے ہم تعلیم کے ذریعہ حاصل کرتے ہیں۔ یہ علم، نور ہے جو خداوند عالم اپنے جس بندے کو چاہتا ہے عطا فرمادیتا ہے۔

اس نور کی طرف سورنہ حدید کی یہ آیت کریمہ بھی اشارہ کر رہی ہے:

(ياايهاالذین آمنوا اتقوا الله وامنوا برسوله یؤتکم کفلین من رحمته ویجعل لکم نوراً تمشون به) (۱)

"ایمان والو اللہ سے ڈرو اور رسول پر واقعی ایمان لے آؤ تاکہ خدا تمہیں اپنی رحمت کے دوہرے حصے عطا کر دے اور تمہارے لئے ایسا نور قرار دیدے جسکی روشنی میں چل سکو"

اس نور سے مراد علم ہے لہذا سورنہ بقرہ اور سورنہ حدید دونوں مقامات پر علم اور تقویٰ کے درمیان ایک جیسارابطہ پایا جاتا ہے۔

تقویٰ خواہشات کے طوفان کے سامنے بند باندھنے کا نام ہے اور خواہشات کے سامنے

(۱) سورنہ حدید آیت ۲۸۔

لگائی جانے والی یہی بندش ایک دن نور علم و بصیرت میں تبدیل ہو جاتی ہے۔

جناب یوسف کے واقعہ کے ذیل میں ارشاد الہی ہے:

(ولمابلغ أشده آتیناه حکماً وعلماً وکذلک نجزی المحسنین) (۱)

"اور جب یوسف اپنی جوانی کی عمر کو پہنچے تو ہم نے انہیں حکم اور علم عطا کر دیا کہ ہم اسی طرح نیکی کرنے والوں کو جزا دیا کرتے ہیں"

جناب موسیٰ کے قصہ میں بھی بعینہ یہی تذکرہ موجود ہے:

(ولمابلغ أشده واستوی آتیناه حکماً وعلماً وکذلک نجزی المحسنین) (۲)

"اور جب موسیٰ جوانی کی توانائیوں کو پہنچے اور تندرست ہو گئے تو ہم نے انہیں علم اور حکمت عطا کر دی اور ہم اسی طرح نیک عمل کرنے والوں کو جزا دیا کرتے ہیں"

اب سوال یہ پیدا ہوتا ہے کہ خداوند عالم نے جناب موسیٰ اور جناب یوسف کو اس خاص انعام سے کیوں نواز دوسرے لوگوں کو یہ نعمت کیوں نہیں ملی؟ کیا خدا یوں ہی بلا سبب اپنے بعض بندوں کو ایسے اعزاز سے نواز دیتا ہے اور دوسروں

کو محروم رکھتا ہے؟ یا ایسا نہیں ہے بلکہ یہ سب تبدیلیاں ثابت و استوار الہی سنتوں کے تحت انجام پاتی ہیں۔ جو لوگ قرآنی لہجہ سے واقف ہیں انہیں اس بات میں ذرہ برابر بھی شک و شبہ نہیں ہوسکتا کہ ان دونوں آیتوں میں علم و حکمت کا تعلق "احسان" سے قرار دیا گیا ہے۔ "وَكُذِّ لِكَ نَجْزِي الْمُحْسِنِينَ" اور ہم احسان کرنے والوں کو اسی طرح جزا دیا کرتے ہیں" تو جب وہ علم و حکمت جو جناب موسیٰ اور جناب یوسف کو خدا کی طرف سے عطا کی گئی ہے وہ سنت الہی کی بناء پر احسان سے

(۱) سورنہ یوسف آیت ۲۲

(۲) سورنہ قصص آیت ۱۴

مربوط ہے تو اسکے معنی یہ ہوئے کہ محسنین اپنے احسان اور حسن عمل کی وجہ سے ہی رحمت الہی کے مستحق ہوتے ہیں اور اسی بناء پر ان کو اسکی بارگاہ سے علم و حکمت کی دولت سے نوازا جاتا ہے لہذا اس استدلال کی درمیانی کڑیوں کو چھوڑتے ہوئے ہم مختصر طور پر یہ کہہ سکتے ہیں کہ "درحقیقت وہ احسان، علم و حکمت میں تبدیل ہو گیا ہے۔" اور اس میں کوئی شک و شبہ نہیں ہے کہ تقویٰ اور خواہشات نفس کی مخالفت، احسان کا واضح ترین مصداق ہیں۔ فی الحال ہم اس موضوع کو مزید طول نہیں دے سکتے کیونکہ اس اہم موضوع کے لئے ہمارے پاس مناسب مقدار میں علمی مواد موجود نہیں ہے خداوند عالم سے یہی دعا ہے کہ کوئی ایسا صاحب علم و کمال پیدا ہو جائے جو بہترین انداز سے اس مسئلہ کی گتھیاں سلجھا دے۔ کیونکہ یہ بات تو طے شدہ ہے کہ نفس کے اندر عمل اور رد عمل کا سلسلہ بالکل اسی طرح رونما ہوتا رہتا ہے جس طرح فیزکس، کیمسٹری اور زولوجی وغیرہ کے میدانوں میں دکھائی دیتا ہے مثلاً حرارت حرکت میں تبدیل ہوجاتی ہے اور حرکت حرارت میں بدل جاتی ہے یا بجلی کی طاقت حرکت پیدا کردیتی ہے اور اسی حرکت سے بجلی بنائی جاتی ہے بالکل اسی طرح نفس کے اندر بھی عمل اور رد عمل کا سلسلہ پایا جاتا ہے جسکی طرف قرآن مجید کی بعض آیتوں میں سرسری اشارہ موجود ہے، لہذا اسلام سے تعلق رکھنے والے علم النفس کے ماہرین کی یہ ذمہ داری ہے کہ وہ نفس کے اسرار سے پردہ ہٹا کر ان کے اصول و قوانین کو تلاش کرنے کی کوشش کریں۔

خواہشات کا تخریبی کردار

خواہشات اور طاغوت

انسانی زندگی میں بادی کا ایک مرکز انسانی ہویٰ و ہوس اور خواہشات ہیں اور دوسرا مرکز طاغوت ہے انکے درمیان صرف اتنا فرق ہے کہ ہویٰ و ہوس نفس کے اندر رہ کر تخریبی کا رروائی کرتی ہے اور طاغوت یہی کام نفس کے باہر سے انجام دیتا ہے اس طرح یہ دونوں انسان کو فتنہ و فساد اور تباہی کی آگ میں جھونک دیتے ہیں بس ان کا انداز جدا ہوتا ہے۔ شیطان ان خواہشات کے ذریعہ انسان کے اندر داخل ہو کر اس پر اپنا قبضہ جما لیتا ہے جبکہ سماج یا معاشرہ اور قوموں کے اوپر طاغوت کے ذریعہ اپنی گرفت مضبوط رکھتا ہے۔

اسی لئے خداوند عالم نے قرآن مجید میں نفس کی پیروی کرنے سے بار بار منع کیا ہے اور اسکی مخالفت کی تاکید فرمائی ہے نمونہ کے طور پر مندرجہ ذیل آیات ملاحظہ فرمائیں:

(فلا تتبعوا الهوی) (۱)

"لہذا ہوی و ہوس کی پیروی نہ کرنا"

(ولا تتبع الهوی فیضلک عن سبیل اللہ) (۲)

"اور خواہشات کا اتباع نہ کرو کہ وہ راہ خدا سے منحرف کر دیں"

(ولا تتبع اھوائہم عما جانک من الحق) (۳)

"اور جو کچھ حق تمہارے پاس آیا ہے اسکے مقابلہ میں ان کی خواہشوں کی پیروی نہ کرو"

ہویٰ و ہوس کی پیروی سے بچنے کی مانند خداوند عالم نے ہمیں "طاغوت" کا انکار کرنے اور اس سے دور رہنے کا بھی حکم دیا ہے:

(یریدون ان یتحاکموا لی الطاغوت وقد أمروا أن یکفروا بہ) (۴)

- (۱) سورنہ نساء آیت ۱۳۵۔
 (۲) سورنہ ص آیت ۲۶۔
 (۳) سورنہ ماندہ آیت ۴۸۔
 (۴) سورنہ نساء آیت ۶۰۔

"وہ یہ چاہتے ہیں کہ سرکش لوگوں (طاغوت) کے پاس فیصلہ کرائیں جبکہ انہیں حکم دیا گیا ہے کہ طاغوت کا انکار کریں"

(والذین اجتنبوا الطاغوت أن يعبدوها وأنابوا إلى الله لهم البشري) (۱)
 "اور جن لوگوں نے طاغوت کی عبادت سے علیحدگی اختیار کی اور خدا کی طرف متوجہ ہو گئے ان کے لئے ہماری طرف سے بشارت ہے"

(ولقد بعثنا في كل أمّة رسولا أن اعبدوا الله واجتنبوا الطاغوت) (۲)
 "اور یقیناً ہم نے ہر امت میں ایک رسول بھیجا ہے کہ تم لوگ اللہ کی عبادت کرو اور طاغوت سے اجتناب کرو"

عقل اور دین

ہوئی وہوس اور طاغوت کے مقابلہ میں انسان کو راہ راست پر ثبات قدم عطا کرنے کیلئے خداوند عالم نے دوراستے کھول دئے ہیں ایک عقل اور دوسرے دین۔ عقل انسان کے اندر رہ کر اسکی اصلاح کرتی ہے اور دین باہر سے اسکی ہدایت کا کام انجام دیتا ہے۔

اسی لئے حضرت امیر المومنین نے فرمایا ہے:
 (العقل شرع من داخل، والشرع عقل من خارج) (۳)
 "عقل اندرونی شریعت ہے اور شریعت بیرونی عقل کا نام ہے"
 امام کاظم کا ارشاد ہے:

.....

- (۱) سورنہ زمر آیت ۱۷۔
 (۲) سورنہ نحل آیت ۳۶۔
 (۳) مجمع البحرین للطریحی مادہ عقل۔

(ان لله على الناس حجتين حجة ظاهرة وحجة باطنة فأما الحجة الظاهرة فالرسول والأنبياء والأئمة وأما الباطنة فالعقول) (۱)
 "لوگوں کے اوپر خداوند عالم کی دو حجتیں اور دلیلیں ہیں جن میں ایک ظاہری اور دوسری پوشیدہ اور باطنی حجت ہے ظاہری حجت انبیاء، مرسلین اور ائمہ ہیں اور پوشیدہ اور باطنی حجت "عقل" ہے۔"
 عقل اور دین کے سہارے انسان داخلی و خارجی سطح پر بخوبی ہوئی و ہوس اور طاغوت کا مقابلہ کر سکتا ہے جیسا کہ مولائے کائنات نے فرمایا ہے:

(قاتل ہواک بعقلک) (۲)
 "اپنی عقل کے ذریعہ اپنی خواہشات سے جنگ کرو"

خواہشات کی تباہ کاریاں

یہ بے لگام قوت جسکے مطالبات کی بھی کوئی حد نہیں ہے یہ انسان کے اندر تخریب کاری اور فساد و انحراف کی اتنی زیادہ قوت و طاقت رکھتی ہے کہ اس کی طاقت کے برابر شیطان اور طاغوت جیسی طاقتوں کے اندر بھی قوت و طاقت نہیں پائی جاتی ہے۔

اور سب سے زیادہ خطرناک بات تو یہ ہے کہ انسان کو نیست و نابود کرنے والی یہ طاقت انسان کے وجود میں ہی سمائی ہوئی ہے اور انسان کے پاس اس سے چھٹکارا حاصل کرنے کا کوئی راستہ بھی نہیں ہے یہی وجہ ہے کہ پیغمبر اکرمؐ کو اپنی امت کے بارے میں سب سے زیادہ جن دو چیزوں کا خوف لاحق تھا ان میں سے ایک "خواہشات نفس" ہے جیسا کہ آپؐ کا ارشاد گرامی ہے:

.....

(۱) بحار ج ۱ ص ۱۳۷، اصول کافی ج ۱ ص ۱۶۔
(۲) نہج البلاغہ حکمت ۴۲۴

(ن) خوف مأخاف علیٰ امتی: الہویٰ و طول الأمل، أما الہویٰ فإنه یصد عن الحق، و أماطول الأمل فی نسی الآخرة (۱)
"مجھے اپنی امت کے بارے میں دو چیزوں کا سب سے زیادہ خوف لاحق رہتا ہے ہویٰ و ہوس، لمبی لمبی آرزوئیں، کیونکہ
خواہشات، حق تک پہنچنے کے راستے بند کر دیتی ہیں اور لمبی لمبی آرزوئیں آخرت کا خیال ذہن سے نکال دیتی ہیں"
اور اس کی وجہ یہی ہے کہ ہوی و ہوس انسان کے اندر رہ کر اسے گمراہ کرتی ہے اسی لئے مولائے کائنات نے فرمایا ہے:
(اللذات مفسدات) (۲)
"الذاتیں تباہ کن ہیں"

(۱) بحار الانوار ج ۷ ص ۷۰، حدیث ۱۹ ج ۷ ص ۷۰، حدیث ۳ ج ۷ ص ۷۷، ج ۹ و ۷۔
(۲) غرر الحکم ج ۱ ص ۱۳۔

خواہشیں ! احادیث اہلبیت کی روشنی میں

تباہ کاری کے مراحل
حیات انسانی میں خواہشات کے منفی اور تخریبی کردار پر بھی ہمیں غور کرنا چاہئے کہ ہم پہلے بیان کر چکے ہیں کہ
انسانی وجود میں کچھ ایسے بنیادی محرکات پائے جاتے ہیں جن کی بنا پر علم و معرفت پیدا ہوتی ہے اور انہیں کے ذریعہ
انسان کی مادی اور معنوی زندگی پروان چڑھتی ہے اسی طرح اسکے انسانی اور حیوانی دونوں پہلوؤں کی انہیں محرکات
کے ذریعہ تکمیل ہوتی ہے۔
مگر ان تمام محرکات کے درمیان خواہشات اور ہوی و ہوس ایسا محرک ہے کہ اگر خواہشات اپنی رو میں ہوں اور ان میں
طغیانی آجائے تو پھر یہ انسان کے اندر موجود دوسرے محرکات کو بالکل معطل اور ناکارہ بنا دیتے ہیں اور
عقل، دل، ضمیر، فطرت اور ارادہ کی حیثیت بالکل ختم ہو جاتی ہے۔ وسیع پیمانہ پر۔۔۔ ان محرکات کی معطلی کے بعد انسانی
پہلو بالکل نیست و نابود ہو جاتا ہے اور انسانی نفس میں محرک کی حیثیت سے خواہشات کے علاوہ کچھ اور باقی نہیں
رہتا ہے جبکہ تمام حیوانی پہلوؤں کی تشکیل انہیں خواہشات سے ہوتی ہے۔
اس طرح انسانی زندگی کے اندر یہ مفید اور کارآمد عنصر بلاکت اور بربادی کا موجب ہو جاتا ہے جیسا کہ خداوند عالم کا
ارشاد گرامی ہے:

(ولاتع من أغفلنا قلبه عن ذکرنا و اتبع هواه و کان أمره فرطاً) (۱)
"اور برگز اس کی اطاعت نہ کرنا جسکے قلب کو ہم نے اپنی یاد سے محروم کر دیا ہے اور وہ اپنے خواہشات کا پیرو کار
ہے اور اس کا کام سراسر زیادتی کرنا ہے"

فرط تفريط سے بنا ہے جسکے معنی ضائع و برباد کرنا ہیں۔
انسانی زندگی میں ہوی و ہوس کے تخریبی کردار کی طرف قرآن و حدیث میں خصوصی توجہ دلائی گئی ہے تاکہ لوگ
خواہشات کے خطرات سے بخوبی آگاہ رہیں اور اسکی تباہ کاریوں کا رعب نکاشکار نہ ہوں پائیں۔
ذیل میں ہم اسلامی نکتہ نظر سے خواہشات اور ہوی و ہوس کی تباہیوں اور بربادیوں کا جائزہ پیش کر رہے ہیں۔
ہمیں آیات اور روایات کے مطابق خواہشات کی تخریبی کارروائی کے دو مرحلے دکھائی دیتے ہیں پہلے مرحلہ میں
تو خواہشات، انسان کے اندر علم و معرفت اور خداوند عالم کی طرف لے جانے والے تمام ذرائع کو معطل اور نیست و نابود
کر کے رکھ دیتی ہیں۔

دوسرے مرحلہ میں ان تمام ذرائع کو معطل کرنے کے بعد خواہشات انسان کو مکمل طور پر

(۱) سورنہ کھف آیت ۲۸۔

اپنے قبضہ میں لیتے ہیں اور اس پر خواہشات کی حکمرانی ہوتی ہے انسان پر اعتبار سے ان کی حکومت کے سامنے گھٹتے ٹیک دیتا ہے اور خواہشات کا اسیر بن کر رہ جاتا ہے جس کے نتیجہ میں خداوند عالم نے انسان کو جو کچھ طاقتیں، صلاحیتیں اور فہم و فراست عطا فرمائی تھی وہ سب ہوی و ہوس کا آلہ کار بن جاتی ہیں۔ اب آپ قرآن و حدیث کی روشنی میں خواہشات کے ان دونوں مرحلوں کی تفصیل ملاحظہ فرمائیں۔

خواہشات کی تخریبی کارروائیوں کا پہلا مرحلہ ہم یہ عرض کر چکے ہیں کہ پہلے مرحلہ میں ہوی و ہوس علم و عمل کی تمام خدا داد صلاحیتوں کو معطل کر دیتی ہے۔ اسکے علاوہ بھی یہ انسان کے اندر بہت خرابیاں پیدا کرتی ہے آیات و روایات میں مختلف عناوین کے تحت ان خرابیوں کا تذکرہ موجود ہے ہم موضوع کی مناسبت سے صرف چند نمونے پیش کر رہے ہیں۔

۱ خواہشات، قلب پر ہدایت کے دروازے بند کر دیتے ہیں۔

اللہ تعالیٰ کا ارشاد ہے :

(أفرأیت من اتخذ لہ ہواہ وأضلہ اللہ علی علم و ختم علی سمعہ و قلبہ وجعل علی بصرہ غشاوۃ فمن یہدیہ من بعد اللہ أفلا تذکرون) (۱)

"کیا آپ نے اس شخص کو بھی دیکھا ہے جس نے اپنی خواہش ہی کو خدا بنا لیا ہے اور خدا نے اسی حالت کو دیکھ کر اسے گمراہی میں چھوڑ دیا ہے اور اسکے کان اور دل پر مہر لگا دی ہے اور اسکی آنکھ پر پردے پڑے ہوئے ہیں اور خدا کے بعد کون ہدایت کر سکتا ہے کیا تم اتنا بھی غور نہیں کرتے ہو"

دوسرے مقام پر خداوند عالم کا ارشاد ہے:

(۱) سورنہ جاثیہ آیت ۲۳۔

(فمن لم یستجیبوا لک فاعلم أنما یتبعون أبو انہم ومن أضل ممن تبع ہواہ) (۱)

"پھر اگر یہ آپ کی بات کو قبول نہ کریں تو سمجھ لیجئے کہ یہ صرف اپنی خواہشات کا اتباع کرنے والے ہیں اور اس سے زیادہ گمراہ کون ہے جو خدا کی ہدایت کے بغیر اپنی خواہشات کا اتباع کرے"

ان آیات سے اندازہ ہوتا ہے کہ خواہشات انسان کے دل کے اوپر خدا، رسول، خدائی آیات و دلائل اور ہدایت کے تمام راستے مکمل طور پر بند کر دیتے ہیں اور قلب سے خدا و رسول کی دعوت پر لبیک کہنے کی صلاحیت کو سلب کر لیتے ہیں۔ مزید تائید کے لئے مولانا کے یہ ارشادات ملاحظہ فرمائیں :

(من اتبع ہواہ أعماہ، وأصمہ، وأذلمہ) (۲)

"جو اپنی خواہشات کی پیروی کرے گا خواہشات اس کو اندھا بہرا بنا دیں گی اور اس کو ذلیل و رسوا کر دیں گی۔"

* (الہوی شریک العمی) (۳)

"خواہشیں نابینائی کے شریک کار ہوتی ہیں۔"

* (نک ن أطمعت ہواک أصمک وأعماک) (۴)

"اگر تم اپنے خواہشات کی پیروی کرو گے تو وہ تم کو بہرا اور اندھا بنا دینگے"

(۱) سورنہ قصص آیت ۵۰۔

(۲) غرر الحکم ج ۲ ص ۲۴۲۔

(۳) نہج البلاغہ مکتوب ۳۱۔

(۴) غرر الحکم ج ۱ ص ۲۶۰۔

(اوصيكم بمجانبة الهوى، فنبه الهوى يدعو الى العمى وهو الضلال فى الآخرة والدنيا) (١)
میں تم کو خواہشات سے دور رہنے کی وصیت کرتا ہوں کیونکہ خواہشات اندھے پن کی طرف لیجاتی ہیں اور وہ دنیا اور آخرت دونوں جگہ کی گمراہی ہے۔"

۲ خواہشات گمراہی کا ذریعہ

خداوند عالم کا ارشاد ہے:

(فخلف من بعدهم خلف أضاعوا الصلاة واتبعوا الشهوات فسوف يلقون غيا) (٢)

"پھر ان کے بعد ان کی جگہ پر وہ لوگ آگئے جنہوں نے نماز کو برباد کر دیا اور خواہشات کا اتباع کر لیا پس عنقریب یہ اپنی گمراہی سے جا ملیں گے"

اور اللہ تعالیٰ کا یہ ارشاد بھی ہے:

(ولا تتبع الهوى فيضلك عن سبيل الله ان الذین یضلون عن سبيل الله لهم عذاب شديد) (٣)

"اور (اے دائود!) خواہشات کی پیروی نہ کرو کہ وہ راہ خدا سے منحرف کر دیں بیشک جو لوگ راہ خدا سے ہٹک جاتے ہیں ان کیلئے شدید عذاب ہے"

رسول اکرم ﷺ کا ارشاد ہے:

(نأخوف ما أخاف على أمتي، الهوى، وطول الأمل، أما الهوى فنه

.....

(١) مستدرک ومسائل الشیخہ ٣٤٥٢ طبع قدیم .

(٢) سورنہ مریم آیت ٥٩ .

(٣) سورنہ ص آیت ٢٦ .

یصد عن الحق، وأما طول الأمل فینسی الآخرة) (١)

"مجھے اپنی امت کے بارے میں سب سے زیادہ دو چیزوں کا خوف ہے خواہشات نفس اور لمبی لمبی آرزوئیں کیونکہ خواہشات اور ہویٰ و ہوس حق تک پہنچنے کے راستے بند کر دیتی ہیں اور لمبی لمبی آرزوئیں آخرت کا خیال ذہن سے نکال دیتی ہیں"

۳ خواہشات ایک مہلک زہر

امیر المؤمنین حضرت علی کا ارشاد ہے:

(الشهوات سمومات قاتلات) (٢)

"خواہشات مہلک زہر ہیں"

۴ خواہشات آفت اور بیماری

اس سلسلہ میں حضرت علی کے یہ اقوال ملاحظہ فرمائیں:

(من تسرع الى الشهوات تسرع الى الآفات) (٣)

"جو خواہشات کی طرف جتنی تیزی سے بڑھے گا اسکے اوپر اتنی ہی تیزی سے آفتیں پڑیں گی"

(احفظ نفسك من الشهوات، تسلم من الآفات) (٤)

"اپنے نفس کو خواہشات سے بچا کر رکھو تو آفتوں سے محفوظ رہو گے"

.....

(١) خصال صدوق جلد ١ صفحہ ٢٧، بحار الانوار ج ٧٠ ص ٧٥ حدیث ٣٧٠ ج ٧٠ ص ٧٧ حدیث ٧٠ ج ٧٠ ص ٨٨ حدیث ١٩٠ .

(٢) غرر الحکم ج ١ ص ٤٤ .

(٣) غرر الحکم ج ٢ ص ٢٠١ .

(٤) گذشتہ حوالہ .

(رأس الآفات الوله بالذات) (١)

"آفتوں کی اصل وجہ لذات و خواہشات کا دلدادہ ہونا ہے۔"
 (قرین الشہوة مریض النفس معلول العقل) (۲)
 "شہوتوں اور خواہشوں کے دلدادہ کا نفس مریض اور عقل بیمار ہوتی ہے"
 (الشہوات أعلال قاتلات، وأفضل دوائها اقتناء الصبر عنها) (۳)
 "خواہشات مہلک بیماریاں ہیں اور ان سے پرہیز کرنا ہی ان کی بہترین دوا ہے"
 (أول الشہوة طرب وآخرها عطب) (۴)
 "خواہشات کا آغاز لطف انگیز اور انجام زحمت خیز ہوتا ہے۔"

۵۔ خواہشات آزمائشوں کی بنیاد

حضرت علی کا ارشاد ہے:

(الہویٰ أسّ المحن) (۵)

"ہوس آزمائشوں کی بنیاد ہے"

۶۔ خواہشات فتنوں کی چر آگاہ

حضرت علی کا ارشاد ہے: (الہویٰ مطیة الفتن) (۶)

.....

(۱) غرر الحکم ج ۱ ص ۳۷۲۔

(۲) غرر الحکم ج ۲ ص ۷۷ و ۷۸۔

(۳) غرر الحکم ج ۱ ص ۹۰۔

(۴) غرر الحکم ج ۱ ص ۱۹۵۔

(۵) غرر الحکم ج ۱ ص ۵۰۔

(۶) غرر الحکم ج ۱ ص ۵۱۔

"خواہشات فتنوں کی چر آگاہ ہیں۔"

آپ ہی کا ارشاد ہے:

(انما بدء وقوع الفتن أبواء تُتبع) (۱)

"فتنوں کے واقع ہونے کی ابتدا ان خواہشات سے ہوتی ہے جنکی پیروی کی جائے۔"

(ایاکم وتمکن الہویٰ منکم، فان أولہ فتنہ، و آخرہ محنة)

"نرا سنبھل کر، کہیں تمہاری خواہشات تم پر حاوی نہ ہو جائیں کیونکہ انکی ابتداء فتنہ اور انتہا آزمائش طلب ہوتی ہے۔"

۷۔ خواہشات ایک پستی

حضرت علی:

(الہویٰ یُردی) (۲)

"ہویٰ و ہوس پستی میں گرا دیتی ہے۔"

آپ ہی کا یہ ارشاد بھی ہے:

(الہویٰ ہویٰ الی اسفل السافلین) (۳)

"انسانی ہوس، پستیوں کی آخری تہوں میں گرا دیتی ہے"

امام جعفر صادق کا قول ہے:

(لا تدع النفس و هواها، فان هواها رداها) (۴)

.....

(۱) نہج البلاغہ خطبہ ۵۰۔

(۲) غرر الحکم ج ۱ ص ۱۲۔

(۳) غرر الحکم ج ۱ ص ۶۵۔

(۴) بحار الانوار ج ۷۰ ص ۸۹ حدیث ۲۰۔

"نفس کو اس کی خو اہشات کے اوپر نہ چھوڑ دو کیونکہ اس کی خو اہشات ہی اس کی پستی ہیں "

۸۔ خو اہشات موجب ہلاکت

حضرت علی کا ارشاد ہے:

(أبلیک شی الہوی) (۱)

"سب سے زیادہ مہلک چیز خو اہشات ہیں"

(الہوی قرین مہلک) (۲)

"خو اہشات مہلک سا تھی ہیں "

۹۔ خو اہشات انسان کی دشمن

حضرت امام جعفر صادق کا ارشاد ہے:

(أحذروا اہوائکم کما تحذرون أعدائکم، فلیس شیء أعدی للرجال من اتباع اہوائہم) (۳)

"اپنی خو اہشات سے اسی طرح ڈرو جس طرح تم اپنے دشمنوں سے ڈرتے ہو کیونکہ لوگوں کے لئے ان کی خو اہشات سے بڑا کوئی دشمن نہیں ہے"

۱۰۔ عقل کی بربادی

حضرت علی کا ارشاد ہے: (أفة العقل الہوی) (۴)

.....

(۱) غرر الحکم ج ۱ ص ۱۸۰۔

(۲) غرر الحکم ج ۱ ص ۴۷۔

(۳) بحار الانوار ج ۷۰ ص ۸۲ حدیث ۱۲۔

(۴) غرر الحکم ج ۱ ص ۲۷۔

"خواہشات عقل کو برباد کرنے والی آفت ہیں۔"

(من لم یملک شہوتہ لم یملک عقلہ) (۱)

"جس کا اپنی خواہشوں کے اوپر اختیار نہیں رہتا وہ اپنی عقل کا اختیار بھی کھو بیٹھتا ہے "

(زوال العقل بین دواعی الشہوۃ والغضب)

"عقل دو چیزوں میں زائل ہوتی ہے: شہوت اور غضب"

ہوئی و ہوس اور خواہشات کا عالم یہ ہے کہ جب ان میں طغیانی پیدا ہوتی ہے تو یہ مفید اور کار آمد عنصر، تعمیر کے بجائے

تخریب اور دوسرے اہم بنیادی منابع و محرکات کی بربادی کا سبب بن جاتا ہے

یہ تھا خواہشات کی کارروائی کا پہلا مرحلہ، جس میں انسانی زندگی پر خواہشات کا منفی اور تخریبی کردار بخوبی واضح

ہو گیا۔

خواہشیں ! احادیث اہلبیت کی روشنی میں

خو اہشات کی تباہ کاری کا دو سرا مرحلہ

خو اہشات کی جن تباہ کاریوں کی طرف ہم نے ابھی اشارہ کیا ہے بات اسی مرحلہ پر تمام نہیں ہوتی بلکہ خواہشات فتنہ و

فساد بر پا کر نے میں دو چار قدم اور آگے نظر آتے ہیں چنانچہ پہلے مرحلہ میں یہ خواہشات انسان کے ارادہ ، عقل ، ضمیر ، دل اور فطرت کو نا کارہ اور معطل کر دیتی ہیں اس مرحلہ کو قرآن مجید نے 'اغفال قلب' (دل کو غافل بنا دینے) کا نام دیا ہے ۔

لیکن جب خواہشات ان تمام اہم محرکات کو نیست و نا بود کر دیتے ہیں اور انسان کو ہر لحاظ سے اپنی گرفت میں لے کر اس پر غلبہ اور تسلط حاصل کر لیتے ہیں تو پھر انسان خواہشات کا تابع اور فرمان بردار ہو کر رہ جاتا ہے اس مرحلہ کو قرآن مجید نے "اتباع ہوئی" کا نام دیا ہے ۔ مندرجہ ذیل آیہ کریمہ میں آپ دونوں مراحل بخوبی ملاحظہ کر سکتے ہیں :

(۱) مستدرک و سائل الشیخہ ج ۲ ص ۲۸۷ طبع قدیم ۔

(ولاتطع من اغفلنا قلبه عن ذكرنا واتبع هواه وکان أمره فرطاً) (۱)

"اور ہر گز اسکی اطاعت نہ کرنا جس کے قلب کو ہم نے اپنی یاد سے محروم کر دیا ہے۔ وہ اپنے خواہشات کا پیرو کار ہے ۔ اور اسکا کام سراسر زیادتی کرنا ہے "

پہلے مرحلہ میں خواہشات نے انسانوں کے دل کو بالکل غافل بنا دیا اور اسمیں علم و معرفت اور ہدایت و بصیرت کا کوئی امکان باقی نہیں رہ گیا اور دوسرے مرحلہ میں ہوئی و ہوس نے اسے مکمل طور پر اپنی گرفت میں لے لیا نتیجتاً انسان خواہشات کا تابع محض بن کر رہ گیا اور جب یہ سب کچھ ہو جائے کہ ایک طرف اسکا دل غافل رہے اور دوسری جانب وہ ہوس کا غلام بن جائے تو اسکا آخری انجام واقعاً وہی تلخ حقیقت ہے جسکی طرف قرآن مجید نے اشارہ کیا ہے۔ "وکان أمره فرطاً"

خواہشات کا قیدی

دوسرے مرحلہ میں انسان ہر اعتبار سے خواہشات کے قبضہ میں چلا جاتا ہے اور واقعاً "خواہشات" کا اسیر بن کر رہ جاتا ہے بلکہ اپنے اسیر پر خواہشات کا اختیار و تسلط جنگی قیدی کے بالمقابل کہیں زیادہ ہوتا ہے کیونکہ قیدی پر فاتح کا اختیار و تسلط محدود تک ہوتا ہے مثلاً وہ اسے فرار نہیں ہونے دیتا یا مقابلہ سے معذور کر دیتا ہے ، اسے کسی خاص راہ و روش کا پابند بنا دیا جاتا ہے ، اور اسے غلامی کی زنجیروں میں جکڑ دیا جاتا ہے اسے اپنی مرضی کے مطابق بولنے کی بھی اجازت نہیں ہوتی مگر ان تمام باتوں کے باوجود یہ قیدی تین اعتبار سے بالکل آزاد رہتا ہے۔

۱۔ اپنے احساسات اور سماعت و بصارت میں آزاد ہوتا ہے اور دوسروں کے احساسات سے قطع نظر وہ اپنے طور پر مستقل سنتا ہے دیکھتا ہے اور کسی بھی چیز کا احساس کر سکتا ہے اور قید کرنے والا چاہے جتنی بڑی حکومت اور اقتدار کا مالک ہو پھر بھی وہ اس کے احساسات پر پابندی نہیں لگا سکتا جیسے

(۱) سورنہ کہف آیت ۲۸ ۔

اس کے اوپر یہ پابندی نہیں لگا سکتا کہ وہ اچھی چیز کو برا دیکھنے لگے یا بری چیز کو اچھا محسوس کرے۔

۲۔ اسکی عقل بھی بالکل آزاد رہتی ہے اور وہ جس طرح چاہے سوچ سکتا ہے اور اپنی عقل کے مطابق فیصلہ کرتا ہے نہ کہ قید کرنے والوں کی عقل کے مطابق اسے اسیر کر نے والے اسکی عقل کو قیدی بنا کر اپنی مرضی کے مطابق اس کے لئے کوئی خاص طرز تفکر معین نہیں کر سکتے ہیں ۔

۳۔ اسی طرح اسکا دل بھی بالکل آزاد ہوتا ہے یعنی اس کا دل جس سے چاہے محبت یا نفرت کر سکتا ہے یہ اسے اختیار ہے اور اسے قیدی بنا نے والے اسمیں کوئی مدخلت نہیں کر سکتے بلکہ وہ جن کی قید میں ہوتا ہے انہیں سے نفرت کرتا ہے اور ان کے دشمنوں سے محبت کرتا ہے کیونکہ اس کے دل پر ان کا کوئی اختیار نہیں ہوتا ہے۔

بقول شاعر

"مجھے اسیر کرو یا مری زباں کاٹو
مرے خیال کو بیڑی پنہا نہیں سکتے "

لیکن خوابشات کے قیدیوں میں معاملہ اس سے بھی زیادہ سنگین ہے کیونکہ خوابشات اپنے اسیر کے احساسات اسکی عقل اور دل سب کو مکمل طور پر اپنے قابو میں کر لیتی ہیں اور ان کے اندر اپنے مطابق مداخلت کرتی ہیں اور اسیر پر ان کی مکمل حکمرانی ہوتی ہے۔

اب وہ خوابشات ہی کے مطابق فیصلہ کرتا ہے برائی کو اچھائی اور اچھائی کو برائی، نیک و طیب کو خبیث اور خبیث کو طیب سمجھتا ہے۔

اور ہر چیز کے بارے میں اسکا انداز فکر وہی ہوجاتا ہے جو اس کے خوابشات چاہتے ہیں گویا اسکی عقل و منطق اور فہم و ادراک سب تبدیل ہوجاتے ہیں۔

پھر یہ خوابشات انسان کے قلب پر حملہ آور ہوتے ہیں اور اسے بھی اپنے قبضہ میں لے لیتے ہیں اور پھر اسکا انداز محبت و نفرت خوابشات کے اشاروں پر تبدیل ہوتا رہتا ہے چنانچہ خداوند عالم کے جن دشمنوں سے نفرت ضروری ہے وہ ان سے محبت کرنے لگتا ہے اور خدا کے جن محبوب بندوں سے محبت ضروری ہے ان سے اسے نفرت ہوجاتی ہے۔

ان خوابشات کا آخری حملہ انسان کے ضمیر کے اوپر ہوتا ہے کیونکہ انسانی وجود میں ضمیر ہی ان کے مقابلہ میں سب سے زیادہ ثبات قدم کا مظاہرہ کرتا ہے اور آخر کار اس جنگ میں انسان کا ضمیر بھی پیچھے ہٹنے لگتا ہے اور جب یہ خوابشات انسان سے اسکا ضمیر بھی چھین لیتے ہیں تو پھر انسان اپنی خوابشات، شیاطین اور طاغوت کے مقابلہ میں بالکل بے یار و مددگار ہو کر ہتھیار ڈال دیتا ہے۔

اس سے بخوبی اندازہ ہوجاتا ہے کہ خوابشات کی زنجیر بندن کو قید کرنے والی زنجیروں اور سلاخوں سے کتنی زیادہ مؤثر اور کاری ہوتی ہیں، ایک انسان کی قید اور خوابشات کی اسیری کے اس فرق کی جانب مولائے کائنات کی اس حدیث میں بھی اشارہ موجود ہے :

(عبدالشہوۃ اذل من عبدالرق)(۱)

"خوابشات کا اسیر ہونا کسی انسان کے ہاتھوں اسیر ہونے سے کہیں زیادہ ذلت و رسوائی کا باعث ہے"

اگرچہ بظاہر ان دونوں کو ہی اسیری کہا جاتا ہے اور دونوں طرح کی اسیری میں انسان ذلیل ہوتا ہے اور دونوں صورتوں میں قیدی دوسرے کا محکوم ہوتا ہے لیکن پھر بھی کسی انسان کی قید میں رہنا اتنا دشوار نہیں ہے جتنی دشوار اور باعث ذلت خوابشات کی اسیری ہوتی ہے۔

خوابشات کی قید قرآن و حدیث کی روشنی میں

مندرجہ ذیل آیہ کریمہ کے بارے میں غور و فکر کرنے کے بعد انسانی وجود پر قابض اس اسیری کی گہرائیوں کا اندازہ لگایا جاسکتا ہے خداوند عالم کا ارشاد ہے:

(أفرأیت من اتخذ اللہ ہواہ وأضلہ اللہ علیٰ علم وختم علیٰ سمعہ وقلبہ

.....

(۱) غرر الحکم ج ۲ ص ۴۰۔

وجعل علیٰ بصرہ غشا وفمن یهدیہ من بعد اللہ أفلا تذکرون)(۱)

"کیا آپ نے اس شخص کو بھی دیکھا ہے جس نے اپنی خوابشات ہی کو خدا بنالیا ہے اور خدا نے اسی حالت کو دیکھ کر اسے گمراہی میں چھوڑ دیا ہے اور اس کے کان اور دل پر مہر لگادی ہے اور اسکی آنکھ پر پردے پڑے ہوئے ہیں اور خدا کے بعد کون ہدایت کرسکتا ہے کیا تم اتنا بھی غور نہیں کرتے ہو؟"

اس طرح خداوند عالم ایسے انسان سے سماعت، بصارت اور دل سب کچھ چھین لیتا ہے اور وہ دوسروں کے اشاروں پر اس طرح حرکت کرتا ہے کہ اس کو اپنے اوپر ذرہ برابر اختیار نہیں رہ جاتا اور وہ ہر معاملہ میں خوابشات کا ہی تابع رہتا ہے یہاں تک کہ اس کے خوابشات ہی اسکا خدا بن جاتے ہیں جو کہ خوابشات کی غلامی کی آخری منزل ہے۔

مزید وضاحت کے لئے مولائے کائنات کے مندرجہ ذیل اقوال ملاحظہ فرمائیے:

(من ملک نفسہ علا امرہ، ومن ملکته نفسہ ذل قدرہ)(۲)

"جو اپنے نفس کا مالک و مختار ہو وہ باوقار اور بلند مرتبہ ہے اور جس کا مالک و مختار اسکا نفس ہے وہ ذلیل اور رسوا ہوتا ہے"

(أزری بنفسہ من ملکته الشہوۃ واستعبدته المطامع)(۳)

"اس نے اپنے نفس کو معیوب بنا لیا جو شہوت کا محکوم ہو گیا اور لالچوں نے اسے غلام بنا لیا"
 (عبدالشہوۃ أسیر لا ینفک أسرہ) (۴)
 "خوابشات کا غلام ایک ایسا قیدی ہے جو کبھی آزاد نہیں ہو سکتا ہے"

- (۱) سورنہ جاثیہ آیت ۲۳۔
 (۲) مستدرک الو سائل ج ۲ ص ۲۸۲۔
 (۳) غرر الحکم ج ۱ ص ۱۹۵۔
 (۴) غرر الحکم ج ۲ ص ۴۰۔

(کم من عقل أسیر تحت بوی أمیر) (۱)
 "کتنی عقلیں، خوابشات کی فرما نروائی میں اسیر ہیں"
 (الشہوات تسترق الجہول) (۲)
 "خوابشات جاہلوں کو غلام بنا کر رکھتی ہیں"

یہ بہترین تعبیر ہے کہ جاہل جب خوابشات کے پیچھے چلتا ہے تو وہ اسے نفس کے اختیار سے نکال کر اپنی سلطنت کے ماتحت لے لیتی ہیں اور انسان اپنی عقل، ارادہ اور ضمیر کے دائرہ اختیار سے باہر نکل کر خوابشات کی حکومت اور اختیار میں چلا جاتا ہے جس طرح چورتاریکی مینبرٹی خاموشی کے ساتھ گھر کے سامان کا صفایا کر دیتا ہے اسی طرح جہالت کی تاریکی میں خاموشی سے انسان پر اسکے خوابشات کی حکمرانی ہو جاتی ہے اور اسے خبر بھی نہیں ہو پاتی ہے۔

انسان اور خوابشات کی غلامی
 جب اس حد تک انسان کے اوپر خوابشات کی حکمرانی ہو جاتی ہے تو انسان خوابشات کا غلام بن جاتا ہے کیونکہ خوابشات کا ایسا غلبہ ایک قسم کی بندگی ہے۔

قرآن مجید کی یہ دونوں آیتیں ہمیں بیحد غور و فکر کی دعوت دیتی ہیں :
 (أفرأیت من اتخذألہہ ہواہ وأضلہ اللہ علی علم وختم علی سمعہ وقلبہ وجعل علی بصرہ غشاوۃ فمن یہدیہ من بعد اللہ أفلا تذکرون) (۳)

"کیا آپ نے اس شخص کو دیکھا ہے جس نے اپنی خوابش ہی کو خدا بنا لیا ہے اور خدا نے اسی حالت کو دیکھ کر اسے گمراہی میں چھوڑ دیا ہے اور اسکے کان اور دل پر مہر لگادی ہے اور اسکی آنکھ پر

- (۱) نہج البلاغہ حکمت ۲۱۱۔
 (۲) غرر الحکم ج ۱ ص ۴۵۔
 (۳) سورنہ جاثیہ آیت ۲۳۔

پردے پڑے ہوئے ہیں اور خدا کے بعد کون ہدایت کر سکتا ہے کیا تم اتنا بھی غور نہیں کرتے ہو "

(أرأیت من اتخذألہہ ہواہ أفأنت تکون علیہ وکیلا) (۱)

"کیا آپ نے اس شخص کو دیکھا ہے کہ جس نے اپنی خوابش ہی کو خدا بنا لیا ہے کیا آپ اسکی بھی ذمہ داری لینے کے لئے تیار ہیں"

بات اگرچہ بہت عجیب و غریب محسوس ہوتی ہے مگر یہ حقیقت ہے کہ ایک منزل وہ آتی ہے کہ جب انسان پر وردگار عالم کو چھوڑ کر اپنی خوابشات کو خدا بنا لیتا ہے اور انہیں کی عبادت کرتا ہے۔
 رسول اکرمؐ سے منقول ہے :

(ماتحت ظل السماء من الہ یعبد من دون اللہ اعظم عند اللہ من ہوی متبع) (۲)

"اس آسمان کے نیچے خداوند عالم کے بعد سب سے زیادہ جس معبود کی عبادت کی گئی ہے وہ خوابشات کے علاوہ اور کوئی نہیں ہے۔"

حضرت علی کا ارشاد گرامی ہے:

(الجاہل عبد شہوتہ) (۳)
"جاہل اپنی خواہش کا غلام ہوتا ہے"

اللہ نے بھی اسے نظر انداز کر دیا
جب انسان خداوند عالم کی بندگی اور عبودیت سے نکل کر خواہشات نفس سے رشتہ جوڑ دیتا ہے اور اطاعت الہی کے بجائے اپنے نفس کا تابع ہو جاتا ہے تو پھر وہ عملی اعتبار سے اس حد تک پستی

-
- (۱) سورنہ فرقان آیت ۴۳۔
(۲) درمنثور ج ۵ ص ۷۲۔
(۳) غرر الحکم ج ۱ ص ۲۸۔

میں چلا جاتا ہے کہ رب العالمین کی اطاعت و بندگی چھوڑ کر اپنے خواہشات نفس کی پرستش شروع کر دیتا ہے۔
لہذا ایسے افراد کے بارے میں یہ کہنا بالکل بجا ہے (نسوا اللہ فنیہم) کہ
" انہوں نے خداوند عالم کو بھلا دیا تو اس نے انہیں فراموش کر دیا۔ " اسکی وجہ بھی صاف ظاہر ہے کیونکہ جب وہ خود خدا کی عبودیت و بندگی اور اسکی اطاعت کے حدود سے باہر نکل گئے اور انہوں نے خدا سے اپنا رابطہ توڑ کر اسے بھلا دیا تو پروردگار عالم نے بھی ان کو بھلا دیا۔۔۔ ان کے بھلا دینے کا جواب انہیں بھلا کر دیا اور انہیں ان کے حوالہ کر دیا اور جس لمحہ بھی خداوند عالم کسی بندے سے اپنی نظر کرم موڑ کر اسے اسکی نفس کے حوالہ کر دیتا ہے اسی لمحہ وہ شیطان کا شکار بن جاتا ہے۔

خواہشات کی تباہیاں قرآن مجید کی روشنی میں
بنی اسرائیل کے ایک بہت بڑے عالم "بلعم بن باعور" [۱] کا قصہ قرآن مجید نے ان الفاظ میں بیان کیا ہے :
(واتل علیہم نبأ الذی آتیناہ آياتنا فانسلخ منها فأتبعہ الشیطان فکان من الغاوین ولوشننالر فعاہ بها ولکنہ أخلد لی الارض واتبع ہواہ
فمثلہ کمثل الکلب ن تحمل علیہ یلہث أوتترکہ یلہث ذلک مثل القوم الذین

.....

(۱) مشہور روایات کی بنیاد پر ان آیات میں بلعم باعور کی ہی مذمت کی گئی ہے۔ اگرچہ دیگر اقوال بھی موجود ہیں جن کے مطابق وہ شخص صیغی راب تھا جس نے پیغمبر اکرمؐ کو فاسق کہا تھا بعض حضرات کے نزدیک اس سے مراد امیہ بن ابی الصلت ہے وغیرہ وغیرہ۔

کذبوا بآياتنا فانقص القصاص لعلہم یتفکرون) (۱)
"اور انہیں اس شخص کی خبر سنا ئیے جسکو ہم نے اپنی آیتیں عطا کیں پھر وہ ان سے بالکل الگ ہو گیا اور شیطان نے اسکا پیچھا پکڑ لیا تو وہ گمراہوں میں ہو گیا اور ہم چاہتے تو اسے انہیں آیتوں کے سبب بلند کر دیتے لیکن وہ خود زمین کی طرف جھک گیا اور اس نے خواہشات کی پیروی اختیار کر لی تو اب اسکی مثال اس کتے جیسی ہے کہ اس پر حملہ کرو تو بھی زبان نکالے رہے اور چھوڑ دو تو بھی زبان نکالے رہے یہ اس قوم کی مثال ہے جس نے ہماری آیات کی تکذیب کی، تو اب آپ ان قصوں کو بیان کریں کہ شاید یہ غور و فکر کر نے لگیں"
ان آیات کی تفسیر یہ ہے کہ " بلعم بن باعور " بنی اسرائیل کا ایک بہت ہی بڑا اور مشہور عالم تھا اسکو خداوند عالم نے اپنی روشن آیات نیز علم و معرفت سے اس حد تک نواز اتھا کہ اسے مستجاب الدعوات قرار دے دیا تھا اور جناب موسیٰ بعض معاملات میں اس سے مدد لیتے تھے۔۔۔ مگر وہ اپنی ہویٰ و ہوس کا اسیر ہو گیا۔
چنانچہ ایسے افراد جب اپنی خواہشات کا شکار ہو تے ہیں تو عام طور سے اسکی دوہی اسباب ہو تے ہیں یا تو وہ اپنے علم کو ذاتی فائدہ کیلئے استعمال کر نے لگتے ہیں مثلاً علم کے ذریعہ شہرت و عزت یا عہدہ حاصل کرنے کی کوشش کرتے ہیں اور لوگوں کے درمیان علم کے ذریعہ اپنی شخصیت کا اظہار کرتے ہیں یا یہ کہ دولت کی لالچ میں اپنے علم سے اہل حکومت اور طاغوت کی خدمت شروع کر دیتے ہیں اور علم کے بدلہ مال دنیا کھاتے ہیں اس طرح دونوں صورتوں کا ایک ہی نتیجہ نکلتا ہے کہ علم ہویٰ و ہوس اور خواہشات کا شکار ہو جا تا ہے۔

کیونکہ کسی بھی عالم کی اہمیت کا معیار دراصل اسکے علم کی کثرت نہیں ہے، جیسے اکثر کتب.....

(۱) سورنہ اعراف آیت ۱۷۵-۱۷۶.

خانوں میں اتنی زیادہ کتابیں ہوتی ہیں کہ علماء کی ایک کثیر تعداد مل کر بھی انہیں نہ اٹھا سکے مگر اسکی کوئی اہمیت نہیں ہے۔ علم کی قدر و قیمت دراصل صاحب علم اور اس علم کے مصرف اور محل استعمال کو دیکھ کر لگائی جاتی ہے۔ اگر عالم انبیاء کے دین اور اخلاق سے مزین ہو اور اس کا علم لوگوں کی ہدایت اور رہنمائی نیز انکی خدمت میں کام آئے تو یہ اس عالم کی قدر و قیمت کا سبب ہے اور اگر خدا نخواستہ ایسا کچھ نہیں ہے تو پھر اس عالم کی کوئی حیثیت نہیں ہے۔ مولائے کائنات نے خطبہ شفقہ میں عالم کی منزلت اور اسکی ذمہ داریاں ان الفاظ میں بیان فرمائی ہیں:

(وما أخذ الله على العلماء أن لا يقاروا على كفة ظالم ولا سبغ مظلوم)

"اللہکا اہل علم سے یہ عہد ہے کہ خبردار ظالم کی شکم پری اور مظلوم کی گرسنگی پر چین سے نہ بیٹھنا..." لہذا اگر عالم خدا سے کئے ہوئے عہد کو پورا کر نے کیلئے اٹھ کھڑا ہو تو اسکی قدر و منزلت اور مقام و مرتبہ میناضافہ ہوتا ہے۔

بلعم بن باعور (اگر ان آیات کی تفسیر بیان کرنے والی روایات کے مطابق بلعم باعورابی مراد ہو) ان لوگوں میں سے تھا جنہوں نے اپنے علم کی لگام خواہشات کے سپرد کر دی اور انہیں کے پیچھے چل پڑے اب قرآن مجید کے الفاظ میں اس شخص کا انجام ملاحظہ فرمائے:

اگر ان روایات کو تسلیم کر لیا جائے تو آیہ کریمہ میں اگرچہ بلعم باعور کے قصہ کی طرف ہی اشارہ ہے لیکن یہ باتیں ہر اس شخص کیلئے ہیں جو اپنے نفس کے اوپر اپنے خواہشات کو حاکم بنا دے۔ جیسا کہ امام محمد باقر کا ارشاد گرامی ہے:

(ن الاصل فی ذلک بلعم، ثم ضرب اللہمائل کل مؤثر ہواہ علی ہدی اللہ، من اہل القبلة) (۱)

"یعنی یہ تذکرہ تو دراصل بلعم کا ہی ہے لیکن خداوند عالم نے اسمیں ہر اس مسلمان کی مثال بیان کر دی ہے جو اپنی خواہشات کو اللہ تعالیٰ کی ہدایت پر ترجیح دیتا ہو"

ایسے لوگوں کا انجام کیا ہوتا ہے ہمیں قرآنی بیانات کی روشنی میں اس پر بھی غور کرنا چاہئے۔

۱. زمین کی جانب رغبت

زمین کی طرف رغبت، دنیاوی زندگی سے دلہستگی کو کہتے ہیں یعنی انسان دنیا کا ہو کر رہ جائے کیونکہ زمین دنیاہی کا دوسرا نام ہے اور زمین کی طرف جھکاؤ، رغبت اس سے بیزاری کے ذریعہ رفعت و بلندی کے مقابلہ میں ہے جیسا کہ آیہ کریمہ میں اللہ تعالیٰ کا ارشاد ہے:

(ولوشئنا لرفعناہا بہا ولكنہ اخذ الی الارض)

"اگر ہم چاہتے تو اسے انہیں آیات کے ذریعہ بلند کر دیتے لیکن وہ خود زمین کی طرف جھک گیا"

یعنی اس نے خود دنیاوی ذلت کو گلے لگا لیا کیونکہ جس طرح سطح زمین سے بلندی کی طرف اوپر جاتے ہوئے زمین کی قوت جاذبہ اور کشش کا مقابلہ کر نے مینزحمت و مشقت ہوتی ہے مگر اس کے برعکس اوپر سے زمین کی طرف آتے وقت زمین کی کشش کا سہارا مل جاتا ہے۔ بالکل یہی حال زندگانی دنیا کی پستی اور بلندی کا بھی ہوتا ہے کہ اگر کوئی بلندیوں کا خواہاں ہے تو اسے اتنی ہی مشقتیں برداشت کرنا ہونگی لیکن اگر کوئی پستیوں میں جانا چاہتا ہے تو اس میں کوئی زحمت نہیں ہے۔

۲. آیات خدا سے محرومی

(فانسلاخ منہا) آیات الہیہ سے "انسلاخ" یعنی اسکے پاس آیات کی جو معرفت اور علم.....

(۱) مجمع البیان تفسیر سورنہ اعراف آیت ۱۷۵-۱۷۶.

و حکمت و بصیرت کی جو دولت تھی وہ اس سے واپس لے لی گئی۔

"انسلاخ" "لتصاق" کے مقابلہ میں بولا جاتا ہے التصاق اس وقت کہا جاتا ہے کہ جب دو چیزیں آپس میں ملی ہوئی یا چپکی

ہوتی ہیں اور جب ان کے درمیان مکمل علاحدگی یا بالکل جدا ئی ہو جائے تو اہل عرب اسکو "انسلاخ" کہتے ہیں لہذا جو لوگ اپنی شہوتوں اور خواہشات کے تحت، قدم اٹھاتے ہیں انکارِ ابطہ علم و معرفت اور آیاتِ الہیہ سے بالکل ختم ہو جاتا ہے اور جس طرح کسی مریض کا معدہ کھانے کو قبول کرنے کے بجائے اسے رد کر دیتا ہے اسی طرح انکا نفس علم و حکمت جیسی پاکیزہ اور نفیس اشیا ء کو قبول نہیں کر پاتا ہے ۔

کیونکہ اگر اسکا وجود ہو س اور خواہشات کا دلدادہ ہو جائے تو پھر اسمیں آیاتِ الہیہ ، علم و حکمت اور بصیرت کی کوئی گنجائش باقی نہیں رہ جاتی اور نہ ہی اسکے وجود میں اخلاقی اقدار و فضائل کا گذر ہوسکتا ہے ۔

رسول اکرم ﷺ سے منقول ہے :

(حرام علیٰ کل قلب متولہ بالشہوات أن یسکنہ الورع) (۱)

"یعنی جو دل بھی خواہشات کا دلدادہ ہو اسکے اندر ورع و پرہیزگاری کا بسیرا حرام ہے " آپ کا ہی ارشاد ہے :

(حرام علیٰ کل قلب أغری بالشہوات أن یحل فی ملکوت السموات) (۲)

"جو دل خواہشات کا فریب خوردہ ہو اس کیلئے "ملکوت السموات" کی سکونت حرام ہے "

.....

(۱) مجموعہ ورام تنبیہ خواطر ص ۳۶۲۔

(۲) گذشتہ حوالہ۔

(حرام علیٰ کل قلب مغلول بالشہوة أن ینتفع بالحکمة) (۱)

"جو دل خواہشات کی زنجیروں سے جکڑا ہو اسکے لئے حکمت سے استفادہ کرنا حرام ہے ۔"

کیونکہ دل ایک ظرف کی مانند ہے اور ایک ظرف میں خواہشات نفس اور یاد الہی ایک ساتھ جمع نہیں ہو سکتے ہیں

لہذا اسکے اندر یاد الہی رہے گا یا خواہشات رہیں گے کیونکہ (ما جعل اللہ لرجل من قلبین فی جوفہ) (۲)

"خداوند عالم نے ایک انسان کے جسم میں دو قلب نہیں بنا ئے ہیں "

لہذا جب انسان اپنی خواہشات کا اتباع کرتا ہے تو پھر خود بخود اسکے دل سے یاد خدا نکل جاتی ہے اور اگر اسمیں یاد خدا

آجاتی ہے تو پھر خواہشات کا امکان نہیں رہ جاتا ہے۔

لہذا جس دل سے یاد خدا نکل جائے وہ خواہشات کے راستے پر چل پڑتا ہے جیسا کہ ارشاد الہی ہے :

(ولأتطع من أغفلنا قلبہ عن ذکرنا واتبع ہواہ وکان أمرہ فرطاً) (۳)

"اور ہرگز اس کی اطاعت نہ کرنا جس کے قلب کو ہم نے اپنی یاد سے محروم کر دیا ہے وہ اپنی خواہشات کا پیرو کار ہے

اور اسکا کام سراسر زیادتی کرنا ہے ۔"

خواہشات کی پیروی کا یہ دوسرا انجام ہے۔

۳۔ شیطان کا تسلط

ارشاد رب العزت ہے : (فأتبعہ الشیطان) "اور شیطان نے اسکا پیچھا پکڑ لیا ۔" پہلے

.....

(۱) غرر الحکم ج ۱ ص ۳۴۴۔

(۲) سورنہ احزاب آیت ۴۔

(۳) سورنہ کہف آیت ۲۸۔

شیطان اس تک پہنچنے یا اس پر قبضہ کرنے سے عاجز تھا مگر خواہشات کی پیروی انسان پر شیطان کے قبضہ کو مستحکم بنا دیتی ہے اور انسان جتنی زیادہ خواہشات کی پیروی کرے گا اس پر شیطان کا تسلط اور غلبہ بھی اتنا ہی زیادہ مستحکم ہو جائے گا اور یہ خواہشات کی پیروی کا تیسرا نتیجہ ہے ۔

۴۔ مضلا لت و گمراہی

(فکان من الغاوین) "تو وہ گمراہوں میں ہو گیا " ایسے لوگوں کے سلسلہ میں یہ ایک فطری چیز ہے کیونکہ جب انسان ہوی و بوس میں مبتلا ہو جاتا ہے اور اس کے دل سے یاد الہی نکل جاتی ہے اس پر شیطان کا تسلط قائم ہو جاتا ہے تو پھر اسکی

ہدایت کا بھی کوئی امکان باقی نہیں رہ جاتا اور اسکی زندگی میناصلاح کا امکان نہیں ہے لہذا وہ جس مقدار میں ہاتھ پیرمارتا ہے اتنا ہی پستیوں میں اترتا چلا جاتا ہے۔ اور یہ خواہشات کی پیروی کا چوتھا نتیجہ ہے۔

۵۔ لالچ

ان لوگوں کے بارے میں ارشاد الہی ہے :

(فمئلہ کمثل الکل ان تحمل علیہ یلہث او تترکہ یلہث)

"تو اب اسکی مثال اس کتے جیسی ہے کہ اس پر حملہ کرو تو بھی زبان نکالے رہے اور چھوڑ دو تو بھی زبان نکالے رہے" زبان باہر نکلی رہنا یہ کتوں کی ایک مشہور بیماری ہے اور اسمیں کتے کو ہر وقت پیاس لگی رہتی ہے چنانچہ اسے چاہے جتنا پانی پلا یا جائے اسکی پیاس نہیں بجھ پاتی اور اسی لئے وہ ہمیشہ اپنی زبان باہر نکالے رہتا ہے اور چاہے کوئی اس پر حملہ کرے یا اسے اسی طرح چھوڑ دیا جائے ہر وقت اسکا ایک ہی حال رہتا ہے چنانچہ بالکل اسی صورتحال سے اہل ہوس بھی دوچار رہتے ہیں کہ دنیاوی لذتوں اور رنگینیوں میں غرق ہو نے کے باوجود انکی پیاس نہیں بجھتی چاہے وہ ما لدار ہوں یا فقیر انہیں دنیا مل گئی ہو یا نہ ملی ہو ان سب کا حال پیاس کے مریض اس کتے کی طرح رہتا ہے جسکی پیاس بہتے دریا بھی نہیں بجھا پاتے ہیں۔

اسی بارے میں رسول اللہ ﷺ فرمایا ہے :

(لوکان لابن آدم وادیان من ذہب لابتغی وراء ہما ثالثاً) (۱)

"اگر فرزند آدم کے پاس سونے سے بھری ہوئی دو وادیاں ہوں تب بھی اسے تیسری وادی کی خواہش رہتی ہے" امام جعفر صادق سے جب ایک آدمی نے اپنے اندر دنیا کی لالچ اور اسکی طرف توجہ رہنے کی شکایت کی تو آپ نے فرمایا: جو چیز تمہارے لئے کافی ہے اور وہ تمہیں مستغنی بنادے تو اسکی معمولی مقدار بھی تمہیں مستغنی بنا سکتی ہے لیکن جو چیز تمہارے لئے کافی ہے اگر وہ تمہیں مستغنی نہ بنا سکے تو پھر پوری دنیا بھی تمہیں مستغنی نہیں بنا سکتی ہے اور یہ اس کا پانچواں نتیجہ ہے۔ (۲)

.....

(۱) مجموعہ وارم تنبیہ خواطر ص ۱۶۳۔

(۲) اصول کافی ج ۲ ص ۱۳۹

خواہشیں ! احادیث اہلبیت کی روشنی میں

خواہشات کا علاج

ہوس کی تجربی طاقت

انسانی خواہشات اس کیلئے جس مقدار میں مفید ہیں اس کے مطابق انکے اندر قدرت اور طاقت بھی پائی جاتی ہے چنانچہ اگر یہ غلط راستے پر لگ جائیں تو پھر یہ اپنی طاقت کے اعتبار سے ہی انسانی زندگی کو تہہ وبالا کر کے رکھ دیتی ہیں۔۔۔ انسانی نفس کے اندر اسکے یہ دونوں (مثبت اور مفید منفی اور مضر) پہلو بالکل طے شدہ ہیں اور اس میں کسی شک و شبہ کی گنجائش نہیں ہے کیونکہ خواہشات ہی دراصل انسان کی زندگی کے پہونکو گردش دینے والی قوت ہیں اور اگر خداوند عالم نے انسان کے

نفس میں جنسیات، مال، خودی (حب ذات)، کھا نے پینے اور اپنے دفاع کی محبت نہ رکھی ہوتی تو قافلہ انسانی ایک قدم بھی آگے نہیں بڑھ سکتا تھا لہذا خواہشات کے اندر جتنے فائدے ہیں انکے اندر اتنی ہی طاقت موجود ہے اور انکے اندر جتنی طاقت پائی جاتی ہے انکے بہک جانے کی صورت میں انکے نقصانات بھی اسی کے مطابق ہونگے جیسا کہ مولا نے کائنات کے ارشاد فرمایا ہے:

(الغضب مفسد للالباب ومبعد عن الصواب) (۱)

"غصہ عقول کو برباد اور راہ حق سے دور کر دینے والی چیز ہے " آپ نے یہ بھی فرمایا ہے :
 (أكثر مصارع العقول تحت بريق المطامع) (۲)
 "عقول کی اکثر قتل گاہیں طمع کی جگہوں کی چمک دمک کے آس پاس ہیں"

خواہشات کی پیروی پر روک اور انکی آزادی کے درمیان یہی وجہ ہے کہ خواہشات کو ایک دم کچل کر رکھ دینا بھی صحیح نہیں ہے کیونکہ خواہش انسانی زندگی کیلئے ایک مفید طاقت ہے جس کے سہارے کا روان حیات انسانی رواں دوا ہے اور اس کو معطل اور نا کارہ بنا دینا یا اسکی مذمت کرنا اور اسکی اہمیت کا اعتراف نہ کرنے کا مطلب یہ ہے کہ انسان کی شخصیت کے ایک بڑے حصہ کا انکار کر دیا جائے اور اسکو نقل و حرکت میں رکھنے والی اصل طاقت کو نا کارہ قرار دیدیا جائے۔
 اسی طرح خواہشات اور ہوس کی لگام کو بالکل ڈھیلا چھوڑ دینا اور انکے پر مطالبہ کی تکمیل کرنا اور ان کی ہر بات مینہاں سے ہاں ملا نا بھی صحیح نہیں ہے کیونکہ اگر ان کی رسی ڈھیلی چھوڑ دی جائے تو

(۱) غرر الحکم ج ۱ ص ۶۷۔

(۲) غرر الحکم ج ۱ ص ۱۹۸۔

یہ فائدہ مند ہونے کے بجائے انسان کیلئے مضر بن جاتے ہیں۔ لہذا ہمیں یہ اعتراف کرنا پڑیگا کہ شرعی اعتبار سے خواہشات کی محدود تکمیل کی بہت اہمیت ہے اور جس طرح انکو بالکل آزاد چھوڑ دینا صحیح نہیں ہے اسی طرح ہر بات میں انکی تکمیل بھی صحیح نہیں ہے۔ اسی معیار پر اسلام نے خواہشات کے بارے میں اپنے احکام بنائے ہیں یعنی پہلے وہ خواہشات کو انسان کیلئے ضروری سمجھتا ہے اور اسے فضول چیز قرار نہیں دیتا جیسا کہ قرآن کریم میں پروردگار عالم کا ارشاد ہے :
 (زَيْنَ لِلنَّاسِ حُبُّ الشَّوَاهِدِ مِنَ النَّسَائِ وَالْبَنِيْنَ وَالْقَنَاطِيرِ الْمُقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمَسْوُومَةِ وَالْأَنْعَامِ وَالْحَرِثِ) (۱)
 "لوگوں کے لئے خواہشات دنیا، عورتیں، اولاد، سونے چاندی کے ڈھیر، تندرست گھوڑے یا چوپائے کھیتیانہ مزیں اور آراستہ کردی گئیں ہیں"

دوسری آیت میں ارشاد ہے :

(أَلْمَالُ وَالْبَنُونَ زِينَةُ الْحَيَاةِ الدُّنْيَا) (۲)

"مال اور اولاد، زندگانی دنیا کی زینت ہیں"

ان آیات میں نہ صرف یہ کہ خواہشات کی مذمت نہیں ہے بلکہ اسکو زینت اور جمال زندگانی قرار دیا گیا ہے اور اسی اہم نکتہ سے خواہشات کے بارے میں اسلام کا واضح نظر یہ بھی معلوم ہوجاتا ہے۔ دوسرے مرحلہ پر اس نے ہمیں اپنی خواہشات کو پورا کرنے اور دنیاوی لذتوں سے بہرہ مند ہونے کا حکم دیا ہے :

(۱) آل عمر ان آیت ۱۴۔

(۲) سورنہ کہف آیت ۴۶۔

(كُلُوا مِنْ طَيِّبَاتِ مَا رَزَقْنَاكُمْ) (۱)

"تم ہمارے پاکیزہ رزق کو کھاؤ"

یابہ ارشاد الہی ہے :

(وَلَا تَنْسَ نَصِيحَةَ مِنَ الدُّنْيَا) (۲)

"اور دنیا میں اپنا حصہ بھول نہ جاؤ"

اور اسی طرح یہ بھی ارشاد ہے :

(قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ) (۳)

"پیغمبر آپ ان سے پوچھئے کہ کس نے اس زینت کو جس کو خدا نے اپنے بندوں کیلئے پیدا کیا ہے اور پاکیزہ رزق کو

حرام کر دیا ہے " خواہشات کے بارے میں اسلام نے یہ دوسرا نظریہ پیش کیا ہے جس کے اندر نہ اپنی خواہشات کی تکمیل کی کھلی چھوٹ ہے کہ جس کا جس طرح دل چاہے وہ اپنی خواہشات کی پیاس بجھاتا رہے اور کسی قاعدہ و قانون کے بغیر سر جھکا کر انہیں کے پیچھے چلتا رہے -
امام جعفر صادق نے فرمایا ہے :
(لاتدع النفس و هوأها فن هوأها رداها) (۴)
"اپنے نفس کو اسکے خواہشات کے اوپر نہ چھوڑ دو کیونکہ اسکے خواہشات میں اسکی پستی اور

-
- (۱) سورنہ طہ آیت ۸۱ -
(۲) سورنہ قصص آیت ۷۷ -
(۳) سورنہ اعراف آیت ۳۲ -
(۴) اصول کافی ج ۲ ص ۳۳۶ -

ذلت ہے " ان تمام پابندیوں اور سختیوں کے باوجود اسلام نے انسانی خواہشات کی تسلی کیلئے ایک نظام بنا کر خود بھی اس کے بیحد مواقع فراہم کئے ہیں جیسے اسلام نے جنسیات کو حرام قرار نہیں دیا ہے اور نہ اس سے منع کیا ہے اور نہ ہی اسے کوئی برائی پست کام کہا ہے بلکہ خود اسکی طرف رغبت دلائی ہے اور اسکی تاکید کی ہے البتہ اسکے لئے کچھ شرعی قواعد و ضوابط بھی بنائے ہیں اسی طرح مال سے محبت کرنے کو نہ اسلام منع کرتا ہے اور نہ اسے برائی کہا ہے بلکہ یہ تمام انسانوں کیلئے مباح ہے البتہ اسکے لئے بھی کچھ قواعد و قوانین مرتب کر دئے گئے ہیں تاکہ مالی یا جنسی خواہشات وغیرہ کی تسلی کیلئے ہر شخص کے سامنے مواقع موجود رہیں اور کوئی شخص بھی بے راہ روی کا شکار نہ ہونے پا ئے یہ خواہشات کے بارے میں اسلامی نظر یہ کا تیسرا نکتہ ہے۔

خواہشات کو قابو میں رکھنے کے لئے "عقل" کا کردار خواہشات کو بغاوت اور سرکشی سے روکنے اور ہر لحاظ سے انکی تکمیل سے منع کرنے اور اسی طرح انکی تسلی کی معقول حد بندی کیلئے انسانی عقل میدان عمل میں ہمیشہ فعال رہتی ہے اور شاید اسی لئے عربی زبان میں عقل کو عقل کہا جاتا ہے کہ عقل کسی کو لگام لگانے یا پھندے کو کہتے ہیں اور خدا نے عقل کو یہی ذمہ دار ہی سونپی ہے کہ وہ خواہشات کو لگام لگا کر اپنے قابو میں رکھے جیسا کہ رسول اسلام ﷺ نے ارشاد فرمایا ہے :
(ن العقل عقال من الجهل، والنفس مثل أخبث الدواب) (۱)
"عقل جہالت سے بچانے والی لگام ہے اور نفس خبیث ترین چو پائے کی طرح ہے " روایات میں اسی مضمون کی طرف کثرت سے اشارے موجود ہیں بطور نمونہ حضرت علی

-
- (۱) بحار الانوار ج ۱ ص ۱۱۷ -

کے مندرجہ ذیل اقوال ملاحظہ فرمائیں :
* (فکرک بھدیک لی الرشاد) (۱)
"تمہاری فکر تمہیں رشد و ہدایت کی طرف رہنمائی کرتی ہے "
* (للفوس خواطر للہوی، والعقول تزجر وتنہی) (۲)
"نفس کے اندر مختلف قسم کی خواہشات ابھرتی رہتی ہیں اور عقل ان سے منع کرتی رہتی ہے "
* (للقلوب خواطر سوء والعقول تزجر منها) (۳)
"دلوں کے اندر برے خیالات پیدا ہوتے ہیں اور عقل ان سے باز رکھتی ہے "
* (النفوس طلقۃ، لکن أیدی العقول تمسک اعتنھا) (۴)
"نفس تو بالکل آزاد ہوتے ہیں لیکن عقلوں کے ہاتھ انکی لگام تھامے رہتے ہیں "

* (ثمرۃ العقل مقت الدنيا وقمع الهوى) (۵)

"عقل کا پہل دنیا کی نا راضگی اور خو اہشات کی تاراجی ہے " مختصر یہ کہ انسانی زندگی میں اسکی عقل کا کار نامہ یہ ہے کہ وہ خواہشات کو اپنے محدود تقاضوں کے تحت کنٹرول کر تی ہے اور اس کی ہوس کو سرکشی اور بغاوت سے روکتی رہتی ہے اور انسان کو اس کی خو اہشات کی تکمیل میں بے لگام نہیں رہنے دیتی لہذا جس کی عقل جتنی کامل اور پختہ ہو تی ہے وہ اپنی خو اہشات پر اتنی ہی مہارت اور آسانی سے غلبہ حاصل کر لیتا ہے ۔

.....

(۱) غررالحکم ج ۲ ص ۵۸۔

(۲) تحف العقول ص ۹۶۔

(۳) غررالحکم ج ۲ ص ۱۲۱۔

(۴) غررالحکم ج ۱ ص ۱۰۹۔

(۵) غررالحکم ج ۲ ص ۳۲۳۔

حضرت علی :

(العقل الكامل قاهر الطبع السوء) (۱)

"عقل کا مل بری طبیعتوں پر غالب رہتی ہے "

اور یہی نہیں بلکہ خواہشات پر کنٹرول ہی انسان کی عقل سلیم کی پہچان ہے ۔

حضرت علی :

(حفظ العقل بمخالفة الهوى والعزوف عن الدنيا) (۲)

"خواہشات کی مخالفت اور دنیا سے بے رغبتی کے ذریعہ عقل محفوظ رہتی ہے "

امام محمد باقر :

(لا عقل كمخالفة الهوى) (۳)

"خواہشات کی مخالفت سے بہتر کوئی عقل نہیں ہے "

حضرت علی :

(من جانب هواه صح عقله) (۴)

"جس نے اپنی خواہشات سے کنارہ کشی اختیار کر لی اسکی عقل صحیح وسالم ہو جائے گی "

ان احادیث سے بھی یہ روشن ہوتا ہے کہ عقل اور خواہشات دونوں ہی انسان کی زندگی کے دو اہم ستون ہیں ان میں سے خواہشات، انسانی حیات کے سفینہ کی نقل و حرکت اور اسکی تعمیر و ترقی میں پتوار کا فریضہ ادا کرتے ہیں اور عقل اسکو بغاوت و سرکشی اور فتنہ و فساد کے خطرناک نشیب و فراز سے

.....

(۱) بحار الانوار ج ۷۸ ص ۹۔

(۲) غررالحکم ج ۱ ص ۳۴۵۔

(۳) بحار الانوار ج ۷۸ ص ۱۶۴۔

(۴) بحار الانوار ج ۱ ص ۱۶۰۔

نکال کر ساحل تک پہنچانے کی اہم ذمہ داری ادا کرتی ہے ۔۔۔ لہذا ہر انسان کے لئے جس طرح جسم و روح ضروری ہیں اسی طرح اس کے لئے ان دونوں کا وجود بھی ضروری ہے ۔

عقل اور دین

انسانی زندگی میں دین بھی وہی کردار ادا کرتا ہے جو عقل کا کر دار ہے یعنی جس طرح عقل ، خواہشات کو مختلف

طریقوں سے اپنے قابو میں رکھتی ہے اسی طرح دین بھی انہیں بہکنے سے بچاتا رہتا

ہے یعنی عقل اور دین کے اندر ہر طرح کی فکری اور عملی یکسانیت اور مطابقت پائی جاتی ہے کیونکہ دین ایک الہی

فطرت ہے جیسا کہ آیہ کریمہ میں ارشاد ہے :

(فطرة الله التي فطر الناس عليها لا تبديل لخلق الله ذلك الدين القيم) (۱)

"دین وہ فطرت الہی ہے جس پر اس نے انسانوں کو پیدا کیا ہے اور خلقت الہی میں کوئی تبدیلی نہیں ہوسکتی ہے یقیناً یہی سیدھا اور مستحکم دین ہے"

وہ فطرت جو انسان کے اوپر حکمراں ہوئی ہے اور عقل بھی اسی کے ساتھ ساتھ چلتی ہے وہ "دین" ہے جس کے ذریعہ اللہ تعالیٰ نے حیات بشری کو دوام بخشا اور حیات بشری کے ذریعہ اسے قائم و دائم فرمایا لہذا دین بھی خواہشات کو کنٹرول کرنے کے سلسلہ میں عقل کی امداد کرتا ہے اور خود بھی اسی ذمہ داری کو ادا کرتا ہے مختصر یہ کہ عقل اور دین ایک ہی سکے کے دو رخ ہیں۔

حضرت علی :

(العقل شرع من داخل، والشرع عقل من خارج) (۲)

"عقل بدن کی اندرونی شریعت اور شریعت بدن کے باہر موجود عقل کا نام ہے"

.....

(۱) سورنہ روم آیت ۳۰۔

(۲) کتاب جوان : آقا نے محمد تقی فلسفی ج ۱ ص ۲۶۵۔

امام موسیٰ کاظم :

(الله على الناس حجتين : حجة ظاهرة وحجة باطنة، فاما الظاهرة فالرسول والانباء والائمة (ع) واما الباطنة فالعقول) (۱)

"لوگوں پر خداوند عالم کی دو حجتیں (دلیلین) ہیں ایک ظاہری حجت اور دوسری پوشیدہ اور باطنی حجت و دلیل۔ ظاہری دلیل انبیاء اور ائمہ ہیں جبکہ باطنی حجت عقل ہے"

امام جعفر صادق کا ارشاد ہے :

(حجة الله على العباد النبي، والحجة فيما بين العباد وبين الله العقل) (۲)

"بندوں کے اوپر خداوند عالم کی حجت اسکے انبیاء ہیں اور خداوند عالم اور اسکے بندوں کے درمیان، عقل حجت ہے"

.....

(۱) بحار الانوار ج ۱ ص ۱۳۷۔

(۲) اصول کافی ج ۱ ص ۲۵۔

خواہشیں ! احادیث اہلبیت کی روشنی میں

عقل کے تین مراحل

انسانی زندگی میں عقل کے تین اہم کردار ہوتے ہیں :

۱۔ معرفت الہی۔

۲۔ خداوند عالم نے جو کچھ اپنے بندوں پر واجب کیا ہے اسکی اطاعت کرنا کیونکہ اللہ تعالیٰ کی صحیح معرفت کا نتیجہ

اسکی اطاعت اور بندگی کی صورت میں ظاہر ہوتا ہے۔

۳۔ تقوائے الہی: یہ خداوند عالم کی اطاعت و بندگی کا دوسرا رخ ہے کیونکہ خداوند عالم کی اطاعت و بندگی کی بھی دو قسمیں

ہیں۔

۱۔ واجبات کو بجالانا اور محرمات سے پرہیز کرنا اور تقویٰ درحقیقت نفس کو محرمات سے باز

رکھنے کا نام ہے۔ اور شاید مندرجہ ذیل روایت میں بھی عقل کے مذکورہ تینوں مرحلوں کی وضاحت موجود ہے:

رسول اکرم ﷺ:

(قَسَمَ الْعَقْلَ عَلَى ثَلَاثَةِ أَجْزَاءٍ، فَمَنْ كَانَتْ فِيهِ كَمَلُ عَقْلِهِ، وَمَنْ لَمْ تَكُنْ فِيهِ فَلَا عَقْلَ لَهُ: حَسَنُ الْمَعْرِفَةِ بِاللَّهِ عَزَّ وَجَلَّ، وَحَسَنُ الطَّاعَةِ لِلَّهِ، وَحَسَنُ الصَّبْرِ عَلَى أَمْرِهِ) (۱)

"عقل کے تین حصے کئے گئے ہیں لہذا جسکے اندر یہ تینوں حصے موجود ہوں اسکی عقل کامل ہے اور جسکے اندر یہ موجود نہ ہوں تو اسکے پاس عقل بھی نہیں ہے !

۱. حسن معرفت الہی (خداوند عالم کی بہتر بین شناخت و معرفت اور حجت آوری)۔

۲. اللہ کی بہترین اطاعت و بندگی ۔

۳. اسکے احکامات پر اچھی طرح صبر کرنا "

خدا کے احکام پر صبر کرنے کا دوسرا نام خواہشات پر قابو پانا ہے اور اس کو تقویٰ بھی کہا جاتا ہے کیونکہ خواہشات پر قابو پانا اور انہیں اپنے کنٹرول میں رکھنے کیلئے جتنا زیادہ صبر درکار ہے اتنا صبر کسی اور کام کیلئے درکار نہیں ہوتا ہے ۔

اب ان تینوں مراحل کی تفصیل ملاحظہ فرمائیں :

۱. معرفت اور حجت آوری

عقل کی پہلی ذمہ داری معرفت اور شناخت ہے کیونکہ اس دنیا کے حقائق اور اسرار سے پر دہ اٹھانے کا ذریعہ (آلہ) عقل ہی ہے اگرچہ اہل تصوف اسکے مخالف ہیں اور وہ عقل کی معرفت اور

(۱) بحار الانوار ج ۱ ص ۱۰۶۔

شناخت کے قائل ہی نہیں ہیں انکا کہنا ہے کہ اس دنیا کے حقائق اور خداوند عالم اور اسی طرح غیب کی معرفت کے بارے میں عقل کا کوئی دخل نہیں ہوتا ہے جبکہ اسلام عقل کی قوت تشخیص کا قائل ہے اور وہ اسے علم و معرفت کا ایک آلہ قرار دیتا ہے اور دنیا کے مادی یا غیر مادی تمام مقامات پر یا اس دنیا کے خالق یا واجبات اور محرقات جیسے تمام مسائل میں اس کی مزید تائید کرتا ہے ۔

رسول اکرم ﷺ اس سلسلہ میں یہ ارشاد فرمایا ہے :

(نماید رک الخیر کلہ فی العقل) (۱)

" ہر خیر کو عقل میں تلاش کیا جاسکتا ہے "

آپ ہی کا یہ ارشاد بھی ہے :

(استرشدوا العقل ترشدوا ولا تعصوه فتندموا) (۲)

"عقل سے رہنمائی حاصل کرو تو راستہ مل جائے گا اور اسکی نافرمانی نہ کرنا ورنہ شرمندگی اٹھانا پڑے گی "

حضرت علی :

(العقل أصل العلم وداعية الفہم) (۳)

"عقل ، علم کی بنیاد اور فہم (غور و فکر) کی طرف دعوت دینے والی ہے"

امام جعفر صادق :

(العقل دليل المؤمن) (۴)

(۱) تحف العقول ص ۵۴۔ بحار الانوار ج ۷۷ ص ۱۵۸۔

(۲) اصول کافی ج ۱ ص ۲۵۔

(۳) غرر الحکم ج ۱ ص ۱۰۲۔

(۴) اصول کافی ج ۱ ص ۲۵۔

"عقل مومن کی رہنما ہے"

دنیا کے حقائق اور اسرار و رموز کی معرفت کیلئے عقل کی قدر و قیمت اور اہمیت کیا ہے؟ اسکو روایات میں یوں بیان کیا گیا ہے: "خداوند عالم اپنے بندوں پر عقل کے ذریعہ ہی احتجاج (دلیل) پیش کریگا اور اسی کے مطابق ان کو جزا یا سزا دی جائیگی" اس مختصر سے جملہ کے ذریعہ انسانی زندگی میں عقل کی قدر و قیمت اور دین خدا میں اسکی اہمیت کا بخوبی

اندازہ لگایا جاسکتا ہے۔

امام موسیٰ کاظم :

(أَنَّ اللَّهَ عَلَى النَّاسِ حُجَّتَيْنِ حُجَّةٌ ظَاهِرَةٌ وَحُجَّةٌ بَاطِنَةٌ، فَأَمَّا الظَّاهِرَةُ فَالرَّسُلُ وَالْأَنْبِيَاءُ وَالْأئِمَّةُ (ع)، وَأَمَّا الْبَاطِنَةُ فَالْعُقُولُ) (۱)
"بندوں پر خداوند عالم کی دو حجتیں (دلیلین) ہیں ایک کھلی ہوئی اور ظاہر ہے اور دوسری پوشیدہ ہے ظاہری حجت اسکے رسول، انبیاء اور ائمہ ہیں اور پوشیدہ حجت کا نام عقل ہے"

آپ ہی کا یہ ارشاد گرامی ہے:

(ان الله عزوجل أكمل للناس الحجج بالعقول، وأفضىٰ لهم بالبيان، ودلهم على ربوبيته بالأدلة) (۲)
"خداوند عالم نے عقول کے ذریعہ لوگوں پر اپنی سب حجتیں تمام کردی ہیں اور بیان سے ان کی وضاحت فرمادی اور دلیلوں کے ذریعہ اپنی ربوبیت کی طرف ان کی رہنمائی کردی ہے"
لہذا عقل، انسان کے اوپر خداوند عالم کی حجت اور دلیل ہے جسکے ذریعہ وہ اپنے بندوں کا فیصلہ کرتا ہے اور اگر فہم و ادراک کی اسی صلاحیت کی بناء پر اسلام نے عقل کو اس اہمیت اور عظمت سے

.....

(۱) بحار الانوار ج ۱ ص ۱۳۷۔

(۲) بحار الانوار ج ۱ ص ۱۳۲۔

نہنوازا ہوتا تو وہ کبھی بھی حجت اور دلیل نہیں بن سکتی تھی اور اسکے مطابق فیصلہ ممکن نہیں تھا۔ یہی وجہ ہے کہ روایات میں آیا ہے کہ خداوند عالم عقل کے مطابق ہی جزا یا سزا دیگا۔

۲. اطاعت خدا

جب فہم و ادراک اور نظری معرفت کے میدان میں عقل کی اس قدر اہمیت ہے۔۔۔ تو اسی نظری معرفت کے نتیجہ میں عملی معرفت پیدا ہوتی ہے جسکی بنا پر انسان کیلئے کچھ واجبات کی ادائیگی اور محرمات سے پرہیز واجب ہوجاتا ہے۔ چنانچہ جس نظری معرفت کے نتیجہ میں عملی معرفت پیدا ہوتی ہے اسکا مطلب یہ ہے کہ انسان خداوند عالم کے مقام ربوبیت والوہیت کو پہچان لے اور اس طرح اسکی عبودیت اور بندگی کے مقام کی معرفت بھی پیدا کر لے اور جب انسان یہ معرفت حاصل کر لیتا ہے تو اس پر خداوند عالم کے احکام کی اطاعت و فرمانبرداری واجب ہوجاتی ہے۔ یہ معرفت، عقل کے خصوصیات میں سے ایک ہے اور یہی وہ معرفت ہے جو انسان کو خدا کے اوامر کی اطاعت اور نواہی سے پرہیز (واجبات و محرمات) کا ذمہ دار اور انکی ادائیگی یا مخالفت کی صورت میں جزا و سزا کا مستحق قرار دیتی ہے اور اگر معرفت نظری کے بعد یہ معرفت عملی نہ پائی جائے تو پھر انسان کے اوپر اوامر اور نواہی الہیہ نافذ (لاگو) نہیں ہوسکتے یعنی نہ اسکے اوپر کوئی ذمہ داری عائد ہوتی ہے اور نہ ہی اسکو جزا اور سزا کا مستحق قرار دیا جاسکتا ہے۔

اسی بیان کی طرف مندرجہ ذیل روایات میں اشارہ موجود ہے:

امام محمد باقر نے فرمایا ہے:

(لما خلق الله العقل استنطقه ثم قال له أقبِلْ فَأَقْبَلَ، ثُمَّ قَالَ لَهُ أَدْبِرْ فَأَدْبَرَ، ثُمَّ قَالَ لَهُ: وَعِزَّتِي وَجَلَالِي مَا خَلَقْتُ خَلْقًا هُوَ أَحَبُّ لِي

مَنْكَ، وَلَا أَكْمَلُكَ إِلَّا فِيمَنْ أَحَبَّ. أَمَانِي يَا كَأَنَّهُ يَأْكُأَنَّهُ وَيَا كَأَنَّ عَاقِبَ وَيَا كَأَنَّ أُثَيْبَ) (۱)

"یعنی جب پروردگار عالم نے عقل کو خلق فرمایا تو اسے گویا ہونے کا حکم دیا پھر اس سے فرمایا سامنے آ، تو وہ سامنے آگئی اسکے بعد فرمایا پیچھے ہٹ جا تو وہ پیچھے ہٹ گئی تو پروردگار نے اس سے فرمایا کہ میری عزت و جلالت کی قسم میں نے تجھ سے زیادہ اپنی محبوب کوئی اور مخلوق پیدا نہیں کی ہے اور میں تجھے اسکے اندر کامل کرونگا جس سے مجھے محبت ہوگی۔ یاد رکھ کہ میں صرف اور صرف تیرے ہی مطابق کوئی حکم دونگا اور تیرے ہی مطابق کسی چیز سے منع کرونگا اور صرف تیرے مطابق عذاب کرونگا اور تیرے ہی اعتبار سے ثواب دونگا"

امام جعفر صادق نے فرمایا:

(لما خلق الله عزوجل العقل قال له ادبر فادبر، ثم قال اقبل فاقبل، فقال وعزتي وجلالي ما خلقت خلقاً احسن منك، ياك امر وياك

انهي، ياك ائيب وياك اعاقب) (۲)

"جب اللہ تعالیٰ نے عقل کو پیدا کیا تو اس سے فرمایا واپس پلٹ جا تو وہ واپس پلٹ گئی اسکے بعد فرمایا سامنے آ، تو وہ

آگئی تو ارشاد فرمایا کہ میری عزت و جلالت کی قسم : میں نے تجھ سے زیادہ حسین و جمیل کوئی مخلوق پیدا نہیں کی ہے لہذا صرف اور صرف تیرے ہی مطابق امر و نہی کرونگا اور صرف اور صرف تیرے ہی مطابق ثواب یا عذاب دونگا" بعینہ یہی مضمون دوسری روایات میں بھی موجود ہے۔ (۳)

ان روایات میں اس بات کی طرف کنایہ و اشارہ پایا جاتا ہے کہ عقل، خداوند عالم کی مطیع

- (۱) اصول کافی ج ۱ ص ۱۰۰
 (۲) بحار الانوار ج ۱ ص ۹۶
 (۳) بحار الانوار ج ۱ ص ۹۷

و فرمانبردار مخلوق ہے کہ جب اسے حکم دیا گیا کہ سامنے آ، تو سامنے آگئی اور جب کہا گیا کہ واپس پلٹ جا تو وہ واپس پلٹ گئی۔

روایات میں اس طرح کے اشارے اور کنائے ایک عام بات ہے۔
 علم و عمل کے درمیان رابطہ کے بارے میں حضرت علی کا یہ ارشاد ہے:
 (العقل اذا علم عمل، و اذا عمل اخلص) (۱)

"عقل جب کوئی چیز جان لیتا ہے تو اس پر عمل کرتا ہے اور جب عمل کرتا ہے تو اسکی نیت خالص رہتی ہے" اللہ تعالیٰ کی اطاعت و بندگی اور اس کے احکامات کی فرمانبرداری میں عقل کیا کردار ادا کرتی ہے اس کے بارے میں اسلامی کتابوں میں روایات موجود ہیں جن میں سے ہم نمونے کے طور پر صرف چند روایات ذکر کر رہے ہیں۔
 رسول اکرم ﷺ

(العقل من أطاع الله) (۲)

"عقل وہ ہے جو خدا کا فرمانبردار ہو"

روایت ہے کہ نبی اکرم ﷺ سے سوال کیا گیا کہ عقل کیا ہے؟

قال: (العمل بطاعة الله، ان العمال بطاعة الله هم العقلاء)

"فرمایا : حکم خدا کے مطابق عمل کرنا، بیشک اطاعت خدا کے مطابق چلنے والے ہی صاحبان عقل ہیں" (۳)

- (۱) غرر الحکم ج ۱ ص ۱۰۱
 (۲) بحار الانوار ج ۱ ص ۱۶۰
 (۳) بحار الانوار ج ۱ ص ۱۳۱

امام جعفر صادق سے سوال کیا گیا کہ عقل کیا ہے؟ تو آپ نے فرمایا :
 "جس سے خداوند عالم (رحمن) کی عبادت کی جائے اور جنت حاصل کی جائے" راوی کہتا ہے کہ مینے عرض کیا کہ پھر

معاویہ کے اندر کیا تھا؟ فرمایا: وہ چال بازی اور شیطنت تھی" (۱)

حضرت علی: (اعقلکم اطوعکم) (۲)

"سب سے بڑا عقل وہ ہے جو سب سے زیادہ اطاعت گزار ہو"

امام جعفر صادق :

(العقل من كان ذلولاً عند اجابة الحق) (۳)

"عقل وہ ہے جو دعوت حق کو لبیک کہتے وقت اپنے کو سب سے زیادہ ذلیل سمجھے"

۳. خواہشات کے مقابلہ کے لئے صبر و تحمل (خواہشات کا دفاع)

یہ وہ تیسری فضیلت ہے جس سے خداوند عالم نے انسانی عقل کو نوازا ہے۔ اور یہ عقل کی ایک بنیادی اور دشوار گزار نیز اہم ذمہ داری ہے جیسا کہ ہم پہلے عرض کر چکے ہیں کہ اسکی یہ ذمہ داری اطاعت الہی کا ہی ایک دوسرا رخ تصور کی جاتی ہے بلکہ درحقیقت (واجبات پر عمل اور محرمات سے پرہیز) ہی اطاعت خدا کے مصداق ہیں اور ان کے درمیان صرف اتنا فرق ہے کہ پہلی صورت میں واجبات پر عمل کر کے اسکی اطاعت کی جاتی ہے اور دوسری صورت میں اسکی

حرام کردہ چیزوں سے پرہیز کر کے خواہشات سے اپنے نفس کو روک کر اور ان پر صبر کر کے اسکی فرمانبرداری کیجاتی ہے اس بنا پر عقل کی یہ ذمہ داری اور ڈیوٹی ہے کہ وہ خواہشات نفس کو اپنے قابو میں رکھے اور انہیں اس طرح اپنے ماتحت رکھے کہ وہ کبھی اپنا سر نہ اٹھا سکیں۔

(۱) بحار الانوار ج ۱ ص ۱۱۶۔

(۲) غرر الحکم ج ۱ ص ۱۷۹۔

(۳) بحار الانوار ج ۱ ص ۱۳۰۔

خواہشات نفس کو کنٹرول کرنے کے بارے میں عقل کی اس ڈیوٹی کے سلسلہ میں بیحد تاکید کی گئی ہے نمونہ کے طور پر حضرت علی کے مندرجہ ذیل اقوال حاضر خدمت ہیں:

* (العقل حسام قاطع) (۱)

"عقل (خواہشات کو) کاٹ دینے والی تیز شمشیر ہے"

* (قاتل هواک بعقلک) (۲)

"اپنی عقل کے ذریعہ اپنی خواہشات سے جنگ کرو"

* (للفوس خواطر للہوی، والعقول تزجر وتنہی) (۳)

"نفس کے اندر ہویٰ و ہوس کی بنا پر مختلف حالات پیدا ہوتے رہتے ہیں اور عقل ان سے منع کرتی ہے"

* (للقلوب خواطر سوء والعقول تزجر منہا) (۴)

"دلوں پر برے خیالات کا گذر ہوتا ہے تو عقل ان سے روکتی ہے"

* (العقل من غلب ہواہ، ولم یبع آخرتہ بدنیاء) (۵)

"عقل وہ ہے جو اپنی خواہش کا مالک ہو اور اپنی آخرت کو اپنی دنیا کے عوض فروخت نہ کرے"

* (العقل من بجر شہوتہ، وباع دنیاہ بآخرتہ) (۶)

"عقل وہ ہے جو اپنی شہوت سے بالکل دور ہو جائے اور اپنی دنیا کو اپنی آخرت کے عوض

(۱) نہج البلاغہ۔

(۲) گذشتہ حوالہ۔

(۳) تحف العقول ص ۹۶۔

(۴) غرر الحکم ج ۲ ص ۱۲۱۔

(۵) غرر الحکم ج ۱ ص ۱۰۴۔

(۶) غرر الحکم ج ۱ ص ۸۶۔

فروخت کر ڈالے"

* (العقل عدو لذتہ والجاہل عبد شہوتہ) (۱)

"عقل اپنی لذتوں کا دشمن ہوتا ہے اور جاہل اپنی شہوت کا غلام ہوتا ہے"

* (العقل من عصیٰ ہواہ فی طاعة ربہ) (۲)

"عقل وہ ہے جو اطاعت الہی کے لئے اپنی خواہش نفس (ہوس) کی مخالفت کرے"

* (العقل من غلب نوازع اہویتہ) (۳)

"عقل وہ ہے جو اپنے خواہشات کی لغزشوں پر غلبہ رکھے"

* (العقل من اُمت شہوتہ، والقوی من قمع لذتہ) (۴)

"عقل وہ ہے جو اپنی شہوت کو مردہ بنادے اور قوی وہ ہے جو اپنی لذتوں کا قلع قمع کر دے"

لہذا عقل کے تین مرحلے ہیں:

۱. معرفت خدا

۲. واجبات میں اسکی اطاعت

۳. جن خواہشات نفس اور محرّمات سے اللہ تعالیٰ نے منع کیا ہے ان سے پرہیز کرنا۔

اس باب (بحث) میں ہماری منظور نظر عقل کا یہی تیسرا کردار ہے یعنی اس میں ہم خواہشات کے مقابلہ کا طریقہ ان پر قابو حاصل کرنے نیز انہیں کنٹرول کرنے کے طریقے بیان کرینگے۔ لہذا اب آپ نفس کے اندر عقل اور خواہشات کے درمیان موجود خلفشار اور کشمکش کی تفصیل ملاحظہ فرمائیں:

- (۱) غررالحکم ج ۱ ص ۲۸۔
 (۲) غررالحکم ج ۲ ص ۸۷۔
 (۳) غررالحکم ج ۲ ص ۱۲۰۔
 (۴) غررالحکم ج ۲ ص ۵۸۔

عقل اور خواہشات کی کشمکش اور انسان کی آخری منزل کی نشاندہی عقل اور خواہشات کے درمیان جو جنگ بھڑکتی ہے اس سے انسان کے آخری انجام کی نشاندہی ہوجاتی ہے کہ وہ سعادت مند ہونے والا ہے یا بد بخت ؟

یعنی نفس کی اندرونی جنگ دنیا کے تمام لوگوں کو دو الگ الگ حصوں میں تقسیم کردیتی ہے :

۱. متقی

۲. فاسق و فاجر

اس طرح بشری عادات و کردار کی بھی دو قسمیں ہیں:

۱. تقویٰ و پرہیزگاری (نیک کردار)

۲. فسق و فجور (بد کردار)

تقویٰ یعنی خواہشات کے اوپر عقل کی حکومت اور فسق و فجور اور بد کرداری یعنی عقل کے اوپر خواہشات کا اندھا راج، لہذا اسی دوراے سے ہر انسان کی سعادت یا بدبختی کے راستے شمال و جنوب کے راستوں کی طرح ایک دوسرے سے بالکل جدا ہوجاتے ہیں اور اصحاب یمین (نیک افراد) اور اصحاب شمال (یعنی برے لوگوں) کے درمیان یہ جدائی بالکل حقیقی اور جوہری جدائی ہے جس میں کسی طرح کا اتصال ممکن نہیں ہے۔ اور یہ جدائی اسی دو رابے سے پیدا ہوتی ہے کیونکہ کچھ لوگ اپنی خواہشات پر اپنی عقل کو حاکم رکھتے ہیں لہذا وہ متقی، صالح اور نیک کردار بن جاتے ہیں اور کچھ اپنی عقل کی باگ ڈور اپنی خواہشات کے حوالہ کردیتے ہیں لہذا وہ فاسق و فاجر بن جاتے ہیں اس طرح اہل دنیا دو حصوں میں بٹے ہوئے ہیں کچھ کا راستہ خدا تک پہنچتا ہے اور کچھ جہنم کی آگ کی تہوں میں پہنچ جاتے ہیں۔

امیر المومنین نے اس بارے میں ارشاد فرمایا ہے:

(من غلب عقله هواه افلح، ومن غلب هواه عقله افتضح) (۱)

"جس کی عقل اسکی خواہشات پر غالب ہے وہ کامیاب و کامران ہے اور جسکی عقل کے اوپر اسکی خواہشات غلبہ پیدا کرلیں وہ رسوا و ذلیل ہوگیا"

آپ نے ہی یہ ارشاد فرمایا ہے:

(العقل صاحب جيش الرحمن، والهوى قائد جيش الشيطان والنفس متجاذبة بينهما، فأيهما يغلب كانت في حيزه) (۲)

"عقل لشکر رحمن کی سپہ سالار ہے اور خواہشات شیطان کے لشکر کی سردار ہیں اور نفس ان دونوں کے درمیان کشمکش اور کھنچائو کا شکار رہتا ہے چنانچہ ان میں جو غالب آجاتا ہے نفس اسکی ماتحت رہتا ہے"

اس طرح نفس کے اندر یہ جنگ جاری رہتی ہے اور نفس ان دونوں کے درمیان معلق رہتا ہے جب ان میں سے کوئی ایک اس جنگ کو جیت لیتا ہے تو انسان کا نفس بھی اسکی حکومت کے ماتحت چلاجاتا ہے اب چاہے عقل کامیاب ہوجائے یا خواہشات۔

حضرت علی :

(العقل والشهوة ضدان، مؤيد العقل العلم، مزین الشهوة الهوى، والنفس متنازعة بينهما، فأيهما قهر كانت في جانبه) (۳)

"عقل اور شہوت ایک دوسرے کی ضد ہیں عقل کا مددگار علم ہے اور شہوت کو زینت بخشنے والی چیز

- (۱) غررالحکم ج ۲ ص ۱۸۷۔
 (۲) غررالحکم ج ۱ ص ۱۱۳۔
 (۳) گذشتہ حوالہ۔

ہوس اور خواہشات ہیں اور نفس ان دونوں کے درمیان متذبذب رہتا ہے چنانچہ انمیں سے جو غالب آجاتا ہے نفس بھی اسی کی طرف ہوجاتا ہے"

یعنی نفس کے بارے میں عقل اور خواہشات کے درمیان ہمیشہ جھگڑا رہتا ہے چنانچہ انمیں سے جو غالب آجاتا ہے انسان کا نفس بھی اسی کا ساتھ دیتا ہے۔

ضعف عقل اور قوت ہوس
 شہوت (خواہشات) اور عقل کی وہ بنیادی لڑائی جسکے بعد انسان کی آخری منزل (سعادت و شقاوت) معین ہوتی ہے اس میں خواہشات کا پلڑا عقل کے مقابلہ میں کافی بھاری رہتا ہے جسکی وجہ یہ ہے کہ عقل فہم و ادراک کا ایک آلہ ہے جبکہ خواہشات جسم کے اندر انسان کو متحرک بنانے والی ایک مضبوط طاقت ہے۔ اور یہ طے شدہ بات ہے کہ عقل ہر قدم سوچ سمجھ کر اٹھاتی ہے لیکن اس کے باوجود بھی اسکو نفس کی قوت محرکہ نہیں کہاجاتا ہے۔

جبکہ خواہشات کے اندر انسان کو کسی کام پر اکسانے بلکہ بھڑکانے کے لئے اعلیٰ درجہ کی قدرت و طاقت وافر مقدار میں پائی جاتی ہے۔

حضرت علی نے فرمایا:

(کم من عقل اسیر عند ہوی امیر) (۱)

"کتنی عقلیں خواہشات کے آمرانہ پنجونمیں گرفتار ہیں"

خواہشات انسان کو لالچ اور دھوکہ کے ذریعہ پستیوں کی طرف لیجاتی ہیں اور انسان بھی ان کے ساتھ پھسلنا چلا جاتا ہے جبکہ عقل انسان کو ان چیزوں کی طرف دعوت دیتی ہے جن سے اسے نفرت ہے اور وہ انہیں پسند نہیں کرتا ہے۔

(۱) نہج البلاغہ حکمت ۲۱۱

امیر المومنین فرماتے ہیں:

(اگر ہ نفسک علی الفضائل، فان الرذائل انت مطبوع علیها) (۱)

"نیک کام کرنے کے لئے اپنے نفس کے اوپر زور ڈالو، کیونکہ برائیوں کی طرف تو تم خود بخود جاتے ہو"

کیونکہ خواہشات کے مطابق چلتے وقت راستہ بالکل مزاج کے مطابق گویا ڈھلان دار ہوتا ہے لہذا وہ اسکے اوپر بآسانی پستی کی طرف اترتا چلاجاتا ہے لیکن کمالات اور اچھائیوں میں کیونکہ انسان کا رخ بلند یونکی طرف ہوتا ہے لہذا اس صورت میں ایک کو زحمت اور مشقت کا سامنا کرنا پڑتا ہے یہی وجہ ہے کہ عقل اور شہوت کے درمیان جو بھی جنگ چھڑتی ہے اس میں شہوتیں اپنے تمام لائو لشر اور بھر پور قدرت و طاقت اور اثرات کے ساتھ میدان میں اترتی ہیں اور اسکے سامنے عقل کمزور پڑجاتی ہے۔

اور اکثر اوقات جب عقل اور خواہشات کے درمیان مقابلہ کی نوبت آتی ہے تو عقل کو ہتھیار ڈالنا پڑتے ہیں کیونکہ وہ اسکے اوپر اس طرح حاوی ہوجاتی ہیں کہ اسکو میدان چھوڑنے پر مجبور کردیتی ہیں اور اسکا پورا کنٹرول اپنے ہاتھ میں لیکر اسے بالکل لاچار بنا دیتی ہیں۔

(۱) مستدرک وسائل الشیعہ ج ۲ ص ۳۱۰۔

خواہشیں ! احادیث اہلبیت کی روشنی میں

عقل کے لشکر

پروردگار عالم نے انسان کے اندر ایک مجموعہ کے تحت کچھ ایسی قوتیں ، اسباب اور ذرائع جمع کر دیے ہیں جو مشکل مرحلوں میں عقل کی امداد اور پشت پناہی کا فریضہ انجام دیتے ہیں اور نفس کے اندر یہ خیر و برکت کا مجموعہ انسان کی فطرت ، ضمیر اور نیک جذبات (عواطف) کے عین مطابق ہے اور اس مجموعہ میں خواہشات کے مقابلہ میں انسان کو تحریک کرنے کی تمام صلاحیتیں پائی جاتی ہیں

اور یہ خواہشات اور ہوس کو روکنے اور ان پر قابو پانے اور خاص طور سے ہوی و ہوس کو کچلنے کے لئے عقل کی معاون ثابت ہوتی ہیں۔

کیونکہ (جیسا کہ ہم بیان کر چکے ہیں) عقل تو فہم و ادراک اور علم و معرفت کا ایک آلہ ہے۔ جو انسان کو چیزوں کی صحیح تشخیص اور افہام و تفہیم کی قوت عطا کرتا ہے اور تنہا اسکے اندر خواہشات کے سیلاب کو روکنے کی صلاحیت نہیں پائی جاتی ہے لہذا ایسے مواقع پر عقل خواہشات کو کنٹرول کرنے اور ان پر قابو پانے کے لئے ان اسباب اور ذرائع چہ سہارا لیتی ہے جو خداوند عالم نے انسان کے نفس کے اندر ودیعت کئے ہیں اور اس طرح عقل کیلئے خواہشات کا مقابلہ اور انکا دفاع کرنے کی قوت پیدا ہو جاتی ہے لہذا ان اسباب کے پورے مجموعہ کو اسلامی اخلاقیات اور تہذیب و تمدن کی زبان میں عقل کے لشکروں کا نام دیا گیا ہے جو ہر اعتبار سے ایک اسم بامسمیٰ ہے۔

نمونہ کے طور پر اسکی چند مثالیں ملاحظہ فرمائیں:

کبھی کبھی انسان مال و دولت کی محبت کے جذبہ کے دبائو میں آکر غلط اور ناجائز راستوں سے دولت اکٹھا کرنے لگتا ہے کیونکہ ہر انسان کے اندر کسی نہ کسی حد تک مال و دولت کی محبت پائی جاتی ہے مگر بسا اوقات وہ اس میں افراط سے کام لیتا ہے۔ ایسے مواقع پر انسانی عقل ہر نفس کے اندر موجود "عزت نفس" کے ذخیرہ سے امداد حاصل کرتی ہے چنانچہ جہاں تو بین اور ذلت کا اندیشہ ہوتا ہے عزت نفس اسے وہاں سے دولت حاصل کرنے سے روک دیتی ہے اگرچہ اس میں کوئی شک و شبہ نہیں ہے کہ جس جگہ بھی تو بین اور ذلت کا خطرہ ہوتا ہے عقل اسکو اس سے اچھی طرح آگاہ کر دیتی ہے لیکن پھر بھی ایسے مواقع پر مال و دولت سمیٹنے سے روکنے کے لئے عقل کی رہنمائی تنہا کافی نہیں ہے بلکہ اسے عزت نفس کا تعاون درکار ہوتا ہے جسکو حاصل کر کے وہ حب مال کی ہوس اور جذبہ کا مقابلہ کرتی ہے۔

۲۔ جنسی خواہشات انسان کے اندر سب سے زیادہ قوی خواہشات ہوتی ہیں اور ان کے دبائو کے بعد انسان اپنی جنسی جذبات کی تسلی کے لئے طرح طرح کے غلط اور حرام راستوں پر دوڑتا چلا جاتا ہے اور اس میں بھی کوئی شک و شبہ نہیں ہے کہ ایسے اکثر حالات میں عقل جنسی بے راہ روی کے غلط مقامات کا بخوبی مقابلہ نہیں کر پاتی اور اسے صحیح الفطرت انسان کے نفس کے اندر موجود ایک اور فطری طاقت یعنی عفت نفس (پاک دامنی) کی مدد حاصل کرنا پڑتی ہے۔ چنانچہ جب انسان کے سامنے اس کی عفت اور پاکدامنی کا سوال پیدا ہوتا ہے تو پھر وہ اس بری حرکت سے رک جاتا ہے۔

۳۔ کبھی کبھی انسان کے اندر سربلندی ، انانیت اور غرور و تکبر کا اتنا مادہ پیدا ہو جاتا ہے کہ وہ اپنے سامنے دوسروں کو بالکل ذلیل اور پست سمجھنے لگتا ہے اور یہ ایک ایسی صفت ہے جس کو عقل ہر اعتبار سے برا سمجھتی ہے اسکے باوجود جب تک عقل ، نفس کے اندر خداوند عالم کی ودیعت کردہ قوت تواضع سے امداد حاصل نہ کرے وہ اس غرور و تکبر کا مقابلہ نہیں کر سکتی ہے۔

۴۔ کبھی کبھی انسان اپنے نفس کے اندر موجود ایک طاقت یعنی غیظ و غضب اور غصہ کا شکار ہو جاتا ہے جسکے نتیجے میں وہ دوسروں کی توہین اور بے عزتی کرنے لگتا ہے۔ چنانچہ یہ کام عقل کی نگاہ با بصیرت میں کتنا ہی قبیح اور برا کیوں نہ ہو اسکے باوجود عقل صرف اور صرف اپنے بل بوتے پر انسان کے ہوش و حواس چھین لینے والی اس طاقت کا مقابلہ کرنے سے معذور ہے لہذا ایسے مواقع پر عقل ، عام طور سے انسان کے اندر موجود ، رحم و کرم کی فطری قوت و طاقت کو سہارا بناتی ہے کیونکہ اس صفت (رحم و کرم) میں غصہ کے برابر یا بلکہ اس سے کچھ زیادہ ہی قوت اور صلاحیت پائی جاتی ہے یہی وجہ ہے کہ انسان غصہ کی بنا پر کوئی جرم کرنا چاہتا ہے تو رحم و کرم کی مضبوط زنجیریں اسکے ہاتھوں کو جکڑ لیتی ہیں۔

۵۔ اسی طرح انسان اپنی کسی اور خواہش کے اشارہ پر چلتا ہوا خداوند عالم کی معصیت اور گناہ کے راستوں پر چلنے لگتا ہے تب عقل اسکو "خوف الہی" کے سہارے اس گناہ سے بچا لیتی ہے۔
اس قسم کی اور بے شمار مثالیں موجود ہیں جن میں سے مذکورہ مثالیں ہم نے صرف وضاحت کے لئے بطور نمونہ پیش کر دی ہیں ان کے علاوہ کسی وضاحت کے بغیر کچھ اور مثالیں ملاحظہ فرمائیں۔
جیسے نمک حرامی کے مقابلہ میں شکر نعمت، بغض و حسد کے مقابلہ کے لئے پیار و محبت اور مایوسی کے مقابلہ میں رجاء و امید کی مدد حاصل کرتی ہے۔

لشکر عقل سے متعلق روایات

معصومین کی احادیث مینفس کے اندر موجود پچھتر صفات کو عقل کا لشکر کہا گیا ہے جن کا کام یہ ہے کہ یہ ان دوسری پچھتر صفات کا مقابلہ کرتی ہیں جنہیں خواہشات اور ہوس یا حدیث کے مطابق جہل کا لشکر کہا جاتا ہے۔
چنانچہ نفس کے اندر یہ دونوں متضاد صفتیں درحقیقت نفس کے دو اندرونی جنگی محاذوں کی صورت اختیار کر لیتے ہیں جن میں ایک محاذ پر عقل کی فوجناور دوسری جانب جہل یا خواہشات کے لشکروں کے درمیان مسلسل جنگ کے شعلے بھرتے رہتے ہیں۔

علامہ مجلسی (رح) نے اپنی کتاب بحار الانوار کی پہلی جلد میں اس سے متعلق امام جعفر صادق اور امام موسی کاظم سے بعض روایات نقل کی ہیں جن کو ہم ان کی سند کے ساتھ ذکر کر رہے ہیں تاکہ آئندہ ان کی وضاحت میں آسانی رہے۔

پہلی روایت

سعد اور حمیری دونوں نے برقی سے انہوں نے علی بن حدید سے انہوں نے سماعہ سے یہ روایت نقل کی ہے کہ وہ فرماتے ہیں کہ: میں امام جعفر صادق کی خدمت میں گیا تھا اور اس وقت آپ کی خدمت میں کچھ آپ کے چاہنے والے بھی حاضر تھے عقل اور جہل کا تذکرہ درمیان میں آگیا تو امام جعفر صادق نے ارشاد فرمایا کہ: عقل اور اسکے لشکر کو اور جہل اور اسکے لشکر کو پہچان لو تو ہدایت پا جاؤ گے۔ سماعہ کہتے ہیں کہ: مینے عرض کی میں آپ پر قربان، جتنا آپ نے ہمیں سکھا دیا ہے ہم تو اتنا ہی جانتے ہیں تو امام جعفر صادق نے فرمایا کہ خداوند عالم نے اپنی روحانی مخلوقات میں اپنے نور کے عرش کے دائیں حصہ سے جس مخلوق کو سب سے پہلے پیدا کیا ہے وہ عقل ہے پھر اس سے فرمایا سامنے آ: تو وہ سامنے حاضر ہو گئی پھر ارشاد فرمایا: واپس پلٹ جا تو وہ واپس پلٹ گئی، تو ارشاد الہی ہوا، میں نے تجھے عظیم خلقت سے نوازا ہے اور تجھے اپنی تمام مخلوقات پر شرف بخشا ہے پھر آپ نے فرمایا: کہ پھر خداوند عالم نے جہل کو ظلمتوں کے کھاری سمندر سے پیدا کیا اور اس سے فرمایا کہ پلٹ جا تو وہ پلٹ گیا پھر فرمایا: سامنے آ: تو اس نے اطاعت نہیں کی تو خداوند عالم نے اس سے فرمایا: تو نے غرور و تکبر سے کام لیا ہے؟ پھر (خدا نے) اس پر لعنت فرمائی۔ اسکے بعد عقل کے پچھتر لشکر قرار دئے جب جہل نے عقل کے لئے یہ عزت و تکریم اور عطا دیکھی تو اسکے اندر عقل کی دشمنی پیدا ہو گئی تو اس نے عرض کی اے میرے پروردگار، یہ بھی میری طرح ایک مخلوق ہے جسے تو نے پیدا کر کے عزت اور طاقت سے نوازا ہے۔ اور میں اسکی ضد ہوں جبکہ میرے پاس کوئی طاقت نہیں ہے لہذا جیسی فوج تو نے اسے دی ہے مجھے بھی ایسی ہی زبردست فوج عنایت فرما۔ تو ارشاد الہی ہوا: بالکل (عطا کرونگا) لیکن اگر اسکے بعد تو نے میری نافرمانی کی تو میں تجھے تیرے لشکر سمیت اپنی رحمت سے باہر نکال دوں گا اس نے کہا مجھے منظور ہے تو خداوند عالم نے اسے بھی پچھتر لشکر عنایت فرمائے۔ چنانچہ عقل اور جہل کو جو الگ الگ پچھتر لشکر عنایت کئے گئے انکی تفصیل یہ ہے:

خیر، عقل کا وزیر ہے اور اسکی ضد شر کو قرار دیا جو جہل کا وزیر ہے۔

ایمان کی ضد کفر

تصدیق کی ضد انکار

رجاء (امید) کی ضد مایوسی

عدل کی ضد ظلم و جور

رضا (خشنودی) کی ضد ناراضگی

شکر کی ضد کفر (ناشکری)

لالچ کی ضد یاس

توکل کی ضد حرص

رافت کی ضد غلظت؟
 رحمت کی ضد غضب
 علم کی ضد جہل
 فہم کی ضد حماقت
 عفت کی ضد بے غیرتی
 زہد کی ضد رغبت (دلچسپی)
 قرابت کی ضد جدائی
 خوف کی ضد جرأت
 تواضع کی ضد تکبر
 محبت کی ضد تسرع (جلد بازی)؟
 علم کی ضد سفاہت
 خاموشی کی ضد بکواس
 سر سپردگی کی ضد استکبار
 تسلیم (کسی کے سامنے تسلیم ہونا) کی ضد سرکشی
 عفو کی ضد کینہ
 نرمی کی ضد سختی
 یقین کی ضد شک
 صبر کی ضد جزع فزع (بے صبری کا اظہار کرنا)
 خطا پر چشم پوشی (صفح) کی ضد انتقام
 غنی کی ضد فقر
 تفکر کی ضد سہو
 حافظہ کی ضد نسیان
 عطوفت کی ضد قطع (تعلق)
 قناعت کی ضد حرص
 مواسات کی ضد محروم کرنا (کسی کا حق روکنا)
 مودت کی ضد عداوت
 وفا کی ضد غداری
 اطاعت کی ضد معصیت
 خضوع کی ضد اظہار سر بلندی
 سلامتی کا ضد بلائ
 حب کی ضد بغض
 صدق کی ضد کذب
 حق کی ضد باطل
 امانت کی ضد خیانت
 اخلاص کی ضد ملاوٹ
 نکاوت کی ضد کند ذہنی
 فہم کی ضد ناسمجھی
 معرفت کی ضد انکار
 مدارات کی ضد رسوا کرنا
 سلامت کی ضد غیب
 کتمان کی ضد افشا (ظاہر کر دینا)
 نماز کی ضد اسے ضائع کرنا
 روزہ کی ضد افطار

جہاد کی ضد بز دلی (دشمن سے پیچھے ہٹ جانا)

حج کی ضد عہد شکنی

راز داری کی ضد فاش کرنا

والدین کے ساتھ نیکی کی ضد عاق والدین

حقیقت کی ضد ریا

معروف کی ضد منکر

ستر (پوشش) کی ضد برہنگی

تقیہ کی ضد ظاہر کرنا

انصاف کی ضد حمیت

ہوشیاری کی ضد بغاوت

صفائی کی ضد گندگی

حیاء کی ضد بے حیائی

قصد (استقامت) کی ضد عدوان

راحت کی ضد تعب (تھکن)

آسانی کی ضد مشکل

برکت کی ضد بے برکتی

عافیت کی ضد بلا

اعتدال کی ضد کثرت طلبی

حکمت کی ضد خواہش نفس

وقار کی ضد ہلکا پن

سعادت کی ضد شقاوت

توبہ کی ضد اصرار (برگناہ)

استغفار کی ضد اغترار (دھوکہ میں مبتلا رہنا)

احساس ذمہ داری کی ضد لاپرواہی

دعا کی ضد یعنی غرور و تکبر کا اظہار

نشاط کی ضد سستی

فرح (خوشی) کی ضد حزن

الفت کی ضد فرقت (جدائی)

سخاوت کی ضد بخل

پس عقل کے لشکروں کی یہ ساری صفیں صرف نبی یا نبی کے وصی یا اسی بندنہ مومن میں ہی جمع ہوسکتی ہیں جس کے قلب کا اللہ نے ایمان کے لئے امتحان لے لیا ہو! البتہ ہمارے بقیہ چاہنے والوں میں کوئی ایسا نہیں ہے جسمینان لشکروں کی بعض صفتیں نہ پائی جائیں یہاں تک کہ جب وہ انہیں اپنے اندر کامل کر لے اور جہل کے لشکر سے چھٹکارا پا لے تو وہ بھی انبیاء اور اوصیاء کے اعلیٰ درجہ میں پہنچ جائے گا بلاشبہ کامیابی عقل اور اسکے لشکر کی معرفت اور جہل نیز اس کے لشکر سے دوری کے ذریعہ حاصل ہوتی ہے۔ خداوند عالم ہمیں اور خصوصیت سے تم لوگوں کو اپنی اطاعت اور رضا کی توفیق عطا فرمائے۔ (۱)

دوسری روایت

ہشام بن حکم نے یہ روایت امام موسیٰ کاظم سے نقل کی ہے اور شیخ کلینی (رہ) نے اسے اصول کافی میں تحریر کیا ہے

اور اسی سے علامہ مجلسی (رہ) نے اپنی کتاب بحار الانوار میں نقل کیا ہے۔ (۲)

یہ روایت چونکہ کچھ طویل ہے لہذا ہم صرف بقدر ضرورت اسکا اقتباس پیش کر رہے ہیں:

امام موسیٰ کاظم نے فرمایا: اے ہشام عقل اور اسکے لشکروں کو اور جہل اور اسکے لشکروں کو پہچان لو اور ہدایت یافتہ

لوگوں میں سے ہوجائو: ہشام نے عرض کی ہمیں تو صرف وہی معلوم ہے جو آپ نے سکھادیا ہے تو آپ نے فرمایا: اے ہشام

بیشک خداوند عالم نے عقل کو پیدا کیا ہے اور اللہ کی سب سے پہلی مخلوق ہے۔ پھر عقل کے لئے پچھتر لشکر قرار دئے

چنانچہ عقل کو جو پچھتر لشکر دئے گئے وہ یہ ہیں:
 خیر، عقل کا وزیر اور شر، جہل کا وزیر ہے
 ایمان، کفر
 تصدیق، تکذیب
 اخلاص، نفاق
 رجا، ناامیدی
 عدل، جور
 خوشی، ناراضگی

(۱) بحار الانوار ج ۱ ص ۱۰۹-۱۱۱ کتاب العقل والجہل۔
 (۲) اصول کافی جلد ۱ ص ۲۳-۲۴، بحار الانوار جلد ۱ ص ۱۰۹۔

شکر، کفران (ناشکری)

طمع رحمت، رحمت سے مایوسی

توکل، حرص

نرم دلی، قساوت قلب

علم، جہل

عفت، بے حیائی

زہد، دنیا پرستی

خوش اخلاقی، بد اخلاقی

خوف، جرأت

تواضع، کبر

صبر، جلدبازی

ہوشیاری، بے وقوفی

خاموشی، حذر

سرسپردگی، استکبار

تسلیم، اظہار سر بلندی

عفو، کینہ

رحمت، سختی

یقین، شک

صبر، بے صبری (جزع)

عفو، انتقام

استغنا (مالداری)، فقر

تفکر، سہو

حفظ، نسیان

صلہ رحم، قطع تعلق

قناعت، بے انتہالالچ

مواسات، نہ دینا (منع)

مودت، عداوت

وفاداری، غداری

اطاعت، معصیت

خضوع، اظہار سر بلندی

صحت، (سلامتی) بلائ
 فہم، غبی ہونا (کم سمجھی)
 معرفت، انکار
 مدارات، رسوا کرنا
 سلامة الغیب، حیلہ و فریب
 کتمان (حفظ راز)، افشائ
 والدین کے ساتھ حسن سلوک، عاق ہونا
 حقیقت، ریا
 معروف، منکر
 تقیہ، ظاہر کرنا
 انصاف، ظلم
 خود سے دور کرنا، حسد
 صفائی، گندگی
 حیاء، وقاحت
 میانہ روی، اسراف
 راحت و آسانی، زحمت (تھکن)
 سہولت، مشکل
 عاقبت، بلا
 اعتدال، کثرت طلبی
 حکمت، ہوی
 وقار، ہلکا پن
 سعادت، شقاوت
 توبہ، اصرار بر گناہ
 اصرار، خوف
 دعا، غرور و تکبر کی بنا پر (دعا سے) دور رہنا
 نشاط، سستی
 خوشی، حزن
 الفت، جدائی
 سخاوت، بخل
 خشوع، عجب
 سچائی، جغلخوری
 استغفار، اغترار (دھوکہ میں مبتلا رہنا)
 زیرکی، حماقت

اے ہشام! یہ خصلتیں صرف اور صرف کسی نبی یا وصی اور یا اس بندنہ مومن کے دل میں ہی جمع ہوسکتی ہیں جس کے قلب کو خداوند عالم نے ایمان کے لئے آزما لیا ہو لیکن دوسرے تمام مومنین میں کوئی ایسا نہیں ہے جس میں عقل کے لشکروں کے بعض صفات نہ پائے جاتے ہوں اور اگر وہ اپنی عقل کو کامل کر لے اور جہل کے لشکروں سے چھٹکارا حاصل کر لے تو پھر وہ بھی انبیاء اور اوصیا نے الہی کے درجہ میں پہنچ جائے گا اللہ ہم اور تم کو بھی اپنی اطاعت کی توفیق عنایت فرمائے۔

روایت کی مختصر وضاحت:

عقل و جہل کی مذکورہ روایات میں متعدد غور طلب نکات پائے جاتے ہیں جن میں سے بعض نکات کی وضاحت کی جا رہی ہے۔

۱. ان روایات کو دیکھنے کے بعد اندازہ ہوتا ہے کہ قرآن و احادیث کی طرح ان روایات میں بھی کنایہ دار اور رمزیہ زبان

استعمال ہوئی ہے خاص طور سے انسان کی خلقت کے بارے میں کنایات و اشارات کا پہلو بہت ہی زیادہ روشن ہے لہذا روایات اور ان کے معانی و مفہیم کو سمجھنے کے لئے حدیث فہمی کے ذوق سلیم کی ضرورت ہے۔
 ۲۔ دونوں روایات سے ہمیں یہ معلوم ہوتا ہے کہ جب خداوند عالم نے واپس پلٹنے (ادبار) کا حکم دیا تو عقل و جہل دونوں نے اسکی اطاعت کر لی لیکن جب خداوند عالم نے سامنے آنے کا حکم دیا تو اس موقع پر صرف اور صرف عقل نے اطاعت کی اور جہل نے حکم خدا سے سرپیچی کرتے ہوئے سامنے آنے سے انکار کر دیا۔
 ان روایات میں جہل سے مراد خواہشات نفس ہیں جیسا کہ ان دونوں روایات سے یہی اندازہ ہوتا ہے کیونکہ ان دونوں میں ہی جہل کو عقل کی ضد قرار دیا گیا ہے۔

میرا خیال تو یہ ہے (اگر چہ خدا بہتر جانتا ہے) کہ یہاں (ادبار) واپس جانے کے حکم سے مراد حکم تکوینی ہے جس کی طرف اس آیہ کریمہ میں اشارہ موجود ہے:
 (واذا قضیٰ امرأ فانما یقول لہ کن فیکون) (۱)

"اور جب کسی امر کا فیصلہ کر لیتا ہے تو صرف "کن" کہتا ہے اور وہ چیز ہوجاتی ہے "
 اس حکم الہی کی پیروی اور پابندی میں عقل اور خواہشات حتیٰ کہ پوری کائنات سبھی اس اعتبار سے مشترک ہیں کہ جب خداوند عالم کوئی حکم دیتا ہے تو وہ سبھی اسکی اطاعت کرتے ہیں۔

(نما قولنا لشیء ذا أردناہ أن نقول لہ کن فیکون) (۲)

"ہم جس چیز کا ارادہ کر لیتے ہیں اس سے فقط اتنا کہتے ہیں کہ ہوجا اور وہ ہوجاتی ہے "
 (سبحانہ ذا قضیٰ امرأ فنما یقول لہ کن فیکون) (۳)

"ادہ پاک و بے نیاز ہے جب کسی بات کا فیصلہ کر لیتا ہے تو اس سے کہتا ہے کہ ہوجا اور وہ چیز ہوجاتی ہے "
 چنانچہ جس طرح عقل اور اسکی لشکر خداوند عالم کے حکم تکوینی کی اطاعت کرتے ہیں اسی طرح خواہشات نفس نے بھی اسکی حکم کے مطابق عمل کیا ہے لیکن سامنے آنے کا حکم اور اسکی مقابلہ میں ادبار (واپس جانے) کا حکم اور ہوائے نفس کا اس معاملہ میں عقل کی مخالفت کرنا یہ دونوں اس بات کا قرینہ ہیں کہ اس حکم سے احکام (وامر) تشریحی مراد ہیں اور یہی وہ احکام شرعی ہیں جن میں عقل

(۱) سورنہ بقرہ آیت ۱۱۷۔

(۲) سورنہ نحل آیت ۴۰۔

(۳) سورنہ مریم آیت ۳۵۔

اطاعت کرتی ہے اور ہوائے نفس انکی مخالفت کرتی ہے۔

۳۔ ان دونوں روایات سے یہ اندازہ ہوتا ہے کہ عقل اور خواہشات کو دو الگ الگ مادوں سے بنایا گیا ہے -
 جیسا کہ روایات میں بھی ہے کہ عقل خدا کی روحانی مخلوق ہے جس کو خداوند عالم نے اپنے نور اور عرش کے دائیں حصہ سے خلق کیا ہے جبکہ جہل (خواہشوں) کو خداوند عالم نے تاریکیوں کے کھاری سمندر سے پیدا کیا ہے اگر چہ حتمی طور پر ہم یہ نہیں کہہ سکتے ہیں کہ عقل اور خواہشات کا پہلا مادہ (عنصر اولیہ) کیا ہے کیونکہ اسکا علم تو صرف انہیں بستنیوں کے پاس ہے جنہیں خداوند عالم نے تاویل احادیث کا علم ودیعت فرمایا ہے لیکن پھر بھی ان دونوں روایات کے مطابق اس بات میں کوئی شک و شبہ باقی نہیں رہ جاتا کہ عقل کا اصل مواد اور عنصر (پہلا میٹیریل) فہم و ادراک اور معرفت سے مشتق ہے جو کہ اللہ تعالیٰ کا ہی ایک نور ہے خواہشات کا اصل مواد اور عنصر اس فہم و ادراک اور معرفت سے خالی ہے بلکہ خواہشات تو حاجتوں اور مطالبات کی تاریکیوں کا ایک ایسا مجموعہ ہیں جن کے درمیان سے فہم و ادراک کا گذر نہیں ہوتا جبکہ عقل تہ درتہ فہم اور فراستوں کے مجموعہ کا نام ہے اور یہ دونوں خداوند عالم کی طرف سے انسان کی شخصیت کے بنیادی محور قرار دئے گئے ہیں؟

۴۔ روایت میں یہ بھی آیا ہے کہ جب عقل نے دونوں احکام کی اطاعت کر لی تو خداوند عالم نے اسکا احترام کیا اور اسے عزت بخشی لیکن جہل نے کیونکہ خدا کے حکم کی مخالفت کی تھی لہذا اللہ تعالیٰ نے اس پر لعنت فرمائی اور لعنت یعنی رحمت خدا سے دور ہوجانا اور اسکی بارگاہ سے جھڑک دیا جانا، گویا روایت یہ بتا رہی ہے کہ انسان کی شخصیت کے دو بنیادی محور اور مرکز ہیں انہیں سے ایک اسے خداوند عالم سے قریب کرتا ہے تو دوسرا محور اسکو خدا سے دور کر دیتا ہے اور یہ دونوں محور اور مرکز یعنی عقل اور خواہشات انسان کو بالکل دو متضاد زاویوں (راستوں اور مقاصد) کی طرف

کہینچتے ہیں کیونکہ خدا نے انکو اسی طرح پیدا کیا ہے چنانچہ عقل انسان کو خدا کی طرف لیجاتی ہے۔ اور خواہشات اسے خداوند عالم سے دور کرتے رہتے ہیں۔

۵۔ دونوں روایات میں اس بات کا تذکرہ ہے کہ جب خداوند عالم نے عقل کو ۷۵ لشکر عنایت فرمائے اور جہل نے بارگاہ الہی میں اپنی کمزوری کی فریاد کی تو خداوند عالم نے اسے بھی اتنے ہی لشکر عنایت فرمادئے لیکن اس کے بعد اس سے یہ فرمایا:

(فَأَنْ عَصِيَتْ بَعْدَ ذَلِكَ أُخْرَجَتْكَ وَجُنْدِكَ مِنْ رَحْمَتِي)

"اب اگر اسکے بعد تو نے میری نافرمانی کی تو میں تجھے تیرے لشکر سمیت اپنی رحمت کے دائرہ سے باہر نکال دوں گا" ہم اپنے قارئین کو ایک بار پھر یاد دلانا چاہتے ہیں کہ ان روایات میں اشارہ اور کنایہ کی زبان استعمال ہوئی ہے لہذا ضروری نہیں ہے کہ یہ گفتگو واقعاً خداوند عالم اور عقل و جہل کے درمیان ہوئی ہو بلکہ ہم تو صرف اتنا کہہ سکتے ہیں کہ یہ روایت اسلامی نظریہ کے مطابق خواہشات کی قدر و قیمت اور اہمیت پر عمیق روشنی ڈالتی ہے یعنی روایت میں جہاں یہ ذکر کیا گیا ہے کہ عقل کی خصوصیت یہ ہے کہ وہ خداوند عالم سے قریب کرتی ہے اور خواہشات خدا سے دور کرتے ہیں۔ وہیں روایت میں یہ صراحت بھی موجود ہے کہ اگر خواہشات، خدا کی معصیت نہ کریں تو وہ خدا کی رحمت کے مستحق رہتے ہیں لیکن جب یہ انسان کو خدا کی نافرمانی اور معصیت پر لگادیتے ہیں تو رحمت خدا سے محروم ہوجاتے ہیں۔

لہذا اسلام تمام خواہشات کو برا نہیں سمجھتا ہے۔ اور نہ ان کو انسان کے اوپر عذاب الہی قرار دیتا ہے بلکہ جب تک انسان خداوند عالم کی نافرمانی اور گناہ نہ کر لے یہ بھی عقل کی طرح انسان کے لئے ایک رحمت الہی ہے۔ البتہ جب یہ انسان کو خداوند عالم کی اطاعت کے حدود سے باہر نکال دیں اور اسے اسکی معصیت پر لگادیں تو پھر یہی رحمت اسکے لئے عذاب زندگی میں تبدیل ہوجاتی ہے۔

چنانچہ دین کی طرف جو یہ نسبت دی جاتی ہے کہ وہ خواہشات، لذتوں اور شہوتوں کا مخالف ہے ایسا ہرگز نہیں ہے بلکہ اس کے بالکل برعکس اسلام نے ہوی (خواہشات) اور اسکے لشکر کو اس عظمت اور شرف سے نوازا کہ انہیں رحمت الہی کا مستحق قرار دیدیا ہے اور جب تک انسان گناہ کا مرتکب نہ ہو اسکے لئے اپنے خواہشات کی تسلی اور ان کی تکمیل جائز ہے اور یہ کوئی قبیح چیز نہیں ہے بلکہ اسلامی نظریہ تو یہ ہے کہ اگر شرافت کے دائرے کے اندر اور قاعدہ و قانون کے تحت رہ کر ان شہوتوں اور خواہشات کو پورا کیا جاتا رہے تو یہی انسانی زندگی کی ترقی اور کمال کا بہترین ذریعہ بن جاتے ہیں۔

۶۔ روایات میں اس بات کی طرف بھی اشارہ موجود ہے کہ عقل کے دورخ (مرحلے) ہیں۔

پہلے مرحلے میں وہ کسی چیز کا ادراک کرتی ہے۔ اور دوسرے مرحلے میں اس کو عملی جامہ پہناتی ہے لہذا جتنی زیادہ مقدار میں عقل کے ساتھ اسکے لشکر اور صفات جمع ہوتے رہتے ہیں اسکی عملی شکل میں اضافہ ہوتا رہتا ہے لیکن جو ان جو ناسکے خصائل اور لشکروں کی تعداد گھٹتی رہتی ہے اسکے عمل کی رفتار بھی اسی طرح کم ہوجاتی ہے۔ اور خواہشات پر اسکا کنٹرول بھی ڈھیلا پڑجاتا ہے۔

روایت کے الفاظ یہ ہیں کہ "یہ تمام صفات ایک ساتھ صرف کسی نبی، وصی نبی یا اس مومن کے اندر جمع ہو سکتے ہیں جس کے دل کا امتحان خدا لے چکا ہے۔ لیکن دوسرے تمام مومنین کرام کے اندر انمیں سے کچھ نہ کچھ صفات ضرور پائے جاتے ہیں مگر ان بعض صفات سے کوئی فائدہ نہیں ہے بلکہ جب تک وہ اپنے کو ان تمام صفات کا حامل نہ بنالیں اور جہل کے لشکر ونسے مکمل نجات حاصل نہ کر لیں تب تک وہ مومن کا مل نہیں ہو سکتے ہیں اور جس دن وہ اسمیں کامیاب ہوجائیں گے تو انہیں بھی اولیاء و اولیاء کے ساتھ جنت کے اعلیٰ درجات میں سکونت نصیب ہوگی"

اس میں کوئی شک و شبہ نہیں ہے کہ عقل کے تنفیذی رخ کی تکمیل کا اثر اسکے دوسرے رخ پر پڑتا ہے اور اسکی فہم و فراست اور بصارت و بصیرت کی تکمیل ہو جاتی ہے۔

اس طرح اس سلسلہ کی تینوں کڑیاں مکمل ہو جائیں گی کہ:

جب انسان اپنے اندر عقل کے تمام لشکر اور صفات جمع کر لے تو پھر عقل عملی منزل میں قدم رکھنے اور خواہشات کا مقابلہ کرنے کی قوت پیدا کر لیتی ہے اور اسی سے اسکی فہم و فراست اور بصارت و بصیرت بھی کامل ہوجاتی ہے۔ اور نتیجہً انسان انبیاء اور اولیاء کے درجہ میں پہنچ جاتا ہے (جسکی طرف روایت نے اشارہ کیا ہے) اور یہی راستہ اور طریقہ جسکو روایت نے محدود اور مشخص کر دیا ہے یہی اسلام کی نگاہ میں تربیت کی بہترین اساس اور بنیاد نیز کردار و عمل کی تقویت کا باعث ہے۔ کیونکہ عقل، بصیرت اور تنفیذ کا نام ہے اور بصیرت کی کمزوری عقل کی تنفیذی قوت کی بنا پر پیدا ہوتی ہے اور یہ (قوت تنفیذ) عقل کی خصلتوں کی کمزوری کی وجہ سے کمزور رہتی ہے لہذا جب انسان اپنے نفس

کے اندر ان تمام خصلتوں کو مکمل کر لیتا ہے تو بصیرت اور تنفیذ دونوں ہی لحاظ سے اسکی شخصیت مکمل ہوجاتی ہے۔
۱۷. ان روایات نے بشری کرداروں کو دو مشخص اور معین حصوں میں تقسیم کر دیا ہے :

۱. تقویٰ (باعمل)

۲. فسق و فجور (بے عملی)

تقویٰ اسے کہتے ہیں جس میں عقل کی پیروی کی جائے اور ہر قدم اسی کی مرضی کے مطابق اٹھے، اور فسق و فجور کا مطلب یہ ہے کہ خواہشات اور جہل کے لشکروں کے اشاروں پر ہر عمل انجام پائے اور اسکے اوپر انہیں کا قبضہ ہو، لہذا قرب خدا کی منزل تک پہنچنے کا آسان طریقہ یہ ہے کہ انسان جہالت کے لشکروں سے نجات حاصل کر لے اور خواہشات کی سرحدوں کو روند کر عقل کی حکومت میں داخل ہوجائے اور اسکے ہر طرز عمل اور رفتار و کردار پر عقل کی حکمرانی ہو۔

۸. مذکورہ فہرست میں بشری طرز عمل اور کردار کے طور طریقہ کے پچھتر جوڑوں کا تذکرہ کیا گیا ہے جن میں سے ہر جوڑا دو متضاد اعمال سے مل کر بنا ہے یعنی ان میں سے ایک عقل کے طرز عمل کی فہرست میں شامل ہے اور دوسرا شہوت کے طریقہ کار کی فہرست کے دائرہ میں آتا ہے لہذا اس فہرست میں پچھتر عقل کے طریقہ کار اور پچھتر شہوت کے کرتوت ذکر ہیں جن میں پہلے با ترتیب عقل کے لشکر کے صفات ذکر ہوئے ہیں اور اسکی ہر صفت کے بعد اسی کی مخالف، جہل کی صفت کا تذکرہ ہے

۹. بشریت کے طرز عمل اور آداب و کردار کے صفات کی ان دونوں فہرستوں کو دیکھنے کے بعد یہ اندازہ ہوتا ہے کہ خداوند عالم نے انسان کے نفس میں ہر آرزو کو پورا کرنے کے لئے اور اسے ہویٰ و ہوس سے بچانے کے لئے ایک دفاعی طاقت بھی رکھی ہے۔ اور کیونکہ انسان کے تکامل اور تحرک کے لئے اسکے نفس میں خواہشات کا وجود ضروری ہے اسی لئے خداوند عالم نے ہر خواہش کو روکنے اور اسکا مقابلہ کرنے کے لئے اسمینایک صفت (قوت مدافعت) ودیعت فرمائی ہے تاکہ ان کا تعادل ہمیشہ برقرار رہ سکے۔

۱۰. ایسا نہیں ہے کہ بشری طرز عمل کے جوہر ایک سو پچاس صفات ہیں یہ ایک عام اور معمولی صفت یا سر سری خصوصیات ہوں جو کبھی کبھی اسکے نفس پر طاری ہوجاتے ہوں بلکہ انسان کے تمام اعمال کی بنیادیں بہت گہری اور انکی جڑیں بہت وسیع حد تک پھیلی ہوئی ہیں لہذا انسان جو اچھائی یا برائی کر تا ہے اسکا تعلق نفس کے باطن سے ضرور ہوتا ہے جس کی طرف قرآن مجید کی اس آیت میں اشارہ موجود ہے :

(فأَلْهَمَهَا فُجُورَهَا وَتَقْوَاهَا) (۱)

"اور پھر اسے بدی اور تقویٰ کی ہدایت کردی"

لہذا تقویٰ اور بدی میں سے ہر ایک کا سر چشمہ نفس ہی ہے اور یہ انسان کے طرز عمل میں کہیں باہر سے نہیں آتا ہے
۱۱۔ عقل کے لشکر (صفات) کی فہرست میں غورو فکر سے کام لینے والا شخص باسانی ان کی دو قسمیں کر سکتا ہے :

(۱) سورنہ شمس آیت ۸۔

۱. اکسانے اور مہمیز کرنے والی صفات۔

۲. روکنے والے قواعد (ضوابط)

اکسانے والے صفات، نفس کو نیک اعمال پر ابھارنے اور مہمیز کرنے والے صفات کو کہا جاتا ہے جیسے ایمان، معرفت، رحمت اور صداقت۔

ضوابط وہ اسباب ہیں جن کے ذریعہ نفس کے اندر رکنے اور بازار ہنے کی صلاحیت پیدا ہوتی ہے۔ جیسے عفت، زہد، صبر، قناعت اور حیا۔

اکسانے والے صفات ان تمام عادات و صفات کا مجموعہ ہیں جو انسان کی شخصیت میں معاون ثابت ہوتے ہیں اور کسی بھی کار خیر یا رحمت و معرفت میں اسے جو ضرورت ہوتی ہے وہ اس کو پورا کرتے ہیں

لیکن ضوابط (قواعد) انسان کی شخصیت کو پستی میں گر نے سے محفوظ رکھتے ہیں اس طرح یہ مہمیز کرنے اور بچانے والے صفات ایک ساتھ مل کر ہی انسان کی شخصیت کی تعمیر اور اسکی حفاظت کا کام انجام دیتے ہیں اور اس سلسلہ میں عقل کے مددگار ثابت ہوتے ہیں۔

اب اسکی مزید تفصیل ملاحظہ فرمائیں :

انسانی زندگی میں عقل دو قسم کے عمل انجام دیتی ہے -

۱. انسان کو ان مقاصد اور منزلوں کی طرف تحریک اور مہمیز کرنا جو اس کی ترقی اور تکامل کے لئے ضروری ہیں -
۲. پرخطر جگہوں پر انسان کو لغزشوں سے محفوظ رکھنا۔ مثال کے طور پر انسان خداوند عالم کی طرف سیر و سلوک کی منزلیں طے کرتا ہوا منزل سعادت و کمال تک پہنچتا ہے ایسے مرحلہ میں عقل کا اہم کردار یہ ہوتا ہے کہ وہ انسان کو ذکرو عبادت الہی اور اسکی محبت کی دعوت دیتی ہے اور اپنی انا نیت سے خداوند عالم کی طرف یہ سفر اور حرکت انسانی زندگی کی ایک اہم بنیادی ضرورت ہے۔

اس طرح مومنین کی آپسی محبت اور اخوت و برادری کے ذریعہ انسان کی شخصیت کو چار چاند لگ جاتے ہیں جس کو اسلام نے ولاء، اخوت و برادری اور پیار و محبت کا نام دیا ہے جس کا مطلب یہ ہے کہ اسلامی معاشرے میں تمام مومنین ایک دوسرے سے میل محبت رکھیں اور ایک دوسرے کا تعاون کریں اور ہر شہروالے دوسرے شہروالوں کے کام آئیں تنہائی اور انفرادیت سے سماجیات اور معاشرہ کی طرف قدم اٹھا نا بھی انسان کی ایک اہم ضرورت ہے -
یہ دونوں مثالیں تو عقل کے مثبت کاموں کے بارے میں تھیں مگر انسان ان دونوں راستوں میں خطا و لغزش کا شکار ہوتا رہتا ہے چنانچہ وہ انانیت (ذاتیات) سے خدا کی طرف بلند پر وازی کے دوران اچانک اوپر سے نیچے کی طرف یعنی (خدا سے ذاتیات) کی طرف گرنا شروع کر دیتا ہے اور یہ سب گناہ کرنے نیز خواہشات اور شیطانی وسوسوں اور ہوس کے جال میں پھنسنے کی وجہ سے ہوتا ہے

اسی طرح کبھی کبھی انسان اپنے ذاتی مفاد جیسے خود پسندی یا دوسروں سے بغض و حسد یا کسی چیز کی لالچ کی بنا پر سماج اور معاشرے پر فدا رہنے اور اس کے لئے بے شمار قربانیاں پیش کرنے کے باوجود قوم اور معاشرے پر اپنی ذات کو فوقیت دینے لگتا ہے، ایسے مواقع پر عقل بہت موثر کردار کرتی ہے یعنی:

۱. ذاتیات اور انانیت سے اللہ کی طرف اور انفرادیت (تنہائی) سے سماج اور معاشرے کی طرف انسانی حرکت اور سفر میں -
۲. اللہ سے انانیت کی طرف اور امت اور قوم میں غرق رہنے کے بجائے ذاتیات (شخصی فوائد) کی جانب اسی طرح ایثار سے استیثار و خود پسندی کی طرف واپسی کے تمام مراحل میں بھی عقل انسان کو خواہشات کی پیروی اور ان کے ساتھ پھسل جانے اور گمراہ ہونے سے روکتی رہتی ہے -

جب انسان آزادانہ طور پر خواہشات کی پیروی کرتے ہوئے ان کے دھارے میں بہ کر خدا کی طرف جانے کے بجائے انانیت کی طرف جاتا ہے، قوم کے لئے قربانی پیش کرنے کے بجائے ذاتی مفادات اور ایثار کے بجائے اپنی ذات کی طرف واپس پلٹنے لگتا ہے تبھی عقل اسکا راستہ روک لیتی ہے اگرچہ یہ دوسری بات ہے کہ تنہا عقل کے اندر اتنی صلاحیت اور طاقت نہیں ہے کہ وہ خدا اور قوم و ملت کی طرف انسانی حرکت یا انانیت اور ذاتیات کی وجہ سے گمراہ ہوتے وقت اپنے بل بوتے پر تنہا ان دونوں مرحلوں کو سر کر لے لہذا وہ مجبوراً ان صفات اور عادات کا سہارا لیتی ہے جن کو خداوند عالم نے انسان کی عقل کی پشت پناہی اور امداد کے لئے نفس کے اندر ودیعت فرمایا ہے -

ان صفتوں اور عادتوں کی دو قسمیں ہیں کچھ صفات وہ ہیں جو انانیت سے خدا کی طرف اور ذاتی مفادات سے قوم و ملت پر فدا ہونے تک انسانی سفر اور حرکت کے دوران اس کی شخصیت کی معاون و مددگار ہوتی ہیں اور بعض دوسرے صفات اس کو خواہشات نفس کا مقابلہ کرنے اور ان پر قابو پانے کی قوت و طاقت عطا کرتے ہیں - جیسے خدا سے فطری لگائو اسی طرح محبت خدا اور ذکرو عبادت الہی سے فطری لگائو اور یہ جذبہ انسان کو خدا کی طرف اسی طرح کھینچتا ہے جس طرح سماجیات اور قوم و ملت سے دلچسپی اور ان کی محبت اور بھائی چارگی کا جذبہ انسان کو قوم و ملت کی طرف لیجاتا ہے -

عقل کی ان عادتوں کو کسی کام پر "ابھارنے یا اکسا نے اور مہمیز کرنے والی طاقت" کہا جاتا ہے جبکہ ان کے علاوہ کچھ ایسی صفات بھی ہیں جو انسان کی عقل کو ان معاملات میں کنٹرول کرنے اور اسے باز رکھنے والی طاقتیں کہی جاتی ہیں جیسے حیا انسان کو بد کرداری سے روکتی ہے یا علم و برد باری اسے غصہ سے باز رکھتا ہے تو عفت اور پاکدامنی، جنسی بے راہ روی کا سد باب کرتی ہے - اور قناعت، حرص اور لالچ سے محفوظ رکھتی ہے - وغیرہ وغیرہ -

انہیں صفات کے مجموعہ کو انسانی حیات کے آداب (رفتار و گفتار اور کردار) میں ضوابط کا نام دیا جاتا ہے -
یہی ضوابط، عصم (بچا نے اور محفوظ کرنے والے) صفات بھی کہے جاتے ہیں کیونکہ یہ انسان کو گمراہی وغیرہ سے محفوظ رکھتے ہیں اور اگر یہ عصمتیں (بچا نے والی قوتیں) انسان کے اندر نہ ہوتیں تو عقل کسی طرح بھی اپنے بل بوتے پر خواہشات نفس کا مقابلہ نہیں کر سکتی تھی اور ان عصم (بچانے والی صفات) کی ایک اور خصوصیت یہ ہے کہ ان کی قوتیں اور صلاحیتیں مختلف ہیں جن کے متعدد اسباب ہیں اسکی تفصیل ہم انشاء اللہ آئندہ بیان کرینگے -

۱۲. جن صفات اور خصوصیات کو ہم نے عقل کا لشکر قرار دیا ہے اور وہ عقل کی پشت پناہی کا کردار کرتے ہیں ان

کاصحیح فائدہ اسی وقت حاصل ہوسکتا ہے جب یہ عقل اور دین کے تابع ہوں لیکن اگر خدا نخواستہ یہ عقل اور دین کی حکومت سے باہر نکل جائیں تو پھر یہ انسان کے لئے مفید ہونے کے جائے نقصان دہ ہوجاتے ہیں جیسے رحم دلی انسان کے لئے ایک اچھی اور بہترین صفت ہے لیکن جب یہی صفت عقل اور دین کے دائرہ سے باہر نکل جائے تو یہی نقصان دہ ہوجاتی ہے جیسے مجرمین کے ساتھ رحم دلی سے پیش آنے کو عقل اور دین دونوں نے منع کیا ہے جیسا کہ ارشادِ الہی ہے :

(ولا تأخذکم بہما رافۃ) (۱)

" اور تمہیں ان کے اوپر ہر گز ترس نہ آئے "

اسی طرح ا نفاق ایک اچھی صفت ہے مگر جب یہ عقل اور دین کے راستے سے منحرف ہوجاتی ہے تو تعمیر کے بجائے تخریب کرنے لگتی ہے اسی لئے دین اور عقل دونوں نے ہی ایسے مواقع پر اس سے منع کیا ہے جیسا کہ قرآن مجید میں ارشاد ہے :

(ولا تبسطھا کل البسط فتتعد ملوماً محسوراً) (۲)

"اور نہ اپنے ہاتھوں کو بالکل کھلا ہوا چھوڑ دو کہ آخر مینملول اور خالی ہاتھ بیٹھے رہ جاؤ"

۱۳ جہل کے لشکر چاہے جتنے قوی کیوں نہ ہوں مگر اسکے باوجود وہ انسان کے ارادہ کے اوپر

(۱)سورہ نور آیت ۲۔

(۲)سورہ اسراء آیت ۲۹۔

غلبہ حاصل نہیں کرسکتے ہیں اور اس سے اسکی قوت ارادہ ی نہیں چھین سکتے ہیں اور بالآخر کسی کام کے کرنے یا نہ کرنے کے فیصلہ کا اختیار اسکے ارادہ کے ہی اختیار میں رہتا ہے البتہ کل ملا کر جہل کی فوجینا کر سکتی ہیں کہ وہ انسان کے ارادہ کے اوپر کسی طرح کا دبانو ڈال دیں اور وہ دبانو اتنا زیادہ ہو جو اس ارادہ کو عمل کے لئے تحریک کر دے ، لیکن پھر بھی یہ انسان سے اس کی قوت ارادہ اور اسکی آزاد ی و اختیار کو سلب نہیں کرسکتے ہیں ۔۔۔ اگرچہ اس میں بھی کوئی شک و شبہ نہیں ہے کہ عقل یا جہل کے صفات سے ارادہ کسی حد تک متاثر ضرور ہوتا ہے ۔

۴ یہ ایک بنیادی مسئلہ ہے کہ عقل کے لشکر وں کی قوت و طاقت یا کمزوری کا تعلق انسان کی اچھی یا بری تربیت سے ہوتا ہے اگر واقعاً کسی کی اچھی تربیت ہو اور وہ متقی انسان ہوجائے تو عقل کی یہ خصلتیں قوی ہوجاتی ہیں اور خواہش نفس اور شہوتیں خود بخود کمزور پڑجاتی ہیں ۔

اسی طرح اسکے برعکس یہ بھی ممکن ہے کہ خواہشات کی اندھی پیر و ی اور غلط تربیت یا سماج کی وجہ سے جب انسان بگڑ جاتا ہے تو شہوتوں میں مزید اضافہ ہوتا ہے اور عقل کے لشکر (صفات) کمزور پڑجاتے ہیں ۔

یہی وجہ ہے کہ اسلام نے بعض حلال خواہشات کی تکمیل سے بھی اکثر منع کیا ہے تا کہ انسان ان لذتوں (اور خواہشات) کے بہانوں کے ساتھ غلط راستوں پر نہ بہنے پائے جیسا کہ رسول اکرمؐ نے اسی بارے میں یہ ارشاد فرمایا ہے :
(من أكل مايشتهي لم ينظر الله اليه حتى ينزع أوبترک) (۱)

"جو شخص اپنی دل پسند چیز کھاتا رہے تو جب تک اسے ترک نہ کر دے یا اس سے دور نہ ہو جائے خداوند عالم اسکی طرف نظر بھی نہیں کرتا ہے "

اسکی وجہ یہ ہے کہ اگر انسان کھانے پینے میں اپنی ہر خواہش پوری کرتا رہے اور اپنے پیٹ

(۱)بحار الانوار ج ۷۰ ، ص ۷۸ ، ح ۱۰۔

کے اوپر کنٹرول نہ رکھے تو حلال کھاتے کھاتے ایک نہ ایک دن وہ حرام کھانا شروع کر دیگا۔ (کیونکہ وہ اپنی پسند کا بندہ ہے) اور حرام خوری کرنے والے انسان پر رحمت الہی نازل نہیں ہوتی اور خدا اس کی طرف نظر اٹھا کر نہیں دیکھتا ہے ۔ علماء اخلاق نے خواہشات کو لطیف اور سبک بنانے کے لئے کچھ طریقے بیان کئے ہیں جیسا کہ ابراہیم خواص نے کہا ہے کہ دل کی پانچ دوائیں ہیں :

۱۔ قرأت قرآن - ۲۔ خالی پیٹ (رہنا) ۳۔ نماز شب -

۴۔ سحر کے ہنگام گریہ و بکا (تضرع) ۵۔ صالحین کی ہم نشینی -

کسی اور کا یہ قول ہے کہ خداوند عالم نے دلوں کو اپنے ذکر کا مسکن (گھر) بنا یا تھا مگر وہ شہوتوں کا اڈہ بن گئے اور دلوں کے اندر سے یہ خواہشات انسان کو بلا کر رکھ دینے والے خوف یا تڑپا دینے والے شوق کے بغیر نہیں نکل سکتی ہیں۔ (۱)

خواہشات کو نرم و لطیف اور کمزور کرنے اور عقل کے لشکر وں کی امداد کرنے والی اس صفت کی طرف امیر المؤمنین نے خطبہ متقین میں یہ ارشاد فرمایا ہے: (قد أحيا عقله وأمات نفسه)

"اس نے اپنی عقل کو زندہ کر دیا اور اپنے نفس کو مردہ بنا دیا"

اسلام میں تربیت وہی ہے جس کی طرف مولائے کائنات نے اشارہ فرمایا ہے کہ: اس کے ذریعہ خواہشات کی بڑی سے بڑی خصلتیں مختصر اور لطیف ہوجاتی ہیں جن کی تعداد روایات میں ۷۵ بیان کی گئی ہے - اسکے علاوہ اس کا فائدہ یہ ہے کہ وقت ضرورت یہ عقل کی ۷۵ صفتوں اور خصلتوں کی امداد اور پشت پناہی بھی کرتی رہتی ہے -

۱۵۔ جب عقل کو اپنی خصلتوں کی جانب سے مکمل پشت پناہی حاصل ہوجاتی ہے تو پھر

.....

(۱) ذم الہوی لابن الجوزی ص ۷۰۔

خواہشات کے اوپر عقل کا کنٹرول اور حکومت قائم ہوجاتی ہے اور وہ ان کے اوپر اچھی طرح تسلط قائم کر لیتی ہے اور انسان کو محفوظ کر کے خواہشات کی طاقت کو بالکل ناکارہ بنا دیتی ہے جیسا کہ حضرت علی نے فرمایا ہے :

(العقل الكامل قاهر للطبع السوي) (۱)

"عقل کامل بری طبیعتوں پر غالب رہتی ہے"

اس طرح عام لوگوں کے خیالات کے بر خلاف انسان در حقیقت صرف اپنی خواہشوں پر کنٹرول کر کے ہی قوی اور طاقتور ہوتا ہے جبکہ عام لوگ تو خواہشات اور ہوس کی حکومت اور غلبہ کو طاقت اور قوت سمجھتے ہیں مگر اسلام کی نگاہ میں خواہشات کو اپنے ماتحت رکھنے کا نام غلبہ اور قوت و طاقت ہے اور خواہشات کی حکومت اور اسکی ماتحتی میں چلے جانے کو طاقت اور غلبہ نہیں کہا جاتا۔

رسول اکرم ﷺ:

(ليس الشديد من غلب الناس، ولكن الشديد من غلب نفسه) (۲)

"طاقتور وہ نہیں ہے جو لوگوں کے اوپر غلبہ حاصل کر لے بلکہ طاقتور وہ ہے جو نفس کو اپنے قابو میں رکھے"

آپ ہی کا یہ ارشاد گرامی ہے :

(ليس الشديد بالصرعة، إنما الذي يملك نفسه عند الغضب) (۳)

"کشتی اور پہلوانی کے ذریعہ انسان طاقتور نہیں بنتا ہے بلکہ طاقتور وہ ہے جو غصہ کے وقت اپنے نفس پر اختیار رکھے"

.....

(۱) بحار الانوار ج ۷۸ ص ۹۔

(۲) ذم الہوی ۳۹۔

(۳) مسند احمد و بیہقی۔

آپ ہی کا یہ ارشاد گرامی ہے :

(أشجع الناس من غلب هواه) (۱)

"سب سے زیادہ بہادر وہ ہے جو اپنی خواہشات پر غلبہ حاصل کر لے"

.....

(۱) بحار الانوار ج ۷۰ ص ۷۶ ح ۵۔

خواہشیں ! احادیث اہلبیت کی روشنی میں

عقل کامل کے فوائد اور اثرات
جب خواہشات کے اوپر ہر اعتبار سے عقل کا تسلط قائم ہوجاتا ہے اور اسے انسان کی رہنمائی اور ہدایت کے تمام اختیارات حاصل ہوجاتے ہیں تو یہی عقل ہے شمار فوائد اور برکتوں کے سرچشمہ میں تبدیل ہوجاتی ہے اور یہیں سے انسانی زندگی میں بے شمار انقلابات پیدا ہوتے ہیں اب انسانی حیات میں عقل کے فوائد کیا ہیں ان کو ہم یہاں روایات کے ذیل میں اختصار کے ساتھ بیان کر رہے ہیں اور ان کی تفصیلات کو ترک کر رہے ہیں۔

۱-حق کے اوپر استقامت
حضرت علی: (ثمرۃ العقل الاستقامۃ) (۲)
"عقل کا پہل استقامت (ثابت قدمی) ہے"
(ثمرۃ العقل لزوم الحق) (۳)
"عقل کا پہل حق کے ساتھ دائمی وابستگی ہے"

۲-دنیا سے دشمنی رکھنا کامل عقل کا ثمر ہے
حضرت علی:

.....

(۲) غررالحکم ج ۱ ص ۳۲۰۔
(۳) گذشتہ حوالہ۔

(ثمرۃ العقل مقت الدنيا، وجمع الهوى) (۱)
"عقل کا پہل دنیا کو نا پسند رکھنا اور خواہشات کو اکھاڑ پھینکنا ہے"

۳-خواہشات پر مکمل تسلط
حضرت علی:
(اذاكمل العقل نقصت الشهوة) (۲)
"جب عقل کامل ہوجاتی ہے تو خواہشیں مختصر ہوجاتی ہیں"
(من كمل عقله استهان بالشهوات) (۳)
"جسکی عقل مکمل ہوجاتی ہے وہ خواہشوں کو حقیر بنا دیتا ہے"
(العقل الكامل قاهر للطبع السوي) (۴)
"عقل کامل بری طبیعتوں پر کنٹرول رکھتی ہے"
۴-حسن عمل اور سلامتی کردار
(من كمل عقله حسن عمله) (۵)
"جسکی عقل مکمل ہوگئی اسکا عمل حسین ہوگیا"

عصمتیں

روایات کے ذیل میں عقل کے صفات (لشکروں) کی وضاحت کے بعد اب ہم خواہشات.....

(۱) غررالحکم ج ۱ ص ۳۲۳۔
(۲) غررالحکم ج ۱ ص ۲۷۹۔
(۳) غررالحکم ج ۱ ص ۱۸۰۔

کا مقابلہ کرنے کے طریقہ کے علاوہ ان کے علاج کا طریقہ بھی بیان کریں گے۔
جیسا کہ ہم عرض کر چکے ہیں کہ عقل کے اندر اتنی قوت اور صلاحیت نہیں پائی جاتی ہے کہ وہ تنہا خواہشات کا مقابلہ کر سکے۔ اور اگر کبھی ایسا موقع آجائے تو عقل کو ان کے سامنے بہر حال گھٹتے ٹیکنے پر مجبور ہونا پڑیگا۔ لیکن چونکہ خداوند عالم نے خواہشات کا مقابلہ کرنے کے لئے عقل کو اسکے معاون و مددگار صفات (اور لشکروں) سے نوازا ہے لہذا عقل کو ان کا مقابلہ کرنے یا انہیں کنٹرول کرنے میں کسی قسم کی زحمت کا سامنا نہیں ہوتا ہے اور یہ لشکر خود بخود بڑھ کر خواہشات کا راستہ روک لیتے ہیں اور ان کو بے راہ روی سے بچائے رکھتے ہیں۔

جن صفات اور لشکروں کی امداد کے سہارے عقل خواہشات پر کنٹرول کر کے انہیں اپنے قابو میں رکھتی ہے انہیں اخلاقی دنیا میں عصم (محافظین عقل) کہا جاتا ہے۔ لہذا عقل کے ان صفات کی صحیح تعلیم و تربیت اور پرورش اور نفس کے اندر ان کی بقاء و دوام ہی خواہشات نفس کے مقابلہ اور علاج کا سب سے بہترین اسلامی، اخلاقی اور تربیتی طریقہ کار ہے۔ کیونکہ ان عصمتوں (محافظوں) کا فریضہ یہ ہے کہ وہ انسان کو گناہوں میں آلودہ نہ ہونے دیں اور اسے حتی الامکان خواہشات کے چنگل سے محفوظ رکھیں۔ چنانچہ اگر نفس کے اندر خداوند عالم کے عطا کردہ یہ محافظ (عصمتیں) نہ ہوتے تو عقل تنہا کبھی بھی خواہشات کے حملوں کا مقابلہ نہیں کر سکتی تھی، لیکن اب چونکہ اسکے ساتھ ان محافظین کی کمک اور پشت پناہی موجود ہے لہذا وہ آسانی کے ساتھ انسانی خواہشات کے اوپر ہر لحاظ سے قابو پالیتی ہے اور ان کو اپنے کنٹرول میں رکھتی ہے۔

یہ عصمتیں (محافظین عقل) مختلف حالات سے گذرتی رہتی ہیں یعنی کبھی یہ قوی ہوجاتی ہیں اور کبھی بالکل کمزور پڑجاتی ہیں۔ چنانچہ جب یہ بالکل طاقتور ہوتی ہیں تو انسان کو ہر قسم کی برائی سے بچائے رکھتی ہیں اور اسے گناہ نہیں کرنے دیتیں لیکن اگر خدا نخواستہ یہ کمزور ہوجائیں تو پھر انسان کی ہوس اور خواہشات نفسانی اس پر غالب آجاتے ہیں اور وہ انہیں کا ہو کر رہ جاتا ہے۔

یہ عصمتیں تقویٰ کے ذریعہ مضبوط ہوتی ہیں اور گناہوں اور برائیوں کی وجہ سے کمزور پڑجاتی ہیں بلکہ گناہوں کا اثر ان کے اوپر اس حد تک ہوتا ہے کہ یہ بالکل چاک چاک اور پارہ پارہ ہو کر رہ جاتی ہیں جسکے بعد انسانی خواہشات اسکے اوپر اس طرح ٹوٹ پڑتے ہیں کہ وہ بالکل بے یار و مددگار ہوجاتا ہے اور کوئی اسکا بچانے والا محافظ اور نگہبان باقی نہیں رہ جاتا جیسا کہ دعائے کمیل کے اس جملہ میں اسکی طرف اشارہ موجود ہے:

(اللہم اغفر لی الذنوب الی تہتک العصم)

"بار الہا میرے ان گناہوں کو بخش دے جو عصمتوں کو چاک چاک کر دیتے ہیں"

دوسری بات یہ کہ تقویٰ اور عصمتوں کے درمیان جو آپسی رابطہ ہے وہ طرفینی (دوطرفہ رابطہ) ہے یعنی اگر تقویٰ سے ان عصمتوں کو مدد ملتی ہے تو دوسری جانب یہ عصمتیں تقویٰ کی تقویت میں مددگار ثابت ہوتی ہیں۔ اس طرح گناہوں اور عصمتوں کے درمیان بھی دو طرفہ اثرات پائے جاتے ہیں یعنی جس طرح گناہ، عصمتوں کو کمزور یا پارہ پارہ کر دیتے ہیں اسی طرح اگر عصمت باقی نہ رہ جائے تو انسان بڑی آسانی کے ساتھ خواہشات کے چنگل میں گرفتار ہوجاتا ہے۔

یہ عصمتیں نفس کے اندر ہی پیدا ہوتی ہیں اور ان کی بنیادیں اور جڑیں فطرت کی تہوں میں اتری ہوتی ہیں اور خداوند عالم نے انسان کے نفس اور اسکی فطرت کے اندر ان (عصمتوں) کے خزانے جمع کر رکھے ہیں جو خداوند عالم کی طرف سے معین کردہ فریضہ کی ادائیگی میں عقل کو سہارا دیتے ہیں۔

جبکہ کچھ ماہرین سماجیات کا یہ خیال ہے کہ یہ عصمتیں نفس کے اندر پہلے سے موجود نہیں تھیں بلکہ جس سماج اور معاشرے میں انسان زندگی بسر کرتا ہے وہ انہیں سے یہ عصمتیں بھی سیکھتا ہے اور درحقیقت یہ سماج ہی کے ذریعہ اسکے نفس کے اندر منتقل ہوتی ہیں یہی وجہ ہے کہ مختلف قسم کے سماج اور معاشروں کے اعتبار سے انکی قوت و طاقت اور مقدار کم یا زیادہ ہوتی رہتی ہے۔

اس نظریہ میں اتنی کمزوریاں پائی جاتی ہیں جن کا کوئی بھی جواب ممکن نہیں ہے۔ کیونکہ ذاتی خصلتوں (اور اعمال) کا تعلق فطرت کی گہرائیوں سے ہوتا ہے البتہ ان کے اوپر معاشرتی اور سماجی ماحول اثر انداز ضرور ہوتا ہے اور ان کو معاشرہ یا سماج سے جدا کر دینا ممکن نہیں ہے مگر یہ سوچنا بالکل غلط ہے کہ ذاتی عادات و اطوار سماجیات سے بالکل الگ ہوتے ہیں یعنی ہم دوسری قسم کو سماج پر اثر انداز ہونے والے کے عنوان سے قبول کر لیں اور انہیں کے لئے پہلی

خصلت کو چھوڑ دیں کیونکہ ذاتی خصوصیات کو بالکل کالعدم قرار نہیں دیا جاسکتا اور نہ ہی کسی بھی اچھے یا برے معاشرے سے ان کو جدا کیا جاسکتا ہے۔

ان دونوں صلاحیتوں اور صفات (اور طرز تفکر) کے درمیان یہ فرق ہے کہ ذاتی صلاحیتیں ہر دور اور ہر تمدن میں تمام انسانوں کے درمیان بالکل یکساں طور پر دکھائی دینگی جبکہ سماجی رسم و رواج ہر روز پیدا ہوتے رہتے ہیں اور مختلف اسباب کی بنا پر کچھ دن کے بعد ختم ہوجاتے ہیں حتیٰ کہ بعض علاقوں یا ممالکوں میں کچھ ایسے رسم و رواج پائے جاتے ہیں جن کو دوسرے ممالک میں کوئی جانتا بھی نہیں ہے۔

مثال کے طور پر خداوند عالم پر ایمان رکھنا ہر انسان کے اندر ایک ذاتی اور فطری چیز ہے جبکہ کفر و الحاد ایک سماجی پیداوار ہے جو فطرت ایمان اور حتیٰ خداوند عالم کے خلاف سرکشی اور بغاوت کے بعد پیدا ہوتا ہے۔ اگرچہ ایمان اور کفر دونوں ہی کا وجود تقریباً تاریخ انسانیت کے ساتھ ساتھ پایا جاتا ہے لیکن اسکے باوجود ان کے درمیان بے حد فرق ہے کیونکہ ایمان خدا کا وجود تو انسانی تمدن، تاریخ اور زندگی میں ہر جگہ مل جائے گا اور کوئی بشری تاریخ بھی اس سے ہرگز خالی نہیں ہے حتیٰ کہ سورج، چاند، اور بتوں کی عبادت کا سرچشمہ بھی دراصل یہی ایمان ہے یہ اور بات ہے کہ ان کا رخ صحیح فطرت کی طرف ہونے کے بجائے کسی دوسری طرف ہو گیا ہے۔ لیکن الحاد کا وجود کسی تہذیب یافتہ سماج کے اندر نہیں دکھائی دیتا چنانچہ نہ جانے انسان کے اوپر ایسے کتنے دور گزرے ہیں جن میں الحاد کا باقاعدہ کہیں کوئی وجود اور سراغ نہیں پایا جاتا جس کو کسی تہذیب و تمدن اور عقل و منطق کی پشت پناہی بھی حاصل رہی ہو۔

لیکن ایمان کا وجود آپ کو پوری کائنات میں ہر جگہ نظر آئے گا مگر الحاد کبھی کبھی کچھ عرصہ تک ادھر ادھر اپنا سر اٹھاتا ہے اور ایک دن خود بخود نابود ہوجاتا ہے جیسا کہ سیاست اور تہذیب و تمدن نیز فکر انسانی کی تاریخ میں اس کا سب سے زیادہ عروج مارکسیزم کے دور میں ہوا جب باقاعدہ ایک سپر پاور حکومت کی پشت پناہی نے اس نظریہ کو عام کرنے کی کوشش کی مگر دنیا نے خود اپنی آنکھوں سے دیکھ لیا کہ اچانک اس کے غبارے کی ہوائیں گئی اور اب کوئی شخص مارکس کا نام لینے والا بھی نہیں ہے۔

لیکن خداوند عالم پر ایمان کی صورت حال ایسی نہیں ہے لہذا جو شخص خداوند عالم پر ایمان اور الحاد (اسکے انکار) کے درمیان فرق محسوس نہ کر سکے اس نے خود اپنے نفس کو دھوکہ میں ڈال رکھا ہے۔

عصمتوں کے بارے میں مزید گفتگو

کچھ عرصہ پہلے میں نے عصمت کے بارے میں چند صفحات قلمبند کئے تھے جو ہماری اس بحث سے مربوط ہیں لہذا مناسب سمجھا کہ اسکے کچھ مفید اقتباسات اس مقام پر شامل کرنے جائیں تاکہ گذشتہ گفتگو تشنہ تشریح نہ رہ جائے۔ ہم نے عرض کیا تھا کہ انسان کے اوپر اسکی خواہشات کی حکومت بہت مضبوط اور مستحکم ہوتی ہے جسکی وجہ سے اسکے نقصانات بھی بیک وقت خطرناک ہوتے ہیں لہذا جب تک انسان اپنی خواہشات کو اچھی طرح اپنے قابو میں کر کے متعادل اور محدود نہ بنادے وہ زندگی میں خواہشات کے خطرات سے کبھی بھی محفوظ نہیں رہ سکتا ہے چنانچہ ہر انسان کے سر پر یہ خطرات ہمیشہ منڈلاتے رہتے ہیں لہذا کوئی نہ کوئی ایسا اخلاقی اور تربیتی نظام درکار ہے جو انسان کو اسکی انفرادی اور سماجی زندگی میں ہر جگہ خواہشات کے طوفان کا مقابلہ کرنے اور انہیں قابو میں رکھنے نیز اسکے نقصانات سے بچنے کی صلاحیت عطا کر دے۔

اب سوال یہ پیدا ہوتا ہے کہ وہ نظام تربیت کیا ہے؟ جسکی پابندی کے بعد انسان اپنے خواہشات کے فریب سے محفوظ رہ سکتا ہے؟

اہل دنیا کے درمیان اس بارے میں چند نظریات پائے جاتے ہیں :

پہلا نظریہ رہبانیت کا ہے جس میں خواہشات کے مقابلہ کا یہ طریقہ بتایا گیا ہے کہ خواہشات کو نفس کے اندر اس طرح کچل دیا جائے کہ وہ اس میں گھٹ کر رہ جائیں اور اسکے ساتھ ساتھ حقیقی زندگی کے حصول کی خاطر فتنہ انگیز اور بھڑکانے والی باتوں سے کنارہ کشی اختیار کر لی جائے۔ رہبانیت میں یہ نظریہ بالکل عام ہے اور اسکی جڑیں ان کی قدیم تاریخ کے اندر دور دور تک پھیلی ہوئی ہیں۔

اس مکتب فکر (نظریہ) کا خلاصہ یہ ہے کہ خواہشات کو ہر قسم کے فتنہ سے دور رکھاجائے اور دنیاوی لذت و آرام سے پرہیز کر کے ان سے دوری اختیار کی جائے۔ کیونکہ انسان کا خاصہ یہ ہے کہ وہ برائی پر اصرار کرتا ہے اور چونکہ خواہشات اور فتنوں کے درمیان رابطہ پایا جاتا ہے اور انسان کی سلامتی اسی میں ہے کہ اسے فتنوں سے دور کر دیا جائے۔ لہذا خواہشات سے دوری اور دنیا کے فریبوں اور لذتوں سے کنارہ کشی میں ہی انسانیت کی بھلائی ہے اور اس نظام کا

ماحصل یہ ہے کہ خواہشات اور لذتوں کو بالکل ترک کر کے دنیا سے ایک دم کنارہ کشی اختیار کر لی جائے اور اسے ترک کئے بغیر اس مقصد تک رسائی ممکن نہیں ہے۔

تہذیب و تمدن کے افکار کے درمیان یہ ایک مشہور و معروف نظریہ ہے جس کے اثرات موجودہ دور کی باقی ماندہ مسیحیت میں بھی پائے جاتے ہیں۔

لیکن اسلام نے اس طرز تفکر کی بہت سختی سے مخالفت کی ہے کیونکہ اسکی نگاہ میں خواہشات کو کچل دینا یا دنیا کی لذتوں سے کنارہ کشی اختیار کر لینا انسانی مشکلات کا حل نہیں ہے۔

بلکہ خداوند عالم نے اسکی خلقت کے وقت اسکی جو فطرت بنا دی ہے وہ اسی کے مطابق آگے قدم بڑھاتا ہے جس کی مزید وضاحت کے لئے قرآن مجید کی مندرجہ ذیل آیات ملاحظہ فرمائیں :

(یابنی آدم خذوا زینتکم عندکل مسجد، وکلوا وشربوا ولا تسرفوا انہ لا یحب المسرفین) (۱)

"اے اولاد آدم پر نماز کے وقت اور ہر مسجد کے پاس زینت ساتھ رکھو اور کھائو پیو مگر اسراف نہ کرو کہ خدا اسراف کرنے والوں کو دوست نہیں رکھتا ہے"

دوسری آیت کریمہ :

(قل من حرم زینة الله التي اخرج لعباده والطيبات من الرزق قل هي للذين آمنوا في الحياة الدنيا خالصة يوم القيامة كذلك فصلت الايات لقوم يعلمون)* قل تما حرم ربی الفواحش ما ظہر منها وما بطن وما بطن والبعی بغیر الحق وان تشرکوا بالله مالک یُنزل بہ سلطاناً وان تقولوا علیٰ الله ما لا تعلمون) (۲)

"پیغمبر آپ پوچھئے کہ کس نے اس زینت کو جس کو خدا نے اپنے بندوں کے لئے پیدا کیا ہے اور پاکیزہ رزق کو حرام کر دیا۔ اور بتائیے کہ یہ چیزیں روز قیامت صرف ان لوگوں کے لئے ہیں جو زندگانی دنیا میں ایمان لائے ہیں ہم اسی طرح صاحبان علم کے لئے مفصل آیات بیان کرتے ہیں کہہ دیجئے کہ ہمارے پروردگار نے صرف بدکاریوں کو حرام کیا ہے چاہے وہ ظاہری ہوں یا باطنی اور گناہ اور ناحق ظلم اور بلا دلیل کسی چیز کو خدا کا شریک بنانے اور بلاجانے بوجھے کسی بات کو خدا کی طرف منسوب کرنے کو حرام قرار دیا ہے"

مختصر یہ کہ یہ آیت کریمہ:

(یابنی آدم خذوا زینتکم عندکل مسجد وکلوا وشربوا ولا تسرفوا)

ہر انسان کو یہ دعوت دے رہی ہے کہ وہ دنیاوی لذتوں سے خوب فائدہ اٹھائے بس شرط یہ

(۱) سورنہ اعراف آیت ۳۱۔

(۲) سورنہ اعراف آیت ۳۲۔۳۳۔

ہے کہ اسراف نہ کرے۔ اسکے بعد دوسری آیت میں ان لوگوں کی مذمت ہے جنہوں نے خداوند عالم کی حلال کردہ پاک و پاکیزہ چیزوں کو حرام (ممنوع) کر دیا ہے جیسا کہ ارشاد ہے :

(قل من حرم زینة الله التي اخرج لعباده والطيبات من الرزق)

آیت میں اس بات کی طرف بھی اشارہ پایا جاتا ہے کہ دنیا اور اسکی تمام نعمتیں اور سہولتیں در اصل مومنین کے لئے ہیں لیکن غیر مومنین کو بھی ان سے استفادہ کی اجازت دیدی گئی ہے لیکن آخرت کی تمام نعمتیں صرف اور صرف مومنین کے لئے ہیں جیسا کہ ارشاد الہی ہے :

(قل ہی للذین آمنوا فی الحیاة الدنیا خالصة یوم القیامة)

آیت نے یہ وضاحت بھی کر دی ہے کہ خداوند عالم نے صرف اس دنیا کی پوشیدہ اور آشکار تمام برائیوں اور گناہوں سے منع کیا ہے اور اسکے علاوہ ہر چیز جائز قرار دی ہے۔

لہذا سلام، دنیا سے قطع تعلق کرنے والے نظریات کو ٹھہرا کر خدا کی حلال اور پاکیزہ نعمتوں سے لطف اندوز ہونے کا حکم دیتا ہے اور جن لوگوں نے دنیا سے اپنا ناٹھ توڑ کر خدا کی حلال کردہ اور پاکیزہ روزی کو حرام کر رکھا ہے ان کے اس عمل کی سخت مذمت کرتا ہے۔ اللہ کی انہیں پاک و پاکیزہ نعمتوں میں سے ایک نعمت امتحان و آزمائش بھی ہے جس کے ذریعہ وہ اپنے بندوں کو آزماتا رہتا ہے۔ اسکے باوجود خداوند عالم کی طرف سے یہ اجازت ہرگز نہیں ہے کہ ہم ان چیزوں سے بالکل کنارہ کشی اختیار کر لیں اور یا ان سے بالکل دور ہو جائیں بلکہ حکم الہی تو یہ ہے کہ صرف برائیوں

سے محفوظ رہیں اور حدودِ الہی سے آگے قدم نہ بڑھائیں۔

چنانچہ روایت میں ہے کہ ایک بار آدمی یہ کہہ رہا تھا:

(اللهم آتني أعوذ بك من الفتنة)

"بارِ الہا میں فتنہ سے تیری پناہ چاہتا ہوں"

اس جگہ حضرت علی بھی موجود تھے جب آپ نے اس کی زبان سے یہ کلمات سنے تو فرمایا مجھے محسوس ہو رہا ہے کہ

تم اپنی اولاد اور مال سے بھی خدا کی پناہ مانگ رہے ہو کیونکہ خداوند عالم ارشاد فرماتا ہے:

(نما أموالكم وأولادكم فتنة)

"بیشک تمہارے اموال اور اولاد فتنہ ہیں"

لہذا یہ نہ کہو کہ میں فتنوں سے تیری پناہ چاہتا ہوں بلکہ اس طرح کہا کرو۔

(اللهم آتني أعوذ بك من مضلات الفتن) (۱)

"بارِ الہامیں گمراہ کن فتنوں سے تیری پناہ چاہتا ہوں"

مولائے کائنات کا یہ ارشاد گرامی ہے:

(لايقولن أحدكم: اللهم آتني أعوذ بك من الفتنة، لأنه ليس أحد الأ و هو مشتمل على فتنة، ولكن من استعاذ فليستعد من مضلات

الفتن، فان الله سبحانه يقول: (واعلموا أنما أموالكم وأولادكم فتنة) (۲)

"تم یہ برگر نہ کہو! بارِ الہا میں فتنہ سے تیری پناہ چاہتا ہوں کیونکہ تمہارے درمیان کوئی ایک بھی ایسا نہیں ہے جسکا

دار و مدار فتنہ پر نہ ہو لہذا جس کو خدا سے پناہ چاہئے وہ گمراہ کن فتنوں سے اللہ کی پناہ طلب کرے "کیونکہ خداوند عالم

کا ارشاد گرامی ہے:

"یاد رکھو! بیشک تمہارے اموال اور اولاد فتنہ ہیں"

اب سوال یہ پیدا ہوتا ہے کہ خواہشات کو قابو میں رکھنے اور کنٹرول کرنے کے بارے میں اسلام نے جو حکم دیا ہے اس کا

نتیجہ کیا ہے؟ اس کا جواب یہ ہے کہ اسلام نے اس کے ذریعہ خواہشات کو کنٹرول کرنے کے لئے ایک جدید نظریہ اور

نظام تربیت پیش کیا ہے اور اس نظریہ کو عصمتوں کا نظام کہا جاتا ہے۔

(۱) بحار الانوار ج ۹۳ ص ۲۳۵۔

(۲) سورنہ انفال آیت ۲۸۔

کیونکہ عصمتوں (بچانے والی خصلتوں) کی مثال ایسی ہی ہے جیسے بجلی یا آگ کا کام کرتے وقت ہم دستانے یا واٹر پروف

کپڑے پہن لیتے ہیں اور کسی خطرے کے بغیر بڑی آسانی سے اسکا ہر کام کر لیتے ہیں اسی طرح اگر انسان چاہے

تو عصمتوں کے سہارے دنیا کی رنگینیوں اور فتنوں کے درمیان بڑی آسانی سے زندگی گزار سکتا ہے اور ان کی موجودگی

میں اسے کوئی نقصان بھی نہیں پہنچے گا۔ لہذا جس طرح صرف آگ کی حرارت یا بجلی کے کرنٹ کے خطرات کی بناء

پر ان کا استعمال ترک کر دینا صحیح نہیں ہے اور دوسروں کو اس سے منع کرنا بھی غلط ہے کیونکہ دستانے اور واٹر

پروف لباس وغیرہ کے سہارے ان سے ہر کام لیا جاسکتا ہے۔ اسی طرح لوگوں کو دنیا کی آزمائشوں سے دور رکھنا صحیح

نہیں ہے کیونکہ ان کے مال و اولاد بھی ایک قسم کی آزمائش اور فتنہ ہیں لہذا ہر شخص کے لئے یہ ضروری ہے کہ وہ ان

گمراہ کن اور آزمائش طلب مقامات پر ان عصمتوں سے اچھی طرح استفادہ کرے جو اسے ان سے محفوظ رکھیں کیونکہ اگر

یہ عصمتیں کسی کی ذاتی یا سماجی زندگی میں تکامل کی منزل تک پہنچ جائیں تو پھر انسان اپنی خواہشات اور ہوی و ہوس

کا مختار کل بن جاتا ہے جس کی طرف روایت میں صریحاً اشارہ موجود ہے کہ دنیا میں دو طرح کے انسان پائے جاتے ہیں

کچھ وہ ہیں جن کی خواہش اور ہوی و ہوس ان پر غالب ہے اور کچھ لوگ ایسے ہیں جن کی خواہشات پر ان کا مکمل کنٹرول

ہے لہذا کیونکہ خواہشات پر کنٹرول کرنا ممکن ہے اسی لئے اسلام میندنیا کے راحت و آرام سے منع نہیں کیا گیا ہے البتہ

اتنا ضروری ہے کہ جسے دنیا سے دل چسپی ہے وہ خواہشات اور ہوی و ہوس پر مکمل کنٹرول کر لے اسکے بعد چاہے

جس نعمت دنیا کو استعمال کرے، ہدایت اور ہوائے نفس کے درمیان یہی معیار اور حد فاصل ہے۔

امام جعفر صادق: (منملک نفسہ اذا غضب، واذا رهب، واذا اشتہی، حرم اللہ جسده علی النار) (۱) "جو شخص غصہ، خوف اور

خواہشات ابھر نے کی حالت میں اپنے نفس کو

(۱) بحار الانوار ج ۷۸ ص ۲۴۳۔

قابو میں رکھے گا خداوند عالم اسکے جسم کو جہنم پر حرام کر دیگا"
(منملک نفسہ اذا رغب، واذا رهب، واذا اشتہی، واذا غضب، واذا رضى حرم الله جسده على النار) (۱)
"جو شخص رغبت، خوف اور خواہشات ابھرنے اور غصہ یا خوشی کی حالت میں اپنے نفس کو قابو میں رکھے خداوند عالم اسکے جسم کو جہنم پر حرام کر دیگا"

عصمتوں کی قسمیں

ہر انسان کے اندر تین طرح کی عصمتیں پائی جاتی ہیں:

۱۔ کچھ عصمتیں ایسی ہیں جن کو خداوند عالم نے انسانی فطرت کی تکوینی خلقت اور تربیت کی گہرائیوں میں ودیعت فرمایا ہے جیسے حیا، عفت اور رحم دلی وغیرہ۔ یہی وجہ ہے کہ انسان اور حیوان دونوں کے اندر یکساں طور پر جنسی خواہشات موجود ہیں البتہ ان کے درمیان اتنا فرق ضرور ہے کہ حیوانوں میں یہ جذبہ بالکل ہی واضح اور ظاہر ہے جبکہ انسان کے اس جذبہ کے اوپر حیا و عفت کے پردے پڑے ہوئے ہیں یہی وجہ ہے کہ حیوانوں کو اسکی تسکین میں کوئی پریشانی نہیں ہوتی لیکن انسان کو اسکی تسکین سے بہت ساری جگہوں پر پرہیز کرنا پڑتا ہے۔ ظاہر ہے کہ یہ انسان کی جنسی کمزوری کی بناء پر نہیں ہے۔ بلکہ حیا و شرم و عفت جیسی عصمتیں اسکے لئے مانع ہوجاتی ہیں کیونکہ یہ جنسی خواہش کو متعادل، لطیف اور کمزور بنادیتی ہیں اور اس پر روک لگا کر اسے مختلف طریقوں سے ابھرنے نہیں دیتیں۔
اسی طرح جذبہ رحمت (رحم دلی) سے کافی حد تک انسان کا غصہ ٹھنڈا ہوجاتا ہے یہی وجہ

(۱) بحار الانوار ج ۷۱ ص ۳۵۸

ہے کہ اگرچہ انسان اور حیوان دونوں کے اندر ہی غصہ کا مادہ پایا جاتا ہے مگر حیوان کے اندر اسکے آگے کوئی رکاوٹ نہیں ہوتی لیکن انسان کے یہاں اسکے اوپر رحمت (رحم دلی) کا سائبان ہے جس سے وہ باسانی معتدل ہوجاتا ہے۔
۲۔ کچھ عصمتیں وہ ہیں جن کو انسان اپنی ذاتی صلاحیت اور محنت سے حاصل کرتا ہے اور ہر انسان کی زندگی میں اسکی تربیت ان عصمتوں کے حصول میں اہم کردار ادا کرتی ہیں جیسے ذکر الہی، نماز، روزہ، تقویٰ وغیرہ۔ کیونکہ نماز برائی سے روکتی ہے، ذکر الہی سے شیطان دور ہوجاتا ہے روزہ جہنم کی سپر ہے۔ اور تقویٰ ایسا لباس ہے جو انسان کو گناہوں اور برائیوں کے مہلک ٹنک سے محفوظ رکھتا ہے۔ اسی لئے قرآن مجید میں ارشاد ہے:
(ولباس التقویٰ ذلک خیر) (۱)
"لیکن تقویٰ کا لباس سب سے بہتر ہے"

۳۔ عصمتوں کی تیسری قسم وہ ہے جسے خداوند عالم نے انسان کی معاشرتی زندگی میں ودیعت کیا ہے جیسے دیندار سماج اور معاشرہ یا شادی بیاہ وغیرہ۔ کیونکہ دیندار سماج اور معاشرہ بھی انسان کو برائیوں سے محفوظ رکھتا ہے۔ اور شادی (شوہر اور زوجہ) دونوں کو بے شمار برائیوں سے بچالیتی ہے۔
فی الحال ہم آپ کے سامنے نفس کے اندر اللہ کی ودیعت کردہ ان عصمتوں کے دو نمونوں (خوف و حیا) کی وضاحت پیش کر رہے ہیں۔

خوف الہی

خداوند عالم نے انسان کے اندر جو عصمتیں ودیعت فرمائی ہیں ان کے درمیان خوف الہی

(۱) سورنہ اعراف آیت ۲۶۔

سب سے اہم اور بڑی عصمت ہے جس کو حدیث میں عقل کا ایک لشکر قرار دیا گیا ہے اور یہ خواہشات کو کنٹرول کرنے

کاسب سے بہترین ذریعہ ہے -

جیسا کہ قرآن مجید میں ارشاد ہے:

(وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ فَاِنَّ الْجَنَّةَ هِيَ الْمَأْوَىٰ) (۱)

"اور جس نے رب کی بارگاہ میں حاضری کا خوف پیدا کیا ہے اور اپنے نفس کو خواہشات سے روکاجنت اسکا ٹھکانا اور مرکز ہے"

اس آیه کریمہ سے بالکل صاف روشن ہے کہ خوف الہی اور نفس کو خواہشات سے روکنے کے درمیان ایک قریبی رابطہ پایا جاتا ہے۔

اسی آیت کے بارے میں امام صادق سے روایت ہے کہ:

(من علم أن الله يراه ويسمع مايقول، ويعلم مايعمله من خير أو شر، فيحجزه ذلك عن القبيح، فذلك الذي خاف مقام ربّه، ونهَى النفس عن الهوى) (۲)

"یعنی جسے یہ علم ہو جائے کہ خداوند عالم اسے دیکھ رہا ہے اور اسکی ہر بات سنتا ہے اور اسکے ہر اچھے یا برے عمل پر اسکی نظر ہے تو یہی خیال اسکو برائی سے روک دیگا اور اسی انسان کے بارے میں یہ کہا جاتا ہے کہ وہ اپنے رب سے خوفزدہ ہو گیا اور اس نے اپنے نفس کو اپنی ہوس (خواہشات) سے باز رکھا"

امیر المومنین :

(الخوف سجن النفس من الذنوب، ورا دعها عن المعاصي) (۳)

(۱) سورنہ نازعات آیت ۴۱، ۴۰۔

(۲) اصول کافی ج ۲ ص ۷۱۔

(۳) میزان الحکمت ج ۳ ص ۱۸۳۔

"خوف الہی انسان کے نفس کو گناہوں اور برائیوں سے بچانے والا حصار ہے"

رسول اکرم ﷺ:

(سبعة يظلهم الله يوم لا ظل الا ظله، الامام العادل، وشاب نشأ بعبادة الله

عز وجل، ورجل قلبه معلق في المساجد، ورجلان تحابا في الله عز وجل اجتماعا عليه وتفرقا عليه، ورجل تصدق بصدقة فأخفاها حتى لا تعلم شماله ما تنفق يمينه، ورجل ذكر الله خاليا ففاضت عيناه، ورجل دعت امرأته ذات منصب وجمال فقال اني أخاف

الله عز وجل) (۱)

"سات افرادکے اوپر اس دن رحمت الہی سایہ فگن ہوگی جس دن اسکے علاوہ اور کوئی سایہ موجود نہ رہے گا: ۱۔ امام عادل۔ ۲۔ وہ جوان جسکی نشو و نما عبادت الہی میں ہوئی ہو۔ ۳۔ جسکا دل مسجدوں سے وابستہ ہو۔ ۴۔ خداوند عالم کے لئے ایک دوسرے سے محبت کرنے والے جو اسی کے نام پر جمع ہوں اور اسکی وجہ سے ایک دوسرے سے جدا ہو جائیں (یعنی ان کی ہر محبت اور دشمنی خدا کے لئے ہو)۔ ۵۔ جو شخص اس طرح چھپا کر صدقہ دے کہ اگر ایک ہاتھ سے دے تو دوسرے ہاتھ کو خبر نہ ہو۔ ۶۔ جو گوشہ تنہائی میں ذکر الہی کرے اور اسکی آنکھ سے آنسو نکل آئیں۔ ۷۔ وہ مرد جسے کوئی حسین و جمیل اور صاحب منصب عورت اپنی طرف دعوت دے اور وہ اس سے یہ کہدے کہ مجھے خدا سے ڈر لگتا ہے"۔

گویا خوف الہی ایک ایسی چیز ہے جو انسان کو اسکی سب سے خطرناک خواہش اور ہوس یعنی جنسی جذبہ سے بھی روک دیتی ہے اور انسان گناہوں اور برائیوں سے بچ جاتا ہے

حضرت علی :

(العجب ممن يخاف العقاب فلم يكف، ورجى الثواب

(۱) صحیح بخاری بحث وجوب نماز جماعت باب ۸، بحث وجوب زکات باب ۱۸ کتاب رقاق باب ۲۳ (بقیہ آئندہ صفحہ پر) فلم یتب

ويعمل(۱)

"اس شخص پر حیرت ہے جسے سزا کا خوف ہو مگر پھر بھی برائی سے نہ رکے اور ثواب کی امید رکھتا ہو اور اسکے باوجود توبہ کر کے نیک عمل انجام نہ دے "

امام محمد باقر :

(لاخوف كخوف حاجز ولا رجاء كرجاء معين) (۲)

"برائیوں سے روکنے والے خوف سے بہتر کوئی خوف نہیں اور نیکیوں میں معاون ثابت ہونے والی امید سے بہتر کوئی امید نہیں ہے "

مولائے کائنات :

(نعم الحاجز من المعاصی الخوف) (۳)

"برائیوں سے روکنے والی سب سے بہترین چیز کانام خوف ہے "

خوف ایک پناہ گاہ

یہ کتنی عجیب بات ہے کہ جو خوف اور ڈر، اضطراب سے پیدا ہوتا ہے اسی خوف سے اضطراب پیدا ہوجاتا ہے اور اگرچہ یہ امن وامان کے مقابل میں بولا جاتا ہے مگر اس کو اسلام نے انسان کے لئے امان اور ڈھال بنا دیا ہے۔ کیونکہ خوف، انسان کو گناہوں اور برائیوں سے نہیں روکتا بلکہ درحقیقت یہ اسے ہلاکت اور بربادی سے بچانے والی ڈھال کا نام ہے یہی وجہ ہے کہ جس خوف

.....

کتاب محاربین باب ۴، صحیح مسلم در کتاب زکات باب ۳۰ اور ابوالفرج نے بھی اپنی کتاب ذم الہوی میں ص ۲۴۳ پر اس روایت کو نقل کیا ہے۔

(۱) بحار الانوار ج ۷۷ ص ۲۳۷۔

(۲) بحار الانوار ج ۷۸ ص ۱۶۴۔

(۳) میزان الحکمت ج ۳ ص ۱۸۳۔

کو انسان پہلی نظر میں خطرناک محسوس کرتا ہے وہی خوف انسان کی زندگی کو امن وامان عطا کرنے والی ایک نعمت ہے۔

اسی بارے میں حضرت علی کا ارشاد ہے :

۱۔ (الخوف امان) (۱)

"خوف ایک امان ہے "

۲۔ (ثمرة الخوف الامان) (۲)

"خوف کا پھل امان ہے "

۳۔ (خف ريبك وارح رحمتہ، يو منک ماتخاف، وينلک مارجوت) (۳)

"خدا سے ڈرتے رہو اور اسکی رحمت کی امید رکھو تو جس سے بھی تم خوفزدہ ہو گے وہ تمہیں اس سے بچائے رکھے گا اور جس کی امید ہے وہ تمہیں حاصل ہوجائے گا"

(لاينبغى للعاقل ان يقيم على الخوف اذا وجد الى الامن سبيلا) (۴)

"کسی صاحب عقل و خرد کے لئے یہ برگز مناسب نہیں ہے کہ امن وامان کا راستہ مل جانے کے بعد خوف کی منزل میں پڑا رہے"

روایات میں جس خوف کا تذکرہ ہے اس سے مراد عذاب الہی سے امان ہے، اور امان سے مراد، عذاب خدا کا خوف ہے اور یہ اسلامی تہذیب و تمدن کے ایک متقابل اور حسین معنی ہیں جس کا

(۱) میزان الحکمت ج ۳ ص ۱۸۶۔

(۲) گزشتہ حوالہ۔

(۳) گزشتہ حوالہ۔

(۴) گزشتہ حوالہ۔

مطلب یہ ہے کہ دنیا کا خوف آخرت کے لئے امن وامان ہے اور دنیا کا امن وامان اور بے فکری آخرت میں خوف بن جائے گا۔

امیر المومنین نے یہ مفہوم پیغمبر اسلام کے کبھی خشک نہ رہنے والے چشمہ فیاض سے اخذ فرمایا ہے جیسا کہ رسول اکرم ﷺ سے روایت ہے کہ خداوند عالم کا ارشاد گرامی ہے :
(وعزتی وجلالی لأجمع علی عبدی خوفین ولأجمع له امنین، فاذا امننی فی الدنیا اخفته یوم القیامة، واذ اخافنی فی الدنیا آمنته یوم القیامة) (۱)
"میری عزت وجلالت کی قسم مینا اپنے کسی بندے کو دو خوف یا دو امن (ایک ساتھ) نہ دونگا پس اگر وہ دنیا میں مجھ سے امن میں رہا تو قیامت میں اسے خوف میں مبتلا کر دونگا اور اگر وہ دنیا میں مجھ سے خوفزدہ رہا تو آخرت میں اسے امن وامان عطا کر دونگا"

(۱) کنز العمال، متقی ہندی حدیث ۵۸۷۸۔

خواہشیں ! احادیث اہلبیت کی روشنی میں

چند واقعات

ہر انسان کو برائیوں اور گناہوں سے بچانے میں خوف الہی کیا کردار ادا کرتا ہے؟ اسکی مزید وضاحت کے لئے ہم چند واقعات پیش کر رہے ہیں جن میں سے بعض واقعات روایات میں بھی موجود ہیں۔
۱۔ ابن جوزی کا بیان ہے کہ مجھ سے عثمان بن عا مرتیمی نے بیان کیا ہے کہ ان سے ابو عمر یحییٰ بن عاص تیمی نے بیان کیا تھا کہ: "حی" نامی ایک جگہ کا ایک آدمی حج کے لئے گھر سے نکلا ایک رات پانی کے ایک چشمہ پر اس نے ایک عورت کو دیکھا جسکے بال اسکے کاندھوں پر بکھرے ہوئے تھے وہ کہتے ہیں کہ میں نے اس کی طرف سے اپنا منہ پھیر لیا تو اس نے کہا کہ تم نے میری طرف سے منہ کیوں پھیر لیا؟ میں نے جواب دیا کہ مجھے خداوند عالم سے ڈر لگتا ہے چنانچہ اس نے اپنا آنچل سر پر ڈال کر کہا: تم بہت جلدی خوف زدہ ہو گئے جبکہ تم سے زیادہ تو اسے ڈرنا چاہیے جو تم سے گناہ کا خواہشمند ہے۔

پھر جب وہ وہاں سے واپس پلٹی تو میں اسکے پیچھے پیچھے ہولیا اور وہ عرب دیہاتیوں کے کسی خیمے میں چلی گئی چنانچہ جب صبح ہوئی تو میں اپنی قوم کے ایک بزرگ کے پاس گیا اور ان سے پورا ماجرا بیان کرتے ہوئے کہا کہ اس جوان لڑکی کا حسن و جمال اور چال ڈھال ایسی تھی: تو وہیں ایک بوڑھا آدمی بیٹھا تھا وہ فوراً بول پڑا خدا کی قسم وہ میری بیٹی ہے میں نے کہا کیا آپ اس سے میری شادی کر سکتے ہیں؟ اس نے جواب دیا اگر تم اسکے کفو ہوئے تو ضرور کر دوں گا۔ میں نے کہا: خدا کا ایک مرد ہوں اس نے کہا نجیب کفو ہے چنانچہ وہاں سے چلنے سے پہلے ہی میں نے اس سے شادی کر لی اور ان سے یہ کہدیا کہ جب میں حج سے واپس پلٹوں گا تو اسے میرے ساتھ رخصت کر دینا چنانچہ جب میں حج سے واپس پلٹا تو اسے بھی اپنے ساتھ کوفہ لے آیا اور اب وہ میرے ساتھ رہتی ہے اور اس سے میرے چند بیٹے اور بیٹیاں ہیں۔ (۱)

۲۔ مکہ میں ایک حسین و جمیل عورت اپنے شوہر کے ساتھ رہتی تھی اس نے ایک دن اٹینہ میں اپنی صورت دیکھ کر اپنے حسن و جمال کی تعریف کرتے ہوئے اپنے شوہر سے کہا، ذرا بتائے آپ کی نظر میں کیا کوئی ایسا ہے جو اس حسن و جمال کو دیکھ کر نہ بہکنے پائے؟

شوہر نے کہا ہاں کیوں نہیں، پوچھا کون ہے؟ جواب دیا عبید بن عمیر، عورت نے کہا: اگر تم مجھے اجازت دو تو میں آج

اسے بہکا کر دکھائوں گی؟ کہا: جانو تمہیں اجازت ہے چنانچہ وہ گھر سے نکلی اور مسئلہ پوچھنے کے بہانے اسکے پاس پہنچی اس نے اسے مسجد الحرام کے اندر تنہائی میں ملنے کا موقع دے دیا، تو اس نے اسکے سامنے چاند کی طرح چمکتے ہوئے اپنے چہرہ سے نقاب الٹ دی، تو اس

(۱) ذم البوی لابن جوزی ص ۲۶۴-۲۶۵.

نے کہا: اے کنیز خدا، عورت بولی: میں آپ کے اوپر فریفتہ ہو گئی ہوں لہذا اس معاملہ میں آپ کی رائے کیا ہے؟ اس نے کہا میں تم سے چند سوال کرنا چاہتا ہوں اگر تم نے میری تصدیق کر دی تو میں تمہیں اپنی رائے بتا دوں گا، وہ بولی جو کچھ تم پوچھو گے میں سچ سچ جواب دوں گی۔ کہا: ذرا یہ بتائو اگر ملک الموت تمہاری روح قبض کرنے کے لئے آئیں تو اس وقت تمہیں اچھا لگے گا کہ میں تمہاری یہ تمنا پوری کر دوں؟ وہ بولی بخدا ہرگز نہیں کہا: تم نے سچ کہا ہے پوچھا اگر تمہیں تمہاری قبر میں اتار دیا جائے اور سوال کرنے کے لئے بٹھایا جائے تو اس وقت تمہیں اچھا معلوم ہوگا کہ میں تمہاری یہ تمنا پوری کر دوں؟ وہ بولی بخدا نہیں، کہا تم نے سچ جواب دیا پھر پوچھا یہ بتائو کہ جب روز قیامت تمام لوگوں کے ہاتھ میں نامہ اعمال دئے جا رہے ہوں گے اور تم کو یہ معلوم نہ رہے کہ تمہارا نامہ عمل دائیں ہاتھ میں دیا جائے گا یا بائیں ہاتھ میں (یعنی نامہ عمل خراب ہے یا اچھا) اس وقت کیا تم یہ پسند کرو گی کہ میں تمہاری یہ حاجت پوری کر دوں؟ بولی بخدا نہیں پھر سوال کیا بتائو جب سب کو میزان کے اوپر کھڑا کیا جا رہا ہوگا اور تمہیں یہ معلوم نہ ہو کہ تمہارا نامہ عمل وزنی ہے یا ہلکا تو کیا تمہیں اس وقت خوشی ہوگی کہ میں تمہاری یہ تمنا پوری کر دوں؟ بولی بخدا نہیں کہا تم نے صحیح جواب دیا پھر پوچھا اگر تمہیں سوال اور جواب کے لئے خدا کے سامنے کھڑا کیا جائے اور میں تمہاری یہ تمنا پوری کر دوں تو کیا اس وقت تم کو اچھا لگے گا؟ بولی بخدا نہیں کہا تم نے سچ کہا ہے، تو اس نے کہا: اے کنیز خدا، ذرا خدا سے ڈرو اس نے تم کو یہ نعمت دے کر تمہارے اوپر احسان کیا ہے یہ سن کر وہ اپنے گھر واپس آگئی شوہر نے پوچھا کہو کیا کر کے آئی ہو؟ وہ بولی تم فضول ہو اور ہم سب کے سب فضول ہیں اور اسکے بعد وہ مستقل نماز، روزہ اور عبادت میں مشغول ہو گئی وہ کہتا ہے کہ اسکا شوہر یہ کہتا رہتا تھا کہ بتائو عبید بن عمیر سے میری کیا دشمنی تھی؟ جس نے میری بیوی کو برباد کر دیا وہ کل تک تو ایک بیوی کی طرح تھی اور اب اس نے اسے راہ بنادالا۔ (۱)

۳. ابو سعد بن ابی امامہ نے روایت کی ہے ایک مرد ایک عورت سے محبت کرتا تھا، اور وہ بھی اسے چاہنے لگی ایک دن یہ دونوں کسی جگہ ایک دوسرے سے ملے تو عورت نے اسے اپنی طرف دعوت دی، اس نے جواب دیا: میری موت میرے قبضہ میں نہیں ہے اور تمہاری موت بھی تمہارے بس سے باہر ہے ایسا نہ ہو کہ ابھی موت آجائے اور ہم دونوں گناہکار اور مجرم کی صورت میں خداوند عالم کے دربار میں پہنچ جائیں، بولی: تم سچ کہہ رہے ہو، چنانچہ اسی وقت دونوں نے توبہ کر لی اور اسکے بعد دونوں راہ راست پر آگئے۔ (۲)

۴. خارجہ بن زید کا بیان ہے کہ بنی سلیمہ کے ایک شخص نے مجھ سے اپنا یہ ماجرا بیان کیا ہے کہ میں ایک عورت کا عاشق ہو گیا تھا اور جب بھی وہ مسجد سے نکل کر جاتی تھی میں بھی اسکے پیچھے چل دیتا تھا اور اسے بھی میری اس حرکت کا علم ہو گیا۔ چنانچہ اس نے ایک رات مجھ سے کہا تمہیں مجھ سے کچھ کام ہے؟ میں نے کہا ہاں بولی: کیا کام ہے؟ میں نے جواب دیا تمہاری محبت۔ اس نے کہا کہ اسے گھاٹے والے دن (روز قیامت) پر چھوڑ دو، اسکا بیان ہے کہ خدا کی قسم اس نے مجھے رلا دیا جسکے بعد میں نے پھر یہ حرکت نہ کی۔ (۳)

۵. بنی عبد القیس کے ایک بزرگ کی روایت ہے، وہ کہتے ہیں کہ میں نے اپنے قبیلہ والوں سے سنا ہے کہ ایک شخص نے ایک عورت کو اپنی طرف دعوت دی تو وہ بولی تم نے حدیث سنی ہے اور قرآن پڑھا ہے تم پڑھے لکھے ہو، پھر مرد نے عورت سے کہا کہ: محل کے دروازے بند کر دو، تو اس نے دروازے بند کر دئے مگر جب وہ مرد اسکے نزدیک ہوا تو وہ عورت بولی کہ ابھی ایک دروازہ کھلا رہ گیا

(۱) ذم البوی لابن جوزی ص ۲۶۶-۲۶۵.

(۲) ذم البوی لابن جوزی ص ۲۶۸.

(۳) ذم البوی لابن جوزی ص ۲۷۲.

ہے جو مجھ سے بند نہیں ہوسکا۔ اس نے کہا کون سا دروازہ؟ جو اب دیا: وہ دروازہ جو تمہارے اور تمہارے پروردگار کے

درمیان کھلا ہے یہ سن کر اس نے اسے ہاتھ بھی نہیں لگایا۔ (۱)

۶۔ ابن جوزی کا بیان ہے کہ ہمیں یہ اطلاع ملی کہ بصرہ کی زاہدہ و عابدہ خاتون ایک مہلبی مرد (۲) کے چنگل میں پھنس گئی ہے، کیونکہ وہ بہت خوبصورت تھی اور جو کوئی اسے شادی کا پیغام دیتا تھا تو وہ منع کر دیتی تھی چنانچہ مہلبی کو یہ خبر ملی کہ وہی عورت حج کرنے جاری ہے، تو اس نے تین سو اونٹ خریدے اور یہ اعلان کر دیا کہ جو حج کرنے کا ارادہ رکھتا ہے وہ مجھ سے اونٹ کرائے پر لے سکتا ہے چنانچہ اس عورت نے بھی اس سے کرایہ پر ایک اونٹ لے لیا۔ ایک دن راستہ میں وہ رات کے وقت اسکے پاس آیا اور کہا یا تم مجھ سے شادی کرو، ورنہ! عورت نے جواب دیا: تم پروائے ہو ذرا خدا کا خوف کرو، تو اس نے کہا: ذرا کان کھول کر سنو، خدا کی قسم میں کوئی اونٹوں کا ساریبان (اونٹ والا) نہیں ہوں بلکہ میں تو اس کام کے لئے صرف اور صرف تمہاری وجہ سے نکلا ہوں، لہذا جب عورت نے اپنی آبرو خطرے میں دیکھی تو کہا کہ اچھا جاؤ یہ دیکھو کہ کوئی جاگ تو نہیں رہا ہے؟ اس نے کہا کوئی نہیں جاگ رہا ہے وہ پھر بولی ایک بار اور دیکھ آؤ چنانچہ وہ گیا اور جب واپس پلٹ کر آیا تو کہا: ہاں سب کے سب سوچکے ہیں تو عورت نے کہا: تجھ پروائے ہو، کیا رب العالمین کو بھی نیند آگئی ہے؟ (۳)

حیاء

عقل کے لشکر کی ایک اور صفت "حیاء" بھی ہے یہ بھی انسان کو تباہی اور بربادی سے بچانے میں اہم کردار کرتی ہے چنانچہ اکثر ایسا ہوتا ہے کہ اگر کسی شخص کو خداوند عالم یا اسکے بندوں کی حیاء نہ ہو تو وہ گناہوں میں مبتلا ہو جاتا ہے اور اسے اسکی عقل بھی نہیں روک پاتی ہے۔ ایسے حالات میں

.....

(۱) ذم الہوی لابن جوزی ص ۲۷۴۔

(۲،۳) مہلبی: ایک ثروت مند قبیلہ کا نام، ذم الہوی لابن جوزی ص ۲۷۷۔
صرف حیاء ہی اسکو گناہ سے بچاتی ہے۔

حیاء (چاہے جس مقدار میں ہو اس) کے اندر عصمت کے مختلف درجات پائے جاتے ہیں جیسے اعزاء و اقرباء سے شرم و حیاء میں جو عصمت پائی جاتی ہے وہی غیروں سے حیاء کے وقت ایک درجہ اور بڑھ جاتی ہے اسی طرح انسان جس کا احترام کرتا ہے اور اسکی تعظیم کا قائل ہے اسکے سامنے حیاء کی وجہ سے اسکے اندر اس سے اعلیٰ درجہ کی عصمت پیدا ہو جاتی ہے۔

آخر کار پروردگار عالم سے حیاء کرنے کی وجہ سے انسان عصمت کے سب سے بلند درجہ کا مالک ہو جاتا ہے لہذا اگر انسان اپنے نفس کے اندر خداوند عالم کی حیاء پیدا کر لے اور اس کو اچھی طرح اپنے وجود میں راسخ کر لے اور خدا اور اسکے فرشتوں کو ہمیشہ اپنے اوپر حاضر و ناظر سمجھے تو اس احساس کے اندر اتنی اعلیٰ درجہ کی عصمت پائی جاتی ہے جو اس کو ہر طرح کی نافرمانی، گناہ اور لغزشوں سے بچاسکتی ہے۔

اللہ تعالیٰ سے حیاء

یہ کیسے ممکن ہے کہ کسی انسان کے دل میں خداوند عالم کا خیال موجود ہو اور وہ اسے حاضر و ناظر بھی سمجھ رہا ہو اور اسے یہ بھی یاد ہو کہ خداوند عالم کے علاوہ اسکے معین کردہ فرشتے بھی اس سے اتنا نزدیک ہیں کہ خداوند عالم نے ان سے اسکا جو عمل پوشیدہ رکھتا ہے اسکے علاوہ اسکا کوئی عمل ان سے پوشیدہ نہیں ہے اور پھر بھی وہ گناہ کا مرتکب ہو جائے چنانچہ پیغمبر اکرم صلی اللہ علیہ وآلہ وسلم نے جناب ابوذر کو جو وصیت فرمائی تھی اس میں یہ بھی ہے کہ اے ابوذر خداوند عالم سے شرم و حیاء کرو اس ذات کی قسم جس کے قبضہ قدرت میں میری جان ہے میرا حال تو یہ ہے کہ جب میں بیت الخلاء کے لئے جاتا ہوں تو اپنے دونوں فرشتوں سے شرم و حیاء کی بنا پر اپنے چہرے پر کپڑا ڈال لیتا ہوں۔ حیاء کا وہ ارفع و اعلیٰ درجہ جو خداوند عالم نے اپنے رسول کو عنایت فرمایا ہے وہ دنیا میں بہت کم افراد کو نصیب ہوا ہے۔ مختصر یہ کہ جب انسان کے نفس کے اندر اور اسکے شعور و ادراک میں اچھی طرح حیاء الہی جلوہ فگن ہو جاتی ہے تو پھر اسے گناہوں، برائیوں نیز بوس کے مہلک خطرات کے سامنے سپر انداختہ نہیں ہونے دیتی ہے۔

جب اپنے جیسے دوسرے انسانوں سے شرم و حیاء کی بناء پر انسان نہ جانے کتنے ایسے کام نہیں کرتا ہے جنہیں ان کی عدم موجودگی یا تنہائی میں انجام دے لیتا ہے تو اگر اسکے اندر خداوند عالم سے حیاء کا مادہ پیدا ہو جائے تو پھر خداوند عالم کی

ناپسندیدہ چیزوں سے وہ بدرجہ اولیٰ پرہیز کریگا اور اسکے لئے ملاء عام (علی الاعلان) اور گوشہ تنہائی میں کوئی فرق نہ رہ جائے گا۔ اس لئے کہ خداوند عالم ہر جگہ حاضر و ناظر ہے۔ اور یہ تو ممکن ہے کہ کوئی شخص، بندوں سے کوئی بات پوشیدہ رکھ لے لیکن خداوند عالم سے اسکی کوئی بات ہرگز پوشیدہ نہیں رہ سکتی ہے۔

رسول اکرم ﷺ

(ياأباذر استخ من الله، فأنى والذى نفسى بيده لأظل حين أذهب إلى الغائط متقنًا بثوبى استخى من الملكين الذين معى) (۱)
 "اے ابوذر، خداوند عالم سے حياء کرو، کیونکہ اس ذات کی قسم جسکے قبضہ میں میری جان ہے میں جب بھی بیت الخلاء کے لئے جاتا ہوں تو اپنے ہمراہ دونوں فرشتوں سے شرم و حياء کی وجہ سے اپنے چہرہ کو ڈھانپ لیتا ہوں"

رسول اکرم ﷺ

(استخ من الله استحياء ك من صالح جيرانك، فان فيهاز يادة اليقين) (۲)
 "خداوند عالم سے اس طرح شرم و حياء کرو جس طرح تم اپنے نیک اور صالح پڑوسی سے

(۱) بحار الانوار ج ۷ ص ۷۷ و کنز العمال ج ۱ ص ۵۷۵۱۔

(۲) بحار الانوار ج ۷ ص ۷۸۔

شرماتے ہو کیونکہ اس سے یقین میں اضافہ ہوتا ہے"

آپ ہی سے یہ بھی مروی ہے :

(ليستخ أحدكم من ملكيه الذين معه، كما يستخى من رجلين صالحين من جيرانه، وهما معه بالليل والنهار) (۱)
 "اپنے فرشتوں سے تم اسی طرح شرم و حياء کیا کرو جس طرح تم اپنے دو صالح اور نیک پڑوسیوں سے شرماتے ہو کیونکہ یہ فرشتے رات دن تمہارے ساتھ رہتے ہیں"

خداوند عالم سے ہر حال میں شرم و حياء کے بارے میں امام کاظم سے نقل ہوا ہے:

(استحيوا من الله في سرائركم، كما تستحون من الناس في علانيتكم) (۲)

"تنہائی میں خداوند عالم سے اسی طرح شرم و حياء کیا کرو جس طرح لوگوں کے سامنے تمہیں حياء آتی ہے"
 مختصر یہ کہ اگر کسی کے اندر خداوند عالم سے حياء کا عرفان پیدا ہو جائے تو وہ عصمت کے بلند ترین درجہ پر فائز ہو سکتا ہے اور اسکے لئے ملاء عام یا گوشہ تنہائی میں کوئی فرق نہیں ہے اسکے لئے روایات میں مختلف تعبیرات ذکر ہوئی ہیں۔

حضرت علی :

(الحياء يصد عن الفعل القبيح) (۳)

"حياء برائیوں سے روک دیتی ہے"

آپ ہی نے یہ بھی فرمایا ہے:

.....

(۱) میزان الحکمت ج ۲ ص ۵۶۸۔

(۲) بحار الانوار ج ۷ ص ۷۸۔

(۳) میزان الحکمت ج ۲ ص ۵۶۴۔

(علی قدر الحياء تكون العفة) (۱)

"حياء کی مقدار کے برابر ہی عفت بھی ہوتی ہے"

رسول اکرم ﷺ

(استحيوا من الله حق الحياء، فقيل يا رسول الله: ومن يستحي من الله حق الحياء؟ فقال: من استحيى من الله حق الحياء فليكتب له أجره بين عينيه، وليزهد في الدنيا وزينتها، ويحفظ الرأس وما حوى والبطن وما وعى)

"خداوند عالم سے ایسی حیا کرو جو حیا کرنے کا حق ہے سوال کیا گیا خداوند عالم سے حیا کرنے کا جو حق ہے اسکا کیا طریقہ ہوگا؟ آپ نے فرمایا کہ جو خداوند عالم سے واقعاً حیا کرنا چاہتا ہے وہ اپنی موت کو اپنی دونوں آنکھوں کے سامنے مجسم کر لے (اپنی پیشانی پر لکھ لے) اور دنیا اور اس کی زینتوں سے اجتناب کرے اور اپنے سر اور جو کچھ اس میں ہے اور اپنے پیٹ اور جو اسکے اندر بھرا ہے ان سے محفوظ رہے" (۲)

امام موسیٰ کاظم :

(رحم الله من استحيى من الله حق الحياء، فحفظ الرأس وما حوى، والبطن وما عوى) (۳)
 "اللہ تعالیٰ اس بندے پر رحم کرے جسکو اس سے واقعا حیا آتی ہو اور اسی لئے وہ اپنے سر کے وسوسوں اور پیٹ کی شہوتوں سے اپنے کو محفوظ رکھے"
 روایت میں سر اور معدہ کا تذکرہ اس لئے کیا گیا ہے کہ اکثر شہوتیں انہیں دونوں جگہوں سے

.....

(۱) گذشتہ حوالہ.

(۲) بحار الانوار ج ۷۰ ص ۳۰۵.

(۳) بحار الانوار ج ۷۰ ص ۳۰۵.

جنم لیتی ہیں مثلاً اگر آنکھیں شہوت کا ایک دروزہ اور کان دوسرا دروازہ ہے تو معدہ (پیٹ) شہوت کی پیدا نش کا پہلا مرکز اور شرم گاہ دوسرا مرکز ہے۔

لہذا جب انسان کے اندر شرم و حیا پیدا ہوجاتی ہے تو پھر ذہن و دماغ کے برے خیالات (سر کے وسوسے) اور پیٹ کی شہوت کے سارے راستے خود بخود بند ہوجاتے ہیں اور انسان ان کے شر سے محفوظ ہوجاتا ہے۔

آپ ہی سے مروی ہے :

(من أفضل الورع أن لا تبدى فى خلواتك ما تستحي من اظهاره فى علانيتك) (۱)

"سب سے بڑا ورع اور پارسائی یہ ہے کہ جس کام کو تم کھلم کھلا کرنے سے شرماتے ہو اسے تنہائی میں بھی انجام نہ دو"

بارگاہ خدا میں قلت حیا کی شکایت

متعدد دعائوں میں یہ ملتا ہے کہ انسان خداوند عالم کی بارگاہ میں اس سے حیا کی قلت کی شکایت کرتا ہے جو ایک بہت ہی لطیف اور عجیب بات ہے کہ انسان خداوند عالم کی بارگاہ میں یہ شکایت کرے کہ اسکے اندر خود ذات پروردگار سے شرم و حیا کی قلت پائی جاتی ہے جس میں خدا قاضی ہے کیونکہ اسکا فیصلہ اسی کے اوپر چھوڑ دیا گیا ہے شکایت کرنے والا خود انسان (انا، میں) ہے اور جس کے خلاف شکایت کی گئی ہے وہ نفس ہے اور شکایت (مقدمہ) کا خلاصہ یہ ہے کہ یہ نفس اس خدا کے سامنے بے حیائی پر اتر آیا ہے جو خود اس مقدمہ میں قاضی ہے جس کا نتیجہ یہ ہے کہ گویا انسان خدا کی بارگاہ میں اپنے نفس کی یہ شکایت کر رہا ہے کہ وہ خود خدا سے حیا نہیں کرتا ہے بطور نمونہ دعائے

(۱) غرر الحکم ج ۲ ص ۲۵۳.

ابوحمز بٹمالی (رح) کے یہ جملات ملاحظہ فرمائیں:

(أنا ياربّ الذی لم أستحیک فی الخلاء، ولم أراقبک فی الملاء، أنا صاحب الدواہی العظمی، أنا الذی علی سیدہ اجتری... أنا الذی

سرتت علی فما استحييت، و عملت بالمعاصی فتعدّیت، و اسقطتني من عينیک فما بالیت) (۱)

"پروردگار! میں وہی ہوں جس نے تنہائی میں تجھ سے حیا نہیں کی اور مجمع میں تیرا خیال نہیں کیا میرے مصائب عظیم ہیں میں نے اپنے مولا کی شان میں گستاخی کی ہے۔۔۔ میں وہی ہوں۔۔۔ جس کی تونے پردہ پوشی کی تو میں نے حیا نہیں کی، گناہ کئے ہیں تو بڑھتا ہی چلا گیا اور تو نے نظروں سے گرا دیا تو کوئی پروا نہیں کی"

امام زین العابدین کی مناجات شاکین (شکایت اور فریاد کرنے والوں کی مناجات) میں بھی خداوند عالم کی بارگاہ میں اپنے نفس اور گناہوں سے پرہیز نہ کرنے کی شکایت ان الفاظ میں کی گئی ہے:

(الہی أشکو الیک نفساً بالسوء أمارة، والی الخطیئة مبادرة، وبمعا صیک مولعة، ولسختک متعرّضة) (۲)

"خدایا میں تجھ سے اس نفس کی شکایت کر رہا ہوں جو برائیوں کا حکم دیتا ہے اور خطانوں کی طرف تیزی سے دوڑتا

ہے اور تیری معصیتوں پر حریص ہے اور تیری ناراضگی کی منزل میں ہے۔"

.....

(۱) دعا نے ابو حمزہ ثمالی۔
(۲) مفاتیح الجنان: مناجات الشاکین۔

خواہشیں ! احادیث اہلبیت کی روشنی میں

دوسری فصل

جو شخص اپنی ہوی و ہوس کو
خداوند عالم کی مرضی پر ترجیح دیتا ہے۔

۱۔ ہوی و ہوس کے معنی

۲۔ اسکے خصائل اور صفات

۳۔ اسکا طریقہ علاج

حدیث شریف کے پہلے فقرے کی وضاحت کے بعد اب ہم آپ کے سامنے اس حدیث کے دوسرے اور تیسرے جملے "جو شخص خداوند عالم کی مرضی پر اپنی خواہش اور ہوس کو مقدم کرتا ہے" اور اسکے برخلاف "جو انسان مرضی خدا کو اپنی مرضی اور اپنی خوشی پر فوقیت اور ترجیح دیتا ہے" کی وضاحت پیش کر رہے ہیں۔
جو شخص اپنی ہوس کو خداوند عالم کی مرضی پر فوقیت دیتا ہے۔ اس (دوسرے) جملہ کی وضاحت متعلقہ حدیث قدسی میں کچھ اس طرح کی گئی ہے۔

عن رسول الله يقول الله تعالى:

(وَعَزَّتِي وَجَلَالِي، وَعَظْمَتِي، وَكِبْرِيَانِي، وَنُورِي، وَعُلُوِّي، وَارْتِفَاعَ مَكَانِي لِأَيُّوْثِرِ عَبْدِ هَوَاهُ عَلَيَّ هَوَايَ لَا شَتَّتْ أَمْرَهُ، وَلَبَسَتْ عَلَيْهِ دُنْيَاهُ، وَشَغَلَتْ قَلْبَهُ بِهَا، وَلَمْ أُوْتِهِ مِنْهَا لِأَمَّا قَدَّرْتُ لَهُ) (۱)

.....

(۱) عدۃ الداعی ص ۷۹، اصول کافی ج ۲ ص ۲۳۵، ان دونوں سے علامہ مجلسی (رح) نے بحار الانوار ج ۷ ص ۷۸ حدیث ۱۴ اور ج ۷ ص ۸۵ نیز ص ۸۶ پر اس حدیث کو نقل کیا ہے۔ اس سے پہلے بھی ہم نے کتاب کے مقدمہ میں اس حدیث کے بعض حوالے نقل کئے ہیں۔

"میری عزت و جلالت، عظمت و کبریائی، نور و رفعت اور میرے مقام و منزلت کی بلندی کی قسم، کوئی بندہ بھی اپنی ہوی و ہوس کو میری مرضی اور خواہش پر ترجیح نہیں دیگا مگر یہ کہ میں اسکے معاملات کو درہم برہم کر دوں گا اسکے لئے دنیا کو بنا سنوار دوں گا اور اسکے دل کو اسی کا دلدادہ بنا دوں گا اور اسکو صرف اسی مقدار میں عطا کروں گا جتنا پہلے سے اسکے مقدر میں لکھ دیا ہے"

حدیث قدسی کے اس فقرہ میں تین اہم نکات پائے جاتے ہیں:

۱۔ جو لوگ اپنی خواہش کو مرضی خدا پر ترجیح دینگے انہیں خداوند عالم تین قسم کی سزائیں دیگا:
الف۔ ان کے معاملات مشتبه اور درہم برہم ہو جائیں گے۔

ب۔ دنیا ان کی نگاہ میں آراستہ ہو جائے گی۔

ج۔ ان کا دل، دنیا کا دیوانہ ہو کر رہ جائے گا۔

۲۔ مذکورہ سزائوں کے تذکرہ سے پہلے اس حدیث شریف میں متعدد طرح کی عظیم قسمیں کھائی گئی ہیں (جیسے میری عزت، جلالت، عظمت، کبریائی، نور اور میرے مقام و منزلت کی رفعت کی قسم) جن سے اُس بات کی اہمیت کا بخوبی اندازہ

لگایا جاسکتا ہے جسکا تذکرہ ان کے بعد کیا گیا ہے۔

۳۔ حدیث شریف میں جس طرز کلام کا انتخاب کیا گیا ہے اس سے دائرہ کلام بالکل محصور اور محدود ہوجاتا ہے کیونکہ پہلے جملہ یعنی (لایؤثر عیدہواہ... الاشتت أمرہ) میں نفی اور دوسرے جملہ (الاشنتت أمرہ) میں اثبات کا لہجہ موجود ہے لہذا اس حصر کے معنی یہ ہیں کہ جب کبھی بھی انسان اپنی ہوس کو خداوند عالم کی مرضی پر ترجیح دیگا تو وہ کسی بھی طرح خداوند عالم کی ان سزائوں سے نہیں بچ سکتا ہے اب آپ حدیث قدسی میں مذکور، ان تینوں سزائوں کی تفصیل ملاحظہ فرمائیں:

۱۔ اس کے امور کو درہم برہم کر دینگا

جو لوگ خود اپنی مرضی کے مطابق چلتے ہیں اور خداوند عالم کی مرضی کاکوئی خیال نہیں کرتے ہیں ان کو خداوند عالم سب سے پہلی سزا یہ دیتا ہے کہ ان کے معاملات درہم برہم کر دیتا ہے اور ان کے ہر کام میں بے ثباتی، تزلزل اور بے ترتیبی آجاتی ہے کیونکہ وہ ان سے طریقہ کار، راہ وروش، مقصد اور وسیلہ کی یکسانیت اور یکسوئی کو سلب کر لیتا ہے جس کے نتیجہ میں وہ ہوا میں گئی پتنگ یا کسی تنکے کی طرح ہر طرف اڑتے رہتے ہیں اور ہوا کا ہر جھونکا انکو ایک نئی سمت کی طرف ڈھکیل دیتا ہے کیونکہ لوگ عام طور سے دو طرح کے ہوتے ہیں:

۱۔ منظم اور ٹھوس شخصیت کے مالک۔

۲۔ بے نظم اور بے ترتیب

ٹھوس شخصیت

ٹھوس اور مستحکم شخصیت ایسی شخصیتوں کو کہا جاتا ہے جو کسی ایک حاکم کے ماتحت رہتی ہیں جب کہ متزلزل، مضطرب اور بد حواس قسم کے افراد متعدد اسباب و عوامل کے الہ کار بنے رہتے ہیں۔ چنانچہ پہلے طریقہ کار کو توحیدی طریقہ اور دوسرے طریقہ کوشرک کا نتیجہ کہا جاتا ہے کیونکہ جو شخص توحید الہی کا نمونہ ہوتا ہے وہ ہر اعتبار سے خداوند عالم کے ارادہ، حکمت اور اس کے احکام کا تابع ہوتا ہے اور ہر لحاظ سے اسی کی مشیت اور مرضی کے سامنے سرتسلیم خم کئے رہتا ہے۔

اسی طرح ہر خوشی اور مصیبت میں وہ حکم الہی کا پابند رہتا ہے اور خداوند عالم کی خو شنودی ہی اسکا اصل مقصد ہے اور اس کے علاوہ اسے کسی دوسری چیز کی خواہش نہیں ہوتی اور وہ ہر طرح سے اس کے فرمان کے سامنے سرتسلیم خم کئے رہتا ہے اور اسکی نظر صرف اپنے اس پاک مقصد پر مرکوز رہتی ہے اور وہ اسکی طرف رواں دواں رہتا ہے۔ اور کیونکہ احکام الہی کا نظام صرف ایک ہی مرکز سے متصل ہے اور اس میں مکمل طور سے یکسانیت پائی جاتی ہے لہذا اس پر عمل کرنے کے بعد ہر انسان کی شخصیت مقدس ہو جاتی ہے اور اس میں یکسوئی پیدا ہو جاتی ہے یعنی کبھی مختلف قسم کی سیاسی یا سماجی ردو بدل اور اتھل پتھل کی وجہ سے جنگ اور لڑائی کی نوبت آجاتی ہے جسکی بنا پر انہیں اسلحہ اٹھانا پڑتا ہے۔ اور کبھی صورتحال یہ ہو جاتی ہے کہ اسلحہ کو زمین پر رکھنا پڑتا ہے مگر حالات کے اس پورے اتار چڑھاؤ کے باوجود انسان کی شخصیت کے اندر کسی طرح کا اختلاف یا ردو بدل پیدا نہیں ہوتی اور اسکی شخصیت کی یکسا نیت اور توحید کے سرچشمہ سے پیدا ہونے والی ترتیب و یگانگت پر کوئی اثر نہیں پڑتا ہے اور اسی کو (توحید عملی) کہا جاتا ہے جو توحید نظری کے مقابلہ میں بولی جاتی ہے کیونکہ یہ صورت حال دراصل انسان کی زندگی میں توحید نظری کے پر توکابی نتیجہ ہے۔

توحید عملی کی اس منزل پر پہنچنے کے بعد انسان اپنے نفس کے اندر اور باہر موجود تمام حاکموں جیسے ہوی و ہوس اور طاغوت وغیرہ کی ماتحتی سے خارج ہو جاتا ہے اور احکام الہی کے دائرہ حکومت میں داخل ہوجاتا ہے اس طرح تنہا حکم الہی ہی اس کے ہر عمل کا حاکم و مختار ہوتا ہے اور اسکی رفتار و گفتار اور کردار و عمل میں ہر جگہ توحید ی رنگ نظر آتا ہے اور وہ پیغمبرؐ کی اس حدیث شریف کا مصداق بن جاتا ہے :

(لایؤمن أحدکم حتیٰ یكون ہواہ تبعاً لما جئت بہ) (۱)

"تم میں سے کوئی شخص بھی اس وقت تک مو من نہیں ہو سکتا جب تک اس کی ہر خواہش اس دین کی تابع نہ بن جائے جو میں لیکر آیا ہوں"

جبکہ شرک کی صورتحال اس کے برخلاف ہوتی ہے کیونکہ شرک آجانے کے بعد انسان سو فیصد خداوند عالم کے احکام کا پابند نہیں رہتا بلکہ وہ خدا کے ساتھ ساتھ خواہش نفس اور طاغوت وغیرہ کی پیروی بھی شروع کر دیتا ہے اور جب انسان توحید کے قلعہ کی چار دیواری سے باہر نکل جاتا ہے تو پھر ہوس اور طاغوت اس کے سر پر سوار ہو جاتے

ہیں اس کی بنیا دونکو بلا کر رکھ دیتے ہیں اور گویا اسے با لکل تباہ و بر باد کر ڈالتے ہیں اس بارے میں قرآنی تعبیرات ملاحظہ فرمائیں :

(اللہ ولی الذین آمنوا...والذین کفروا اولیاءہم الطاغوت)(۲)

(۱) جامع الکبیر طبری .
(۲) سورنہ بقرہ آیت ۲۵۷ .

"اللہ صاحبان ایمان کا سرپرست ہے ...اور جو لوگ کافر ہیں ان کے سرپرست طاغوت ہیں" جسکا مطلب یہ ہے کہ جو لوگ مومن ہیں ان کا صرف ایک ولی و سرپرست ہے ایک ذریعہ اور ایک ہی سرچشمہ ہے اور صرف اسی سے ان کو نسبت ہے لیکن مشرکین مختلف لیڈروں اور حاکموں کے آلہ کار اور تابع ہوتے ہیں انہیں جو ذریعہ اور وسیلہ بھی نظر آجاتا ہے وہ اسی کے پیچھے لگ لیتے ہیں اسی لئے ان کے واسطے جمع کا صیغہ استعمال کیا گیا ہے : (والذین کفروا اولیاءہم الطاغوت)

"اور جو لوگ کافر ہیں ان کے سرپرست طاغوت ہیں" (اس میں لفظ اولیاء جمع ہے) یہاں تک یہ بالکل واضح ہو گیا کہ جو شخص ، ٹھوس شخصیت کا مالک ہوتا ہے اس پر صرف شرعی قانون کی حکومت چلتی ہے اور وہ مرضی خدا کا پابند ہوتا ہے ایسے افراد کسی غور و فکر ، شرم و حیا اور خوف و ہراس کے بغیر اپنی شرعی ذمہ داریوں پر عمل کرتے ہیں کیونکہ یہ خوف و ہراس ، شرمندگی اور اضطرابی حالت انسان کی اندرونی کشمکش اور تذبذب کی دلیل ہے جو نفس کے اندرونی یا بیرونی اسباب کی وجہ سے پیدا ہوتی ہے لہذا جب انسان کسی ایک طاقت کا پابند اور پیرو ہوتا ہے اور اسکی نظر ہمیشہ ایک ہی مرکز پر رہتی ہے تو اس پر ان چیزوں کا اثر نہیں پڑتا ہے ۔ ایسے افراد کی پہچان یہ ہے کہ وہ ثقہ ، قابل اطمینان ، ثابت قدم ، ٹھوس رائے ، پاکیزہ نفس صاف و شفاف ضمیر کے مالک ، شجاع اور تنہائی یا چاہنے والوں اور مددگاروں کی قلت اور دشمنوں کی کثرت کے باوجود اپنے موقف پر اٹل رہتے ہیں ۔ امیر المومنین نے فرمایا ہے :

(لا یزیدنی کثرة الناس عزّة، ولا تفرّقهم عنی وحشة) (۱)

(۱) نہج البلاغہ مکتوب ۳۶ .

"لوگوں کی کثرت سے نہ میری عزت اور استحکام میں اضافہ ہوتا ہے اور نہ ان کے متفرق ہوجانے سے مجھے کوئی وحشت ہوتی ہے " دوسرے یہ کہ ان لوگوں کے ان خصائل اور صفات پر وقتی سکون و اطمینان ، زحمت و مشکلات رزم و بزم ، فتح و نصرت یا ناکامی اور شکست کا کوئی اثر نہیں پڑتا ہے اور وہ پرچم توحید کے سایہ میں سدا بہار رہتے ہیں ۔

عمار بن یاسر

خداوند عالم جناب عمار یاسر پر رحمتیں نازل فرمائے وہ ایک مثالی ، ٹھوس اور عظیم شخصیت کے مالک تھے جنگ صفین میں آپ نے حضرت علی کی رکاب میں اس وقت معاویہ سے جنگ کی تھی جب آپ کی عمر ، نوے برس سے زیادہ تھی آپ نڈر ، بہادر ، ثابت قدم ، جنگ کے شعلوں میں کود جانے والے اور امام کے ایسے جانثار ساتھی تھے جن کے دل میں حضرت علی کی حقانیت اور معاویہ کے ناحق اور باطل ہونے کے بارے میں ایک لمحہ کے لئے بھی شک پیدا نہیں ہوا ۔ یہی وجہ ہے کہ صفین کی جنگ کے دوران ہی حضرت علی کے سامنے آپ نے پروردگار عالم سے یہ دعا کی : (اللہم انک تعلم انی لواء علم ان رضاک فی ان اقدف بنفسی فی هذا البحر لعلت ، اللہم انک تعلم انی لواء علم ان رضاک ان اضع ضبّ سیفی فی بطنی ثم احنی علیہا حتی یخرج من ظہری لعلت ، اللہم وانی اعلم ماعلمت انی لا اعمل الیوم عملاً ہو ارضیلک من جہاد هؤلاء الفاسقین ، ولواء علم الیوم عملاً ارضیلک منہ لعلت) (۱)

"بار الہا تو جانتا ہے کہ اگر مجھے یہ معلوم ہو جائے کہ اس سمندر میں کود جانے میں تیری خوشنودی ہے تو میں یقیناً کود جاؤں گا۔ بار الہا تو جانتا ہے کہ اگر مجھے معلوم ہو جائے کہ تیری خوشی اس میں ہے کہ میں اپنی تلوار اپنے پیٹ پر رکھ کر اس کے اوپر اتنا جھک جاؤں کہ وہ میری کمر کے پار نکل جائے تو میں یہ کرنے کے لئے تیار ہوں۔ بار الہا تو مجھے جو علم دیا ہے اسکی بنا پر مجھے معلوم ہے کہ آج تجھے ان فاسقین سے جہاد کرنے سے زیادہ میرا کوئی عمل پسند نہیں ہے (لہذا میں ان سے جہاد کر رہا ہوں) اور اگر مجھے اس سے زیادہ تیرا پسندیدہ عمل معلوم ہو جائے تو میں اسکو ضرور انجام دوں گا"

اسماء بن حکم فزاری کا بیان ہے کہ ہم صفین کے میدان میں حضرت علی کے لشکر میں جناب عمار یاسر کی سپہ سالاری میں دو پہر کے وقت سرخ چادر کے سائے میں بیٹھے ہوئے تھے۔ اس وقت ایک شخص (جو سب کے چہرے غور سے دیکھ رہا تھا) آیا اور اس نے کہا کیا تمہارے درمیان عمار یاسر ہیں؟ جناب عمار نے کہا: میں عمار ہوں۔

اس نے کہا! ابوالیقظان؟

جواب دیا: جی ہاں۔

پھر اس نے کہا: کہ مجھے آپ سے کچھ کام ہے، فرمائیے یہیں سب کے سامنے عرض کروں یا تنہائی میں، جناب عمار بولے جو تم چاہو۔ اس نے کہا ٹھیک ہے سب کے سامنے ہی عرض کئے دیتا ہوں جناب عمار نے کہا بتاؤ کیا کام ہے؟ کہا! میں جب اپنے گھر سے نکلا تھا تو مجھے اپنی حقانیت اور اس قوم (لشکر معاویہ) کی گمراہی کے بارے میں کوئی شک و شبہ نہیں تھا اور مسلسل میری یہی کیفیت تھی مگر آج رات عجیب اتفاق ہوا کہ جب صبح ہوئی تو ہمارے مؤذن نے (اشہد ان لا الہ الا اللہ و ان محمداً رسول اللہ) کی صدا بلند کی اور ان کے مؤذن نے بھی اسی طرح اذان دی جب نماز شروع ہوئی تو ہم سب نے ایک ہی طرح نماز پڑھی ایک ہی طرح دعا کی، ایک ہی کتاب (قرآن مجید) کی تلاوت کی اور ہمارے رسولؐ بھی ایک ہیں، یہیں سے میرے دل میں کچھ شک پیدا ہوا۔ چنانچہ خدا ہی بہتر جانتا ہے کہ میں نے بقیہ وقت کیسے گزارا ہے، صبح ہوئی تو میں امیر المومنین کے پاس گیا اور ان کی خدمت میں پورا ماجرا بیان کر دیا تو انہوں نے فرمایا: کیا تم عمار بن یاسر سے ملے ہو؟ میں نے عرض کی نہیں، فرمایا جاؤ ان سے ملاقات کرو اور جو کچھ وہ کہیں اس پر عمل کرنا لہذا اسی کام کے لئے میں آپ کی خدمت حاضر ہوا ہوں تو جناب عمار یاسر (رح) نے اس سے کہا: کیا تم ہمارے مقابلہ میں موجود اس سیاہ پرچم والے لشکر کے سپہ سالار کو جانتے ہو؟ وہ عمرو بن عاص ہے، رسول اللہؐ کے ساتھ رہ کر میں نے اس سے تین بار جنگ کی ہے اور آج اس سے یہ میری چوتھی جنگ ہے۔ اور یہ جنگ ان جنگوں سے کچھ بہتر نہیں ہے بلکہ بدتر ہی ہے بلکہ اس کا شرفساد ان سب سے زیادہ ہے، کیا تم بدر واحد اور حنین میں تھے یا تمہارے والد ان میں موجود تھے کہ انہوں نے تم سے ان جنگوں کے کچھ حالات بتائے ہوں؟ اس نے کہا نہیں آپ نے کہا کہ بدر واحد و حنین کے دن ہم سب رسول اللہؐ کے پرچم تلے جمع تھے اور وہ لوگ، مشرکین کے جھنڈے کے نیچے اکٹھا تھے۔ کیا تم اس لشکر اور اہل لشکر کو دیکھ رہے؟ خدا کی قسم! معاویہ کے ساتھ یہ جتنے لوگ حضرت علی کے مقابلہ میں سے لڑنے آئے ہیں۔ یہ سب ایک تھیلی کے چٹے بٹے ہیں اور میرا دل تو یہ چاہتا ہے کہ ان سب کو ایک ساتھ ٹکڑے ٹکڑے کر ڈالوں۔

خدا کی قسم ان سب کا خون ایک چڑیا کے خون سے زیادہ حلال ہے۔ کیا تم چڑیا کا خون بہانا حرام سمجھتے ہو؟ اس نے کہا: نہیں بلکہ حلال ہے تو جناب عمار نے کہا بس سمجھ لو کہ ان کا خون بھی اسی طرح حلال ہے۔ کیا میری بات تمہارے لئے واضح ہو گئی؟ اس نے کہا: جی ہاں آپ نے درست وضاحت فرمائی جناب عمار نے کہا: لہذا اب جسے چاہو منتخب کر سکتے ہو پھر جب وہ شخص واپس چلنے لگا تو جناب عمار نے اسے واپس بلایا اور اس سے یہ کہا کہ ان لوگوں نے ہم پر اپنی تلوار کا وار کیا تو تم میں سے بعض افراد شک و شبہ کا شکار ہو گئے اور یہ کہنے لگے کہ اگر یہ لوگ حق پر نہ ہوتے تو ہمارے خلاف جنگ کے لئے نہ نکلتے، خدا کی قسم ان کے پاس مکھی کے ایک آنسو کے برابر بھی حق موجود نہیں ہے۔ اللہ کی قسم اگر وہ ہم پر اپنی تلوار وں سے حملہ کریں یہاں تک کہ وہ ہمیں سعفات بجر (ایک مقام کانام) تک پہنچا دینتے بھی مجھے یہی معلوم ہوگا کہ میں حق پر ہوں اور وہ باطل پر ہیں اور خدا کی قسم اس وقت تک امن و امان قائم نہیں ہو سکتا ہے جب تک فریقین میں سے کوئی ایک فریق اپنے حق ہونے کا منکر نہ ہو اور وہ یہ گواہی نہ دے کہ اسکا مخالف فریق برحق ہے اور ان کے مقتولین اور مردے جنتی ہیں اور دنیا کے دن اس وقت تک پورے نہیں ہو سکتے جب تک وہ یہ اقرار نہ کر لیں کہ ان کے مردے اور مقتولین جہنمی اور زندہ رہنے والے اہل باطل ہیں۔ (۱)

کھوکھلا اور بے ہنگم انسان (شخصیت)

کھوکھلے اور بے ہنگم لوگوں کے نفس میں اندرونی کشمکش اور بیقراری کا آغاز سب سے پہلے عقل اور خواہشوں کی خانہ جنگی سے ہوتا ہے کیونکہ خواہشیں انسان کے نفس کو اسکی عقل کی ماتحتی اور کنٹرول سے باہر نکالنے کی درپے رہتی ہیں جس سے آدمی کا نفس دو متصادم دھڑوں میں تقسیم ہو جاتا ہے۔

اس داخلی جنگ کے نتیجہ میں انسان کی مشکلات اور زحمتیں بہت زیادہ ہو جاتی ہیں کیونکہ انسان کے اوپر اسکے ضمیر، فطرت اور عقل کی حکومت بہت مستحکم ہوتی ہے اور یہ اسباب اسکے اندر ہوس کے نفوذ (داخلے) کا سختی سے مقابلہ کرتے ہیں اور انکی مسلسل یہ کوشش رہتی ہے کہ وہ انسان کی شخصیت کو تقویت دیکر اسے اسکی پہلی حالت اور فطرت کی طرف لوٹا دیں اس مرحلہ میں انسانی نفس کے اندر ایک خلفشار اور خانہ جنگی کی صورت حال رہتی ہے جسکی بنا پر اسے سخت زحمتوں اور مشکلات کا سامنا کرنا پڑتا ہے

جب انسان کی عقل اس کی رفتار و کردار کو کنٹرول کرنے اور اسے استقامت عطا کرنے سے عاجز ہو جاتی ہے اور انسان کے لئے اسکے نفس کا اندرونی خلفشار اور خانہ جنگی بھی ناقابل برداشت

.....

(۱) صفین، نصرین مزاحم ص ۳۲۳۲۱

ہو جاتے ہیں تو پھر وہ اپنی فطرت سے فرار کی کوشش کرنے لگتا ہے جو ان مشکلات کا منفی اور غلط راہ حل ہے بلکہ اسکا صحیح راہ حل تو یہ ہے کہ اپنی عقل و فطرت کو پھر سے زندہ کر کے اسے استحکام بخشے اور اسکے احکامات کے مطابق عمل کرے۔

لیکن اسکے بجائے صورت حال یہ ہو جاتی ہے کہ انسان خواہشات کی سلطنت کے سامنے سپر ڈال دیتا ہے اور ان مشکلات سے نجات پانے کے لئے اپنی فطرت سے فرار کی کوشش کرتا ہے؟ اور نشہ، جو، اجرائم یا جنسیات کے دامن میں پناہ تلاش کرتا ہے۔

مزید تعجب کی بات تو یہ ہے کہ انسان اپنی ہوس سے اپنی ہوس ہی کی طرف فرار کرتا ہے اور ایک جرم سے دوسرے جرم کی طرف بھاگتا ہے ورنہ اگر وہ اپنی ہوس کے برخلاف قدم اٹھائے اور خواہش نفس اور ہوس سے خدا کی طرف آگے بڑھے تو بآسانی ان سے نجات پا کر سکون حاصل کر سکتا ہے جسکی طرف قرآن مجید نے ان الفاظ میں متوجہ کیا ہے :

(فَرِّوْا اِلٰی اللّٰهِ اِنِّیْ لَکُمْ مِّنْهُ نَذِیْرٌ مُّبِیْنٌ) (۱)

"لہذا اب خدا کی طرف دوڑ پڑو کہ میں کھلا ہوا ڈرا نے والا ہوں"

لہذا جب تک انسان خداوند عالم کی پناہ حاصل نہ کر لے وہ اپنی ہوس کے سامنے لاچار اور مجبور ہی رہتا ہے اسی لئے وہ مشکلات اور زحمتوں نیز اپنی زندگی کے درسر سے نجات پانے کے لئے نشے اور جنسیات کا رخ کرتا ہے جنکے بارے میں قرآن کریم کی یہ تعبیر کتنی صحیح ہے کہ :

(نَسُوا اللّٰهَ فَاَنْسَاهُمْ اَنْفُسَهُمْ) (۲)

"انہوں نے خدا کو بھلا ڈالا تو خدا نے خود ان کو بھی نظر انداز کر دیا"

کیونکہ جو لوگ اپنی فطرت اور ضمیر سے فرار کر کے شراب یا جوئے وغیرہ کی طرف بھاگتے

.....

(۱) سورنہ ذاریات آیت ۵۰۔

(۲) سورنہ حشر آیت ۱۹۔

ہیں دراصل وہ اپنے کو بھلا دینا چاہتے ہیں اور انسان کا یہ فرار ذکر (باد) سے نسیان (بھول) کی طرف ہے جو خود فرار سے بدتر ہے۔

بالآخر انسان کے نفس اور اسکی شخصیت کے اندر ہوی و ہوس کا مقابلہ کرنے والی آخری طاقت کا نام ضمیر ہے جو حتی الامکان اپنی کوشش بھر انسان کو اسکی ہوس اور شیطان کے خونخوار پنجوں سے

بچانے کی کوشش کرتا ہے چنانچہ جب ضمیر بھی خواہشات کے سامنے ہتھیار ڈال دیتا ہے تو پھر انسانی وجود کے اندر اسکے خواہشات کا مقابلہ کرنے والا آخری قلعہ بھی منہدم ہو جاتا ہے اور یہی اس جنگ کا پہلا مرحلہ ہے جسکے بعد انسان

دائمی در دسر اور تشنج کا شکار ہوجاتا ہے ۔

جب خواہشات ہر اعتبار سے فتح یاب ہوجاتے ہیں اور انسان کے اوپر ان کی سلطنت کا نفوذ ہوجاتا ہے اور وہ پورے طور پر ان کے دائرہ اختیار کے اندر آجاتا ہے ۔۔۔تب بھی اسے اپنے خیالات کے برخلاف اس اندرونی خلفشار اور خانہ جنگی سے نجات نہیں مل پاتی بلکہ نفس کے اندر ہی خود ان خواہشات کے درمیان ایک اور خانہ جنگی اور خلفشار شروع ہوجاتا ہے بلکہ اس بار اسکا انداز اور زیادہ خطرناک اور سخت ہوتا ہے کیونکہ انسان اس مرحلہ میں مختلف قسم کے خواہشات نفس (اور ہوس) کے درمیان تذبذب کا شکار رہتا ہے لہذا اسکا خلفشار پہلے مرحلہ کی بہ نسبت کہیں زیادہ ہوجاتا ہے اور اگر اسکی در دسر ی اور ذہنی پریشانی گذشتہ مرحلہ سے زیادہ نہ ہو تو بہر حال اس سے کم ہرگز نہیں ہوتی ہے کیونکہ اس مرحلہ میں بھی گذشتہ مرحلہ کی طرح اس کے معاملات بالکل متفرق اور درہم برہم ہوجاتے ہیں البتہ ان دونوں کے درمیان یہ فرق ضرور ہوتا ہے کہ پہلے مرحلہ میں انسان کی مشکلات کے دوران اسکی عقل اور خواہشات کے درمیان ٹکرائو ہوتا تھا لیکن اس مرحلہ میں خود اسکی خواہشات اور ہوس کے درمیان ٹکرائو رہتا ہے کیونکہ اسکی ہر خواہش (ہوس) دوسری خواہشات کے مقابلہ میں آگے بڑھنے کی کوشش کرتی ہے اسی لئے ان کے درمیان یہ جنگ جاری رہتی ہے ۔

اس سلسلہ میں چند مثالیں ملاحظہ فرمائیں :

۱۔ جب کبھی انسان جذبہ انتقام اور غصہ یا محبت دنیا اور عہدہ کی محبت کے درمیان تذبذب کا شکار ہوتا ہے تو حکومت ،عہدہ اور پوسٹ کا تقاضا یہ ہوتا ہے کہ دشمنوں کے ساتھ نرم رویہ سے پیش آئے مگر جذبہ انتقام یہ چاہتا ہے کہ وہ اپنے مقابلہ میں آنے والے بردشمن کا قلع قمع کر دے ۔۔۔اور ہمیں بخوبی یہ معلوم ہے کہ یہ نرمی اور مدارات ،حلم کی قسم نہیں ہے (جو عقل کے لشکروں میں سے ہے) بلکہ یہ درحقیقت ایک ہوس کو دوسری ہوس پر ترجیح دینے کا نتیجہ ہے ۔

۲۔ کبھی عہدہ یا حکومت کی لالچ اور سماجی مقام یا عظمت و وقار جیسے دو جذبات اور خواہشات کے درمیان ٹکرائو پیدا ہوجاتا ہے کیونکہ انسان کی سماجی عزت و وقار اس سے کچھ خاص اقدار و آداب کی پابندی کا مطالبہ کرتے ہیں جبکہ دوسرے خواہشات ان سے کنارہ کشی کے خواہاں ہوتے ہیں جیسے جنسی خواہش، لہذا ان سیاسی یا سماجی عہدوں اور کرسیوں تک پہنچنے کے لئے اپنے جنسیات پر کنٹرول کرنا، یہ کسی عفت کی بنا پر نہیں ہے بلکہ یہ ایک خواہش (ہوس) کو دوسری ہوس پر ترجیح دی گئی ہے یہی وجہ ہے کہ اکثر ایسا ہوتا ہے کہ جنسی ہوس دوسرے خواہشات (عہدہ کی لالچ) پر غالب آجاتی ہے جس کے نتیجہ میں ارباب حکومت کے یہاں بھی جنسی اسکینڈل رونما ہوجاتے ہیں اور انہیں بد نام کر کے رکھ دیتے ہیں ۔

۳۔ کبھی انسان کسی عہدے کی محبت اور اپنی جان کے خوف کا نوالہ بن کر رہ جاتا ہے کیونکہ عہدہ کی تمنا اس سے دوسروں پر حملہ کرنے انہیں قتل و غارت کرنے اور خطرات میں کو د پڑنے کا مطالبہ کرتی ہے لیکن جان کا خطرہ اس کو حفاظتی انتظامات اور احتیاطی تدابیر اور پھونک پھونک کر قدم اٹھانے پر اکساتا ہے ۔

دو مختلف قسم کی خواہشات کی بناء پر انسانی نفس کے اندرونی خلفشار اور خانہ جنگی کی یہ تین مثالیں آپ کے سامنے حاضر ہیں ان کے علاوہ بھی مختلف خواہشات کے درمیان نہ جانے ایسے کتنے حادثات ہر روز رو نما ہوتے رہتے ہیں جو انسانی زندگی کے لئے ایک عام بات ہیں اور اس میں متعدد خواہشات اور جذبات ایک دوسرے سے ٹکرا کر اسے اپنی سمت کھینچنا چاہتے ہیں اور انسان خوف اور لالچ ، حب جاہ ، بخل و حسد ، جنسیات اور غصہ و انتقام نیز حب مال جیسے خواہشات کے کھنچائو کی بنا پر ، تتر بتر ہو کر رہ جاتا ہے جس کے بعد وہ اپنے ذہنی بوجھ اور مشکلات کے دلدل میں اور زیادہ در دسر ی کا شکار ہوجاتا ہے جیسا کہ خداوند عالم کا ارشاد ہے :

(اِنَّمَا يَرِيْدُ اللّٰهُ لِيُعَذِّبَهُمۡ بِهٖا۟ الْحَيٰ۟ةِ الدُّنْيَا وَتَزْهَقَ اَنْفُسُهُمْ وَهَمۡ كٰفِرُوْنَ) (۱)

"بس اللہ کا ارادہ یہی ہے کہ انہیں کے ذریعہ ان پر زندگانی دنیا میں عذاب کرے اور حالت کفر ہی میں ان کی جان نکل جائے "

یہی معاملات کادرہم برہم ہونابے جس کی طرف حدیث قدسی میں اشارہ کیا گیا ہے ۔

ہوس کے عذاب

جب انسان اپنی ہوس کا شکار ہو جاتا ہے تو اس کے خواہشات کا ٹکرائو بھی اس کے لئے وبال جان بن جاتا ہے جبکہ اس کے پنجوں میں پھنسے کے بعد انسان جس دوسرے در دسر اور زحمت میں مبتلا ہوتا ہے وہ ایسا نہیں ہوتا بلکہ وہ عذاب خود اس ہوس سے مربوط ہوتا ہے لہذا انسان کی ہوس اور خواہش جیسی ہوگی اسکا ویسا ہی عذاب اور در دسر سامنے آئے گا جیسے حرص ، لالچ اور حسد جیسے خواہشات اگر ہمارے نفس کے اندر جگہ بنالیں تو ان کی خواہش ہمیں ایک الگ

مصیبت میں مبتلا کر دے گی اور یہ طے شدہ بات ہے کہ جو شخص اپنے معاملات کو ان خواہشات کے حوالے کر دیگا وہ ان مصائب سے نجات نہیں پاسکتا ہے۔

خواہشات کے چنگل میں رہ کر انسان جس عذاب اور وبال جان میں مبتلا ہوتا ہے اسکی طرف اس روایت میں اشارہ موجود ہے جسے شیخ مفید علیہ الرحمہ نے اپنی کتاب الارشاد(۱) میں امیرالمومنین سے نقل کیا ہے :

.....

(۱)سورنہ توبہ آیت ۵۵۔

(۲)ارشاد مفید ص ۱۵۹۔

(مأعجب أمر الانسان، ان سخر له الرجاء أذله الطمع، وان هاج به الطمع هلكه الحرص، وان ملكه اليأس قتله الأسف، وان سعد نسي التحفظ، وان ناله خوف حيره الحذر، وان اتسع له الامن أسلمته الغرّة "الغفلة" وان أصابته...)۔

"اس انسان کے معاملات کتنے تعجب آور ہیں کہ اگر اسے امید کی کرن نظر آنے لگے تو طمع اسکو ذلیل کر دیتی ہے اور اگر اسکی لالچ بھڑک اٹھے تو حرص اسے ہلاک کر ڈالتی ہے اور اگر اس پر ناامیدی کا غلبہ ہو جائے تو افسوس اسے قتل کر دیتا ہے اور اگر وہ کامیاب اور خوشحال ہو جائے تو پھر (دین کی) پابندی کو بھول جاتا ہے، اگر اسے خوف لاحق ہو جائے تو دہشت متحیر و سرگردان کر دیتی ہے اور اگر ہر طرف امن و سکون رہے تو غفلت (دھوکہ) میں گرفتار ہو جاتا ہے اگر کسی مصیبت میں مبتلا ہو جائے تو بے صبری اور آہ و فریاد ذلیل کر دیتی ہے اگر کہیں سے مال مل جائے تو دولت اسے باغی بنا دیتی ہے اگر وہ فاقہ کے چنگل میں پھنس جائے تو بلائیں اسکے شامل حال ہو جاتی ہیں اور اگر بھوک لاغر بنا دے تو کمزوری نڈھال کر دیتی ہے اور اگر کھانے پینے میں افراط کر بیٹھے تو پر خوری سے اس کا سانس رک جاتا ہے مختصر یہ کہ اسکے لئے ہر تقصیر مضر ہے اور ہر زیادہ روی (افراط) مفسد ہے اور اس (افراط) کے بعد ہر خیر شر بن جاتا ہے اور ہر شر اسکے لئے ایک آفت ہے "

مختصر یہ کہ دنیا کے بارے میں پر امید ہونا ہر انسان کو طمع کی ذلت کے حوالہ کر دیتا ہے اور طمع (لالچ) ہلاکتوں کے سپرد کر دیتی ہے کسی چیز سے مایوسی کے بعد وہ کف افسوس ہی ملتا رہتا ہے اور کوئی خوف پیدا ہو جائے تو وہ دہشت کے منہ میں جھونک دیتا ہے اس طرح ہر خواہش اور ہوس ایک نئی خواہش اور ہوس کے حوالے کر دیتی ہے اور آخر کار وہ ہلاکت کے منہ میں پھونچ جاتا ہے۔

خواہشیں ! احادیث اہلبیت کی روشنی میں

دنیا اپنے خواہشمند کے لئے ایک وبال جان

انسان کے دنیاوی عذاب کا پہلا رخ اور پہلا مرحلہ تو اسکے خواہشات (ہوس) ہیں مگر دوسری منزل میں خود یہ دنیا اسکے لئے عذاب بن جاتی ہے اسکی وجہ یہ ہے کہ دنیا خواہشات (ہوس) کا کھلا میدان، ان کی آخری منزل، انکے حصول کا سرچشمہ، ان کی آماجگاہ اور انکو ابھارنے اور ان کی پرورش کی جگہ ہے لہذا جب خداوند عالم کسی انسان کو خواہشات نفس کی پیروی کرنے کی وجہ سے عذاب میں مبتلا کرتا ہے تو اس پر یہ عذاب لا محالہ، طلب دنیا کے ذریعہ ہی ہوتا ہے کیونکہ انسانی ہوس اور دنیا طلبی کو ایک دوسرے سے جدا کرنا ممکن نہیں ہے بلکہ یہ ایک مسلم حقیقت ہے اور اسلامی افکار کے اہم مسائل کا حصہ ہے جس کی ہم بہانہ وضاحت کر رہے ہیں۔ اگر کوئی انسان اپنے ضروریات زندگی اور ضروریات دین اور تکامل کے لئے دنیا حاصل کرے تو اس حصول دنیا اور حتی دنیا میں کوئی چیز شر اور عذاب نہیں ہے جس کی تصدیق اسلام میں موجود ہے کیونکہ اسلام کا یہ کہنا ہے کہ اس دنیا میں کوئی چیز شر نہیں ہے بلکہ سب خیر ہی خیر ہے اسی لئے اس نے دنیا حاصل کرنے اور رزق تلاش کرنے کے لئے دوڑ دھوپ کرنے کو شریعت کا جزء قرار دیا ہے کیونکہ اسلام کی نگاہ میں دنیا اولیاء خدا کا میدان تجارت (منڈی) اور اسکے محبین کی مسجد ہے :

(متجر أولياء الله، ومسجد أحببنا الله) (۱)

"(دنیا) اللہ کے اولیاء کا میدان تجارت اور اسکے محبین کی مسجد ہے"

لہذا یہ ممکن ہی نہیں ہے کہ دنیا شر اور عذاب ہو

اس دنیا میں محنت و مشقت کرنا اور رزق تلاش کرنا شریعت اسلامیہ کا جز ہے جس کی تائید کے لئے قرآن مجید کی اس آیت میں مہر تصدیق ثبت ہے :

(فاذا قضیت الصلوٰۃ فانثروا فی الارض وابتغوا من فضل اللہ) (۲)

"جب نماز تمام ہو جائے تو روئے زمین پر پھیل جاؤ اور فضل الہی تلاش کرو"

لہذا جب یہ سب خیر ہے تو شر اور عذاب کا وجود کہاں رہے گا؟

(۱) نبی البلاغہ حکمت ۱۳۱۔

(۲) سورنہ جمعہ آیت ۱۰۔

لہذا جب تک یہ دنیا خداوند عالم تک پہنچنے کا ذریعہ اور اسکی مرضی حاصل کرنے کا وسیلہ ہو اور اس سے بڑھ کر خود خدا تک جانے کا ارادہ ہو تو یہ پوری دنیا اور اس میں ہونے والی ہر کوشش خیر ہی خیر ہے۔۔۔ لیکن اگر انسان کی محنت و مشقت اور اسکی حرکت کا رخ خداوند عالم اور اسکی مرضی حاصل کرنے کے بجائے دنیا کی طرف مڑ جائے تو یہ اسلام کی نظر میں ناقابل برداشت بات ہے۔ اور اسے اس نے شر قرار دیا ہے اور اسی کو خداوند عالم انسان کے لئے عذاب دنیا بنا دیتا ہے جس کی وجہ یہ ہے کہ جب یہ دنیا انسان کی نظر میں خدا تک پہنچنے کا ایک ذریعہ اور وسیلہ ہونے کے بجائے خود ایک مستقل مقصد میں تبدیل ہو جائے تو پھر انسان اپنی گمراہی کی وجہ سے خدا کی طرف جانے کے بجائے دنیا کی طرف چل دیتا ہے اور اسکی نظر بنذات خدا کے بجائے دنیا کی رنگینیوں پر ٹکی رہتی ہیں اور جب وہ دنیا میں گہرا رہ جائے تو اسکا ہر عمل باطل اور محنت بیکار نیز اسکی ترقی اور تکامل معطل ہو کر رہ جاتی ہے اور وہ آہستہ آہستہ تنزلی، لغزش اور خسارہ کا شکار ہو جاتا ہے۔

بلکہ کبھی کبھی انسان خداوند عالم سے منحرف ہو کر اس حد تک آگے بڑھ جاتا ہے کہ وہ خداوند عالم سے جنگ کی ٹھان لیتا ہے اور کھلم کھلا خدا ورسول کی دشمنی کا اعلان کرتا ہے۔

بہر حال چاہے جو کچھ بھی ہو اگر یہ دنیا انسان کے لئے خدا تک پہنچنے کا وسیلہ ہونے کے بجائے منزل مقصود میں تبدیل ہو جائے اور انسان کی کل دوڑ دھوپ دنیا طلبی تک محدود رہے تو پھر یہی دنیا انسان کیلئے درد سر اور عذاب جان بن جاتی ہے۔

جو دنیا، انسان کی خواہشمند ہوتی ہے اور جس دنیا کا خواہشمند انسان ہوتا ہے ان دونوں کے درمیان یہی فرق ہے کہ انسان کی خواہشمند دنیا اسے خدا تک پہنچاتی ہے لیکن جب انسان دنیا کے پیچھے بھاگتا ہے تو یہی دنیا خدا تک پہنچنے کا راستہ ہونے کے بجائے اس کے لئے سنگ راہ بن کر عذاب اور وبال جان بن جاتی ہے۔

رسول اکرم ﷺ سے روایت ہے :

(لما خلق اللہ الدنیا أمرها بطاعة ربها، فقال لها خالفي من طلبك وواقفي من خلفك، فهي على ما عهد اليها الله وطبعها عليه) (۱)

"جب خداوند عالم نے دنیا کو خلق فرمایا تو اس سے ارشاد فرمایا کہ جو تجھے طلب کرے (تیرا خواہشمند ہو) اسکی مخالفت کرنا اور جو تیرا مخالف ہو اسکی موافقت کرنا لہذا یہ دنیا خداوند عالم سے کئے ہوئے عہد کے مطابق اپنی طبیعت پر باقی ہے"

روایت میں بطور کنایہ اس طرف اشارہ ہے کہ جو شخص فکر دنیا میں پڑ جائے اور اسی کو اپنا سب کچھ سرمایہ اور مقصد قرار دیدے تو خداوند عالم اسی دنیا کو اسکے لئے عذاب بنا دیتا ہے اور جو شخص دنیا سے دل نہ لگائے اور اسکی مخالفت کرتا رہے تو پروردگار اسکے لئے دنیا کو چین اور سکون میں بدل دیتا ہے۔

رسول اکرم ﷺ:

(أوحى الله لي الدنيا: اخدمني من خدمتي، وابتغى من خدمتي) (۲)

"اللہ تعالیٰ نے دنیا کی طرف یہ وحی فرمائی جو میری خدمت کرے اسکی خدمت گزار بننا اور جو تیری خدمت کرے اس کے لئے عذاب بن جانا"

اس روایت میں بھی گذشتہ روایت کی طرح یہ کنایہ موجود ہے کہ اگر انسان کا مقصد خداوند عالم کو خوش کرنا ہو، تو یہ دنیا اسکی خدمت کے لئے خلق کی گئی ہے لیکن جب اسکا مقصد خدا کے بجائے دنیا ہو جائے تو پھر اسکے لئے دنیا کی خدمت کرنا ضروری ہے اور دنیا کی خدمت کرنا کسی عذاب

(۱) بحار الانوار ج ۷۰ ص ۳۱۵۔

(۲) بحار الانوار ج ۷۸ ص ۲۰۳۔

اور درد سر سے کم نہیں ہے۔

رسول اکرم ﷺ سے ہی یہ بھی روایت ہے :

(ان الله جل جلاله أوحى إلى الدنيا أن اتعبي منخد مك واخدمي من رفضك) (۱)

"خداوند عالم نے دنیا کی طرف یہ وحی فرمائی کہ جو تیری خدمت کرے اسے عذاب میں مبتلا کر دینا اور جو تجھے چھوڑ دے اسکی خدمت کرنا"

اس روایت کا بھی انداز اور لہجہ بعینہ وہی ہے بلکہ اگر کوئی روایات کے انداز بیان سے واقف ہو تو اسے بخوبی محسوس ہوگا کہ اس روایت میں گذشتہ روایات کے بالمقابل کچھ زیادہ صراحت موجود ہے۔

حضرت علی سے مروی ہے :

(من خدم الدنيا استخذ مته ومن خدم الله خدمه) (۲)

"جو شخص دنیا کی خدمت کریگا وہ اسے اپنا نو کر بنائے رکھے گی اور جو شخص خداوند عالم کی خدمت (اطاعت) کریگا تو خداوند عالم دنیا کو اس کا خدمت گزار بنا دیگا"

اللہ تعالیٰ نے جناب موسیٰ کی طرف یہ وحی فرمائی :

(ما من خلقى أحد عظمها (۳) فقرت عينه، ولم يحقرها أحد الا انتفع بها) (۴)

"یعنی میری مخلوقات کے درمیان کوئی ایک شخص بھی ایسا نہیں ہے کہ جس نے دنیا کو بڑا سمجھا

(۱) بحار الانوار ج ۷۳ ص ۱۲۱۔

(۲) غرر الحکم ج ۲ ص ۲۳۷۔

(۳) یعنی دنیا۔

(۴) بحار الانوار ج ۷۳ ص ۱۲۱۔

ہو اور اسکی آنکھوں کو ٹھنڈک نصیب ہوئی ہو اور کوئی ایک بھی ایسا نہیں ہے جس نے اسکو ذلیل سمجھا ہو اور اس نے اس سے فائدہ نہ اٹھایا ہو"

کتب احادیث میں اس قسم کی روایات بہت زیادہ ہیں مگر یہ دوسری بات ہے کہ ان روایات میں کائنات کے بارے میں کتنی سنسنوکی وضاحت جس انداز میں پیش کی گئی ہے اگر کوئی اس سے واقف نہ ہو تو یہ روایات اسکے لئے کچھ مبہم ہیں لیکن جو لوگ زبان و بیان حدیث سے واقفیت رکھتے ہیں انہیں اچھی طرح معلوم ہے کہ ان روایات میں جس عذاب کا تذکرہ کیا گیا ہے اس سے مراد وہ عذاب ہے جو خدا سے روگردانی کرنے اور دنیا سے دل لگالینے کی صورت میں اسکے سامنے آتا ہے یعنی یہ دنیا ہی اسکے لئے عذاب بن جاتی ہے لیکن اگر اسکا دل خداوند عالم کی طرف متوجہ رہے اور وہ دنیا کو خداوند عالم تک رسائی حاصل کرنے کے ذریعہ کے علاوہ کچھ اور خیال نہ کرے اور اسی نیت سے دنیا کا ہر کام کرتا رہے اور اپنا رزق کمانے تو دنیا اسے نقصان نہیں پہنچا سکتی بلکہ وہ اسکے لئے فائدہ مند اور خدمت گزار ہی ثابت ہوگی۔

خواہشات کی پیروی کے بعد انسان کی دوسری مصیبت

گذشتہ صفحات میں ہم نے دنیا داری اور خواہشات کے نتیجہ میں پیدا ہونے والے پہلے عذاب کا تذکرہ کیا ہے جس میں انسان کے معاملات زندگی بکھر کر رہ جاتے ہیں اور اسکی خواہشات کے آپسی ٹکرائو کی بناء پر اسکا نفس عجیب و غریب اندرونی خلفشار کا شکار ہو جاتا ہے۔

مگر اس تذبذب اور خلفشار کے بعد بھی یہ خواہشات انسان کو چین سے نہیں رہنے دیتیں بلکہ جب انسان خدا سے اپنا منہ

پھیر کر انہیں خواہشات کے مطابق چلتا ہے تو وہ حرص اور لالچ کے عذاب میں بھی پھنس جاتا ہے کیونکہ اگر انسان کی توجہ خدا کے بجائے دنیا کی طرف ہوتی تو وہ کسی چیز سے سیر نہیں ہوتا اور اسے چاہے جس مقدار میں دنیا مل جائے یا اسکے برعکس وہ اس سے منہ پھیرے رہے تب بھی اسکی طمع کا وہی حال رہے گا کیونکہ یہ ایک نفسیاتی بات ہے اور مال و دولت وغیرہ کی کمی یا زیادتی سے اسکا کوئی تعلق نہیں ہے بلکہ اکثر تو ایسا ہوتا ہے کہ انسان کو جتنی زیادہ فراوانی کے ساتھ دولت ملتی ہے اسکے اندر دنیا کی محبت اور لالچ اتنی ہی زیادہ بڑھ جاتی ہے اور انسان دنیا کے پیچھے دیوانہ بنا رہتا ہے اور اسکا پیٹ کبھی بھی نہیں بھر پاتا اور اسکے سینہ میں محبت دنیا کی آگ پہلے کی طرح ہی جلتی رہتی ہے اور وہ کبھی سرد نہیں پڑتی ہے۔

دنیا انسان کا ایک سایہ

جب انسان اس دنیا کو اپنا مقصد حیات بنالے تو پھر اس دنیا کے بارے میں وہی مثال مناسب ہے جو بعض روایات میں امیر المومنین سے مروی ہے کہ آپ نے فرمایا :
(مثل الدنيا كظلك، انْ وقفتْ وقفتْ، وانْ طلبته بُعد) (۱)
"دنیا کی مثال تمہارے سایہ کی طرح ہے کہ اگر تم رک جاؤ تو وہ بھی رک جائے گا اور اگر تم اسے پکڑنا چاہو تو وہ تم سے دور بھاگے گا"

آپ کا یہ جملہ دنیا سے انسان کے رابطہ اور انسان سے دنیا کے رابطہ کے بارے میں بہت ہی بلیغ ہے کیونکہ دنیا کی لالچ اور اس پر ٹوٹ پڑنے سے اسے اپنے نصیب سے زیادہ کچھ حاصل ہونے والا نہیں ہے کیونکہ دنیا بالکل سایہ کی طرح ہے کہ اگر ہم اسکی طرف آگے بڑھیں گے تو وہ ہم سے اتنا ہی آگے بڑھ جائے گا گویا ایسا محسوس ہوتا ہے کہ وہ اپنا پیچھا کرنے والے سے فرار کر جاتا ہے، لہذا اسکے پیچھے دوڑنے سے تھکن اور دردس کے علاوہ اور کچھ ہاتھ آنے والا نہیں ہے۔۔۔ اور بالکل یہی حال دنیا کا بھی ہے۔

لہذا دنیا کو حاصل کرنے کا سب سے بہتر راستہ یہی ہے کہ طلب دنیا کی آرزو کو مختصر کر دیا جائے اور دنیا کے اوپر جان کی بازی نہ لگائی جائے کیونکہ اس کے اوپر مرثیے سے کچھ حاصل ہونے والا نہیں ہے بلکہ انسان اپنے لئے مزید مصیبت مول لے لیتا ہے۔

(۱) غرر الحکم ج ۲ ص ۲۸۴۔

روایات کی روشنی میں عذاب دنیا کے چند نمونے

رسول اکرم ﷺ (ما سكن حب الدنيا قلباً الا التا ط بثلث: شغل لا ينفذ عناه، وفقر لا يد ركغناه، وأمل لا ينال مناه) (۱)
"دنیا کی محبت کسی دل میں نہیں آتی مگر یہ کہ وہ تین چیزوں میں مبتلا ہو جاتا ہے ایسی مصروفیت جو ختم ہونے کا نام نہیں لیتی، ایسی فقیری جو مالداری میں تبدیل نہیں ہو سکتی اور ایسی آرزو جو کبھی پوری نہیں ہو سکتی ہے"
رسول اکرم ﷺ سے مروی ہے :

(من أصبح والدنيا أكبر همه، فليس من الله في شيء، وألزمه قلبه أربع خصال: همماً لا ينقطع أبداً، وشغلاً لا ينفرج عنه أبداً، وفقراً لا يبلغ غناه أبداً، وأملاً لا يبلغ منتهاه أبداً) (۲)

"صبح ہوتے ہی جسے سب سے زیادہ دنیا کی فکر ہو اسے خدا سے کچھ حاصل ہونے والا نہیں ہے بلکہ وہ اسکے دل میں چار خصلتوں کو رسوخ کر دے گا۔ کبھی ختم نہ ہونے والا غم، ایسی مصروفیت جس سے کبھی چھٹکارا نہ ملے، ایسی فقیری جو استغنا تک نہ پہنچ سکے، ایسی آرزو جو کبھی اپنی آخری منزل نہ پا سکے"

حضرت علی :

(من لهج قلبه بحب الدنيا التا ط قلبه منها بثلث: هم لا يغنيه، ومرض لا يتركه، وأمل لا يدركه) (۳)

- (۱) بحار الانوار ج ۷۷ ص ۱۸۸ .
 (۲) میزان الحکمت ج ۳ ص ۳۱۹ .
 (۳) شرح نہج البلاغہ ابی الحدید ج ۱۹ ص ۵۲، بحار الانوار ج ۷۳ ص ۱۳۰ .

"جس شخص کا دل دنیا کی محبت کا دلدادہ ہو جائے اسکا دل تین چیزوں میں پھنس کر رہ جاتا ہے ۔ ایسا غم جس سے آفاقہ ممکن نہیں ایسی بیماری جو اسے کبھی نہ چھوڑے گی ایسی آرزو جسے وہ کبھی نہیں پاسکتا"

حضرت علی :

(من كانت الدنيا اكبر همّ، طال شقاؤه وغمه) (۱)

"جسکے لئے دنیا سب کچھ ہوگی اسکی بدبختی اور غم طولانی ہو جائینگے"

حضرت علی :

(من كانت الدنيا بتمّ اشتدت حسرتہ عند فرأقها) (۲)

"جسکا سب سے بڑا مقصد، دنیا ہو تو اس سے دوری کے وقت اس کی حسرت شدید ہو جاتی ہے"

حضرت علی :

(المتتمعون من الدنيا تبكي قلوبهم وان فرحوا، ويشتم مقتهم لانفسهم وان اغتبطوا ببعض ما رزقوا) (۳)

"دنیا سے لطف اندوز ہونے والے اگر چہ بظاہر خوش نظر آتے ہیں مگر ان کے دل روتے ہیں اور وہ خود اپنے نفس سے بیزار رہتے ہیں چاہے لوگ ان کے رزق سے غبطہ ہی کیوں نہ کریں"

امام جعفر صادق :

(من تعلق قلبه بالدنيا تعلق قلبه بثلاث خصال: همّ لا یعنی، وأمل لا یدرک، ورجاء لا ینال) (۴)

.....

(۱) بحار الانوار ج ۷۳ ص ۸۱ .

(۲) بحار الانوار ج ۷۱ ص ۱۸۱ .

(۳) بحار الانوار ج ۷۸ ص ۲۱ .

(۴) بحار الانوار جلد ۷۳ ص ۲۴ .

"جسکا دل دنیا سے وابستہ ہو جائے اسکے دل کے اندر تین خصلتیں پیدا ہو جاتی ہیں: لازوال غم، پوری نہ ہونے والی آرزو، ہاتھ نہ آنے والی امید"

یہ رنگ برنگے عذاب، دنیا کے ان عذابوں کا کچھ حصہ ہیں جو خداوند عالم نے خواہشات کی پیروی کرنے والوں کے لئے آخرت سے پہلے اسی دنیا میں معین فرمادئے ہیں مثلاً اہل ثروت کو اپنے اقرباء یا دور والوں سے اپنے مال کے بارے میں جو خوف اور پریشانی لاحق رہتی ہے یہ ان کے لئے دنیاوی عذاب کا صرف ایک حصہ ہے ۔

آخرت میں انسان کی سرگردانی و پریشانی حالی

حدیث قدسی میں انسان کی جس پریشانی حالی (افتراق اور درہم برہم ہوجانے) کا تذکرہ ہے اسکا تعلق صرف دنیا سے ہی نہیں بلکہ دنیا کی طرح اسے آخرت میں بھی اسی صورتحال سے دوچار ہونا پڑے گا ۔

آخرت میں یہ افتراق اور بقراری سب سے پہلے اپنے خواہشات نفس اور ہوی و ہوس کے پیچھے چلنے والوں کے درمیان ہی دکھائی دینگے کیونکہ وہ دنیا میں جسمانی اعتبار سے بظاہر متحد ضرور تھے مگر ان سب کی تمنائیں اور ہوس ایک دوسرے سے الگ تھیں نیز انہوں نے اپنے جو اختلافات دنیا میں چھپا رکھے تھے وہ سب آخرت میں کھل کر سامنے آجائیں گے خداوند عالم نے قرآن مجید میں اہل جہنم کے حالات کی یونٹ تصویر کشی کی ہے :

(كَلَّمَا دَخَلَتْ أُمَّةٌ لَعْنَتٌ أُخْتَهَا) (۱)

"جہنم میں داخل ہونے والی ہر جماعت اپنی دوسری برادری پر لعنت کرے گی"

اس اختلاف اور انتشار یا خانہ جنگی کی دوسری صورت اس وقت سامنے آئے گی کہ جب انسان خدا سے اپنے جرائم چھپانا چاہے گا اور اسی وقت اس کے اعضاء اسکے جرائم کے بارے میں

(۱) سورنہ اعراف آیت ۳۸

گواہی دینے لگیں گے تو وہ ان پر غصہ ہو گا اور اسی وقت اسکے یہی ہاتھ پیر اور کھال وغیرہ اسے ذلیل و رسوا کر کے رکھ دینگے تو وہ اپنے اعضاء سے یہ کہے گا:
(وقالوا لجلود ہم لم شہد تم علینا قالوا أنطقنا الله الذی أنطق کل شیء) (۱)
"اور وہ (اہل جہنم) اپنے اعضاء سے کہیں گے کہ تم نے ہمارے خلاف کیسے شہادت دیدی تو وہ جواب دینگے کہ ہمیں اسی خدا نے گویا بنایا ہے جس نے ہر چیز کو گویائی عطا کی ہے "
بلکہ روایات میں تو یہاں تک ہے کہ روز قیامت اپنی خواہشات کی پیروی کرنے والے گنہگاروں کے بعض اعضاء ان سے اظہار نفرت کرینگے اور ایک دوسرے پر لعنت کرتے دکھائی دینگے اور یہ بعینہ وہی صورتحال ہے جو دنیا میں خواہشات کی پیروی کی بنا پر انسان کے اندر دکھائی دیتی ہے -
رسول اکرمؐ سے مروی ہے :

(كُفَّ أذاک عننفسک، ولا تتابع هواہافی معصیة اللہ، اذتخاصمک یوم القیامة، فیلغی بعضک بعضاً، الا ان یغفر اللہو یستر

برحمتہ) (۲)

"اپنے نفس کو اذیت نہ دواور معصیت خدا میں اپنے نفس کے خواہشات کی پیروی نہ کرو کیونکہ وہ روز قیامت تم سے جھگڑا کریگا اور اسکا بعض حصہ دوسرے حصہ کو برا بھلا کہے گا۔ مگر یہ کہ خداوند کریم تمہیں معاف فرمادے اور اپنی رحمت کے پردے ڈال دے "

.....

(۱) سورنہ فصلت آیت ۲۱۔

(۲) محجة البیضاء فیض کاشانی ج ۵ ص ۱۱۱۔

خواہشیں ! احادیث اہلبیت کی روشنی میں

۲۔ اسکی دنیا کو اسکے لئے مزین کر دونگا

دنیا کا ظاہر اور باطن

خواہشات کی پیروی کرنے والے کی دوسری سزا یہ ہے کہ اسکے لئے دنیا مزین کر دی جاتی ہے اور دنیا کے مزین ہونے کا مطلب یہ ہے کہ ظاہری لحاظ سے دنیا اس پر فریب انداز میں اس کے سامنے آتی ہے کہ وہ اسے دیکھ کر دھوکہ میں پڑا رہتا ہے جبکہ وہ دنیا کی واقعی شکل نہیں ہوتی ہے اور انسان اسی ظاہری صورت سے فریب کھا جاتا ہے کیونکہ اس کی جن ظاہری صورتوں کو دیکھ کر وہ فریب خوردہ رہتا ہے وہ وقتی ہیں اور ان میں بہت جلد تبدیلی آجاتی ہے لیکن دنیا کی واقعی شکل و صورت جو اسکے بالکل برخلاف ہے وہ درحقیقت یہ ہے کہ یہ دنیا انسان کے لئے مقام عبرت اور چشم بصیرت حاصل کرنے نیز زہد و تقویٰ اختیار کرنے کا سرچشمہ اور مرکز ہے -

یہی وجہ ہے کہ جن افراد کو خداوند عالم نے چشم بصیرت عنایت فرمائی ہے ان کی نگاہیں دنیا کے وقتی اور اوپری خول کے اندر گھس کر اس کی حقیقت کو بخوبی دیکھ لیتی ہیں اسی لئے وہ اس میں زہد سے کام لیتے ہیں اور اس سے عبرت

اور نصیحت حاصل کرتے رہتے ہیں لیکن جو لوگ خداوند عالم کی عطا کردہ بصیرت کو ضائع کر دیتے ہیں وہ زندگانی دنیا کو اسی ظاہری نگاہ سے دیکھتے ہیں اور ان کی نگاہیں اس کے باطن اور حقیقت تک نہیں پہنچ پاتی ہیں لہذا ان کے دل اس کے دھوکہ میں پڑے رہتے ہیں -
مختصر یہ کہ دنیا کے دو روپ ہیں :

۱. ظاہری

۲. باطنی

اسی اعتبار سے اہل دنیا کی بھی دو قسمیں ہیں :

۱. کچھ وہ لوگ ہیں جن کی نگاہیں دنیا کے ظاہر سے آگے نہیں بڑھتی ہیں -

۲. کچھ ایسے افراد ہیں جن کی نظر بے دنیا کے باطن کو بخوبی دیکھ لیتی ہیں -

اس تقسیم کی طرف قرآن مجید نے اس آیت میں اشارہ کیا ہے -

(یَعْلَمُونَ ظَاهِرًا مِّنَ الْحَيَاةِ الدُّنْيَا وَهُمْ عَنِ الْآخِرَةِ هُمْ غَافِلُونَ) (۱)

"یہ لوگ صرف زندگانی دنیا کے ظاہر کو جانتے ہیں اور آخرت کی طرف سے بالکل غافل ہیں "

لیکن جن لوگوں کو خداوند عالم نے فہم و بصیرت عطا فرمائی ہے ان کے سامنے دنیا کا ظاہر و باطن ایک دوسرے سے

مشتبہ نہیں ہوتا ہے۔ البتہ جب خداوند عالم کسی سے غضبناک ہو جاتا ہے تو اس کی بصیرت سلب کر لیتا ہے اور پھر اسکے

سامنے دنیا کا ظاہر و باطن مخلوط ہو کر رہ جاتا ہے اور وہ اسکے ظاہری خول اور اسکی واقعی حقیقت کے درمیان

تمیز نہیں کر پاتا لہذا دنیا کی ظاہری رنگینیاں اسے دھوکہ دیدیتی ہیں اور وہ بھی اس دنیا کو فریب خوردہ نگاہ سے دیکھتا ہے

جسکی طرف قرآن مجید نے یوں اشارہ کیا ہے :

(زُيِّنَ لِلذِّينِ كَفَرُوا الْحَيَاةَ الدُّنْيَا) (۲)

"اصل میں کافروں کے لئے زندگانی دنیا آراستہ کر دی گئی ہے "

لہذا کیونکہ وہ اسکے پرفریب ظاہر کو دیکھتا ہے اس لئے اسکے نگاہوں میں دنیا سچی رہتی ہے لیکن اگر اسکے باطن پر

نگاہ رکھی جائے تو پھر کبھی اسکے رنگینی نظر نہ آئے گی۔

مختصر یہ کہ زندگانی دنیا کے دو روپ اور دو چہرے ہوتے ہیں :

۱. باطنی حقیقت (اصلی چہرہ)

۲. ظاہری چہرہ

۳. دنیا کا باطنی چہرہ (اصل حقیقت)

جیسا کہ ہم عرض کر چکے ہیں کہ دنیا کی واقعی شکل و صورت صرف اہل بصیرت کو دکھائی دیتی

.....

(۱) سورنہ روم آیت ۷۔

(۲) سورنہ بقرہ آیت ۲۱۲۔

ہے اور اسکے اس شکل میں کسی قسم کا دھوکہ اور فریب نہیں ہے بلکہ وہ منزل عبرت و نصیحت ہے جیسا کہ قرآن کریم نے بھی دنیا کے اس پہلو کی نہایت دقیق تعریف و توصیف فرمائی ہے جسکے بعض نمونے ملاحظہ فرمائیں :

۱. دنیا ایک پونجی ہے : ارشاد الہی ہے :

(وَمَا الْحَيَاةُ الدُّنْيَا فِي الْآخِرَةِ إِلَّا مَتَاعٌ) (۱)

"اور آخرت میں زندگانی دنیا کی حقیقت مختصر پونجی کے علاوہ اور کیا ہے "

متاع، وقتی لذت کو کہا جاتا ہے جبکہ اس کے بالمقابل آخرت کی لذتیں دائمی اور باقی رہنے والی ہیں جیسا کہ قرآن مجید میں ارشاد ہے :

(فَمَا مَتَاعُ الْحَيَاةِ الدُّنْيَا فِي الْآخِرَةِ إِلَّا قَلِيلٌ) (۲)

"پس آخرت میں اس متاع زندگانی دنیا کی حقیقت بہت قلیل ہے "

۲. دنیا عارضی ہے۔ ارشاد الہی ہے :

(تَرِيدُونَ عَرَضَ الدُّنْيَا وَاللَّهُ يُرِيدُ الْآخِرَةَ) (۳)

"تم لوگ صرف مال دنیا چاہتے ہو جبکہ اللہ آخرت چاہتا ہے "

یا ارشاد ہے :

(تَبْتَغُونَ عَرَضَ الْحَيَاةِ الدُّنْيَا فَعِنْدَ اللَّهِ مَغْنَمٌ كَثِيرَةٌ) (۴)

"اس طرح تم زندگانی دنیا کا چند روزہ سرمایہ چاہتے ہو اور خدا کے پاس بکثرت فوائد پائے جاتے ہیں"

.....

(۱) سورنہ رعد آیت ۲۶۔

(۲) سورنہ توبہ آیت ۳۸۔

(۳) سورنہ انفال آیت ۶۷۔

(۴) سورنہ نساء آیت ۹۴۔

(يَأْخُذُونَ عَرَضَ هَذَا الدُّنْيَا وَيَقُولُونَ سَيُغْفَرُ لَنَا) (۱)

"لیکن وہ دنیا کا ہر مال لیتے رہے اور یہ کہتے رہے کہ عنقریب ہمیں بخش دیا جائے گا " عارضی چیز اسکو کہتے ہیں جو بہت جلد تبدیل ہو کر ختم ہو جائے اور کیونکہ دنیا کی لذتیں تبدیل ہو کر ختم ہو جاتی ہیں اور کسی کے لئے بھی باقی رہنے والی نہیں ہیناسکے باوجود بھی یہ لوگوںکو بری طرح فریب میں مبتلا کر دیتی ہیں۔ گویا دنیا کی دو صفتیں ہیں :

۱۔ وہ صفت جس سے انسان زاہد دنیا بن جاتا ہے ۔

۲۔ وہ صفت جو انسان کو فریب میں مبتلا کر دیتی ہے ۔ (جس سے انسان دھوکہ کھاجاتا ہے)

وہ صفت جس کی بنا پر انسان زاہد بن جاتا ہے وہ یہ ہے کہ یہ دنیا عارضی، زوال پذیر اور بہت جلد ختم ہو جانے والی ہے ۔ (لہذا وہ اس سے دل نہیں لگاتا)

لیکن اسکا پر فریب رخ یہ ہے کہ یہ نرم لقمہ ہے نچلی سطح پر جلد ہاتھ آجاتی ہے ۔

اور کیونکہ لوگ عام طور سے عجلت پسند ہوتے ہیں لہذا وہ جلد ہاتھ آنے والی چٹٹی چیزوں کو دیر سے ملنے والی دائمی نعمتوں پر ترجیح دیتے ہیں جیسا کہ ارشاد الہی ہے :

(لَوْ كَانَ عَرَضًا قَرِيبًا وَسَفَرًا قَاصِدًا لَا تَبْعُوكَ) (۲)

"پیغمبر، اگر کوئی قریبی فائدہ یا آسان سفر ہوتا تو یہ ضرور تمہارا اتباع کرتے "

اس طرح انسان کی طبیعت اور فطرت میں ہی جلدبازی پائی جاتی ہے ۔

۳۔ دنیا دھوکہ اور فریب کا اڈہ ہے ۔

اللہ تعالیٰ کا ارشاد ہے :

.....

(۱) سورنہ اعراف آیت ۱۶۹۔

(۲) سورنہ توبہ آیت ۴۲۔

(فَلَا تَغْرَبَنَّكُمْ الْحَيَاةُ الدُّنْيَا وَلَا يَغْرَبَنَّكُمْ بِاللَّهِ الْغُرُورُ) (۱)

"لہذا تمہیں زندگانی دنیا دھوکہ میں نہ ڈال دے اور خبردار کوئی دھوکہ دینے والا بھی تمہیں دھوکہ نہ دے سکے "

۴۔ اور دنیا متاع غرور ہے : یہ دو الفاظ کی ترکیب ہے جن کو قرآن مجید نے دنیا کے لئے الگ الگ اور ایک ساتھ دونوں طرح استعمال کیا ہے جیسا کہ ارشاد ہے :

(وَمَا الْحَيَاةُ الدُّنْيَا إِلَّا مَتَاعُ الْغُرُورِ) (۲)

"اور زندگانی دنیا تو صرف دھوکہ کا سرمایہ ہے "

اس فریب کی اصل بنیاد دنیا کی وقتی اور ختم ہو جانے والی پونجی ہے ۔

دنیا اور آخرت کا تقابلی جائزہ

اگر ہم قرآن مجید پر ایک اور نظر ڈالیں تو اسکے بیان کردہ اوصاف کی روشنی میں دنیا و آخرت کا موازنہ کرنا بہت آسان ہے جیسا کہ ہم عرض کر چکے ہیں کہ قرآن مجید کی نگاہ میں یہ دنیا وقتی، بہت جلد قابل زوال اور ایسی پونجی ہے جو

کسی کے لئے دائمی (اور باقی رہنے والی) نہیں ہے لیکن آخرت سکون واطمینان کی ایک دائمی جگہ ہے جیسا کہ ارشادالہی ہے :

(یاقوم انماہذہ الحیاة الدنیامتاع وانّ الآخرة هی دارالقرار)(۳)

"قوم والو، یاد رکھو کہ یہ حیات دنیا صرف چند روزہ لذت ہے اور ہمیشہ رہنے کا گھر صرف آخرت کا گھر ہے "

.....

(۱)سورنہ لقمان آیت ۳۳سورنہ فاطر آیت ۵۔

(۲)سورنہ آل عمران آیت ۱۸۵سورنہ حدید آیت ۲۰۔

(۳)سورنہ غافر آیت ۳۹۔

دنیا ایک کھیل تماشہ ہے لیکن آخرت دائمی حیات کا گھر ہے اور وہی حقیقی زندگی ہے اور وہ زندگی کھیل تماشہ نہیں ہے

جیسا کہ ارشادالہی ہے :

(وماہذہ الحیاة الدنیالالہوولعب وان الدار الآخرة لہی الحیوان لوکانوا یعلمون)(۱)

"اور یہ دنیاوی زندگی تو کھیل تماشہ کے سوا کچھ نہیں اور اگر یہ لوگ سمجھیں جو جہیں تو اس میں شک نہیں کہ ابدی زندگی (کی جگہ) تو بس آخرت کا گھر ہے "

کلام امیر المومنین میں دنیا کا تذکرہ

مولائے کائنات نے اپنے اقوال میں دنیا کی حقیقت کو بالکل آشکار کر دیا ہے اور اس کے چہرہ سے دھوکہ اور فریب کی نقاب نوچ لی ہے جس کے بعد ہر شخص دنیا کی اصلی شکل و صورت کو باسانی پہچان سکتا ہے۔

لہذا دنیا کے بارے میں آپ کے چند اقوال ملاحظہ فرمائیں :

۱۔(واللہ مادنیاکم عندی الاکسفر علیٰ منہل حلوا، انصاح بہم سائقہم فارتحلوا، ولانذاذاتہافی عینی الاکحیم اُسرُبہ غساقا، وعلقم

أُتجرع بہ زُ عاقا، وسمّ أفاعا دہاقا، وقلادۃ من نار)(۲)

"خدا کی قسم تمہاری دنیا میرے نزدیک ان مسافروں کی طرح ہے جو کسی چشمہ پر اترے ہوں، اور جیسے ہی قافلہ سالار آواز لگائے وہ چل پڑیں، اور اسکی لذتیں میری نگاہ میں اس گرم اور

.....

(۱)سورنہ عنکبوت آیت ۶۴۔

(۲)بحار الانوار ج ۷۷ ص ۳۵۲۔

گندے پانی کی طرح ہیں جسے مجبوراً پینا پڑے اور وہ کڑوی چیز ہے جسے مردنی کی حالت میں زبردستی گلے سے

نیچے اتارا جائے اور وہ اڑدبے کے زہر سے بھرا ہوا پیالہ اور آگ کا طوق ہے "

اس دنیا کا جو رخ لوگوں کو دکھائی دیتا ہے وہ اسی بھرے ہوئے چشمہ کی طرح ہے جس پر قافلہ ٹھہرا ہو " سفر علی منہل حلوا" اور یہ اسکا وہی ظاہری رخ ہے جس کے اوپر وہ ایک دوسرے کو مرنے اور مارنے کو تیار رہتے ہیں جبکہ مولائے

کائنات نے اس کو زود گذر قرار دیا ہے جو کہ دنیا کا واقعی چہرہ ہے :

(انصاح بہم سائقہم فارتحلوا)" جیسے ہی قافلہ سالار آواز لگائے وہ چل پڑیں "

یہی وجہ ہے کہ دنیا کی جن لذتوں کیلئے لوگ ایک دوسرے سے آگے نکل جانے کی کوشش کرتے ہیں وہ مولائے کائنات کی نگاہ میں گرم، بدبودار اور سانپ کے زہر کے پیالہ کی طرح ہے ۔

"جب معاویہ نے جناب ضرار بن حمزہ شیبانی (رح) سے امیر المومنین کے اوصاف و خصائل و معلوم کئے تو آپ نے کہا کہ بعض اوقات میں نے خود دیکھا ہے کہ آپ رات کی تاریکی میں محراب عبادت میں کھڑے ہیں اور اپنی ریش مبارک ہاتھ مینلنے ہوئے ایک بیمار کی طرح تڑپ رہے ہیں اور ایک غمزدہ کی طرح گریہ کر رہے ہیں اس وقت آپ کی زبان مبارک پر

یہ الفاظ جاری رہتے ہیں :

(یادنیالیک عنی، ابی تعرّضت أم الی تشوّقت؟ ہیہات!! غری غیر ی لا حاجة لی فیک، فطلقتک ثلاثاً، لارجعة فیہا: فعیشک

قصیر، وخطرک کبیر، واملک حقیر، آہ من قلّة الزاد، و طول الطریق)(۱)

"اے دنیا مجھ سے دور ہوجا کیا تو میرے سامنے بن ٹھن کر آئی ہے اور کیا واقعاً میری مشتاق بن کر آئی ہے بہت بعید ہے جا میرے علاوہ کسی اور کو دھوکا دینا مجھے تیری کوئی ضرورت نہیں ہے میں تجھے تین بار طلاق دے چکا ہوں جسکے بعد رجوع ممکن نہیں ہے تیری زندگی بہت مختصر، تیری حیثیت

(۱) نہج البلاغہ حکمت ۷۷ و بحار الانوار ج ۷۳ ص ۱۲۹۔

بہت معمولی، تیری آرزوئیں حقیر ہیں، آہ، زاد راہ کس قدر کم اور راستہ کتنا طولانی ہے " آپ نے دنیا کے ان تینوں حقائق کو اس سے فریب کھانے والے شخص کے لئے واضح کر دیا ہے کہ اسکی زندگی بہت مختصر اسکے خطرات زیادہ اور اسکی آرزوئیں حقیر ہیں۔

اس بارے میں آپ کے یہ ارشادات بھی ہیں۔

۱۔ (ألا وان الدنيا دار غرارة، خذاعة، تنكح في كل يوم بعلاً، وتقتل في كل ليلة أهلاً، وتفرق في كل ساعة شملاً) (۱)
 "یاد رکھو یہ دنیا بہت پر فریب گھر ہے اور بیحد دھوکے باز (عورت کے مانند ہے جو) ہر روز ایک نئے شوہر سے نکاح کرتی ہے اوپر رات اپنے گھر والوں کو بلاک کر ڈالتی ہے اور ہر ساعت ایک قوم کو متفرق کر ڈالتی ہے "

۲۔ (ان اقبلت غرت، وان أدبرت ضربت) (۲)

"اگر یہ دنیا تمہاری طرف رخ کرے گی تو تمہیں فریب میں مبتلا کر دیگی اور اگر وہ تمہارے ہاتھ سے نکل گئی تو نقصان دہ ہے "

۳۔ (الدنيا غرور حائل، وسراب زائل، وسندامائل) (۳)

"دنیا بدل جانے والا فریب، زائل ہوجانے والا سراب اور خم شدہ ستون ہے "

۴۔ دنیا کے ظاہر و باطن کی نقشہ کشی آپ نے ان الفاظ میں کی ہے :

(مثل الد نيا مثل الحية مسها لئین، وفي جوفها السم القاتل، يحذر ها الرجال ذو العقول، ويهوى اليها الصبيان بأيد يهم) (۴)

(۱) بحار الانوار ج ۷۷ ص ۳۷۴۔

(۲) بحار الانوار ج ۷۸ ص ۲۳۔

(۳) غرر الحكم ج ۱ ص ۱۰۹۔

(۴) بحار الانوار ج ۷۸ ص ۳۱۱۔

"یہ دنیا بالکل سانپ کی طرح ہے جو چھونے میں بہت نرم ہے مگر اسکے اندر مہلک زہر بھرا ہوا ہے اہل عقل اس سے ڈرتے رہتے ہیں اور بچے اسے ہاتھ میں اٹھانے کیلئے جھک جاتے ہیں " اس قول میں امام نے بہت ہی حسین و جمیل انداز میں دنیا کے ظاہر و باطن کو ایک دوسرے سے جدا کر دیا ہے کہ اسکا ظاہر سانپ کی طرح جاذب نظر اور چھونے پر بہت نرم معلوم ہوتا ہے لیکن اسکے باطن میں دھوکہ اور زوال ہی زوال ہے جیسے ایک سانپ کے منہ میں مہلک زہر بھرا رہتا ہے۔

اسی طرح اس دنیا کی طرف دیکھنے والے لوگوں کی بھی دو قسمیں ہیں :

اہل عقل اور صاحبان بصیرت اس سے خائف رہتے ہیں جس طرح انہیں سانپ سے خوف محسوس ہوتا ہے لیکن ان کے علاوہ بقیہ لوگ اس سے اسی طرح دھوکہ کھاجاتے ہیں جس طرح زہریلے سانپ کی چمکیلی اور نرم کھال دیکھ کر بچے دھوکہ کھاتے ہیں۔

آپ کے ایک خطبہ کا ایک حصہ

"یہ ایک ایسا گھر ہے جو بلاٹوں میں گھرا ہوا ہے اور اپنی غداری میں مشہور ہے نہ اس کے حالات کو دوام ہے اور نہ اس میں نازل ہونے والوں کے لئے سلامتی ہے۔

اسکے حالات مختلف اور اسکے طور طریقے بدلنے والے ہیں اس میں پر کیف زندگی قابل مذمت ہے اور اس میں امن وامان کا کہیں دور دور تک پتہ نہیں ہے۔۔۔ اسکے باشندے وہ نشانے ہیں جن پر دنیا اپنے تیر چلاتی رہتی ہے اور اپنی مدت کے سہارے انہیں فنا کے گھاٹ اتارتی رہتی ہے۔

اے بندگان خدا، یاد رکھو اس دنیا میں تم اور جو کچھ تمہارے پاس ہے سب کا وہی راستہ ہے جس پر پہلے والے چل چکے ہیں جن کی عمریں تم سے زیادہ طویل اور جن کے علاقے تم سے زیادہ آباد تھے ان کے آثار بھی دور دور تک پھیلے ہوئے تھے لیکن اب ان کی آوازیں دب گئیں ہیں ان کی ہوائیں اکھڑ گئیں ہیں ان کے جسم بوسیدہ ہو گئے ہیں۔ ان کے مکانات خالی ہو گئے ہیں اور ان کے آثار مٹ چکے ہیں وہ مستحکم قلعوں اور بچھی ہوئی مسندوں کو پتھروں اور چنی ہوئی سلوں اور زمین کے اندر قبروں میں تبدیل کر چکے ہیں جن کے صحنوں کی بنیاد تباہی پر قائم ہے اور جن کی عمارت مٹی سے مضبوط کی گئی ہے۔ ان قبروں کی جگہیں تو قریب قریب ہیں لیکن ان کے ربنے والے سب ایک دوسرے سے اجنبی اور بیگانہ ہیں ایسے لوگوں کے درمیان ہیں جو بوکھلائے ہوئے ہیں اور یہاں کے کاموں سے فارغ ہو کر وہاں کی فکر میں مشغول ہو گئے ہیں نہ اپنے وطن سے کوئی انس رکھتے ہیں اور نہ اپنے ہمسایوں سے کوئی ربط رکھتے ہیں۔ حالانکہ بالکل قرب و جوار اور نزدیک ترین دیار میں ہیں۔ اور ظاہر ہے اب ملاقات کا کیا امکان ہے جبکہ بوسیدگی نے انہیں اپنے سینہ سے دبا کر پیس ڈالا ہے اور پتھروں اور مٹی نے انہیں کھاکر برابر کر دیا ہے اور گویا کہ اب تم بھی وہیں پہنچ گئے ہو جہاں وہ پہنچ چکے ہیں اور تمہیں بھی اسی قبر نے گروی رکھ لیا ہے اور اسی امانت گاہ نے جکڑ لیا ہے۔

ذرا سوچو اس وقت کیا ہوگا جب تمہارے تمام معاملات آخری حد تک پہنچ جائیں گے اور دوبارہ قبروں سے نکال لیا جائے گا اس وقت ہر نفس اپنے اعمال کا خود محاسبہ کرے گا اور سب کو مالک برحق کی طرف پلٹا دیا جائے گا اور کسی پر کوئی افترا پر دازی کام آنے والی نہ ہوگی۔ (۱)

سید رضی نے نہج البلاغہ میں نقل کیا ہے کہ حضرت امیر المومنین نے شریح بن حارث سے فرمایا:

(بلغنی انک ابتعت داراً بثمانین دیناراً، وکتبت لہا کتاباً، وأشهدت فیہ شہوداً؟!۔۔۔)

مجھے اطلاع ملی ہے کہ تم نے اسی (۸۰) دینار میں ایک گھر خریدا ہے اور اسکے لئے باقاعدہ ایک بیع نامہ لکھ کر لوگوں کی گواہی بھی درج کی ہے تو شریح نے عرض کی: اے امیر المومنین جی ہاں: ایسا ہی ہے تو آپ نے ان کی طرف غصہ بھری نظر وں سے دیکھ کر کہا۔ اے شریح عنقریب تمہارے پاس ایسا شخص آنے والا ہے جو نہ تمہارے اس بیع نامہ کو دیکھے گا اور نہ گواہوں کے بارے

(۱) نہج البلاغہ خطبہ ۲۲۶۔

میں تم سے کچھ سوال کرے گا اور وہ تمہیں اس گھر سے نکال کر تنہا تمہاری قبر کے حوالے کر دیگا لہذا۔ اے شریح کہیں ایسا نہ ہو کہ تم نے اس گھر کو اپنے مال سے نہ خریدا ہو اور ناجائز طریقے سے اسکے دام ادا کئے ہوں۔ اگر ایسا ہوا تو تم دنیا اور آخرت دونوں جگہ گھاٹے میں ہو کاش تم یہ گھر خریدنے سے پہلے میرے پاس آجاتے تو میں تمہارے لئے ایک دستاویز تحریر کر دیتا تو تم ایک درہم میں بھی یہ گھر نہ خریدتے۔

میں اسکی دستاویز اس طرح لکھتا:

یہ وہ مکان ہے جسے ایک بندنہ ذلیل نے اس مرنے والے سے خریدا ہے جسے کوچ کے لئے آمادہ کر دیا گیا ہے یہ مکان پر فریب دنیا میں واقع ہے جہاں فنا ہونے والوں کی بستی ہے اور ہلاک ہونے والوں کا علاقہ ہے۔ اس مکان کے حدود اربعہ یہ ہیں۔

ایک حد اسباب آفات کی طرف ہے اور دوسری اسباب مصائب سے ملتی ہے تیسری حد ہلاک کر دینے والی خواہشات کی طرف ہے اور چوتھی گمراہ کرنے والے شیطان کی طرف اور اسی طرف سے گھر کا دروازہ کھلتا ہے۔

اس مکان کو امیدوں کے فریب خوردہ نے اجل کے راہ گیر سے خریدا ہے جس کے ذریعہ قناعت کی عزت سے نکل کر طلب و خواہش کی ذلت میں داخل ہو گیا ہے۔ اب اگر اس خریدار کو اس سودے میں کوئی خسارہ ہو تو یہ اس ذات کی نمہ داری ہے جو بادشاہوں کے جسموں کو نہ وبالا کرنے والا، جابروں کی جان لینے والا، فرعونوں کی سلطنت کو تباہ کر دینے والا، کسریٰ و قیصر، تبع و حمیر اور زیادہ سے زیادہ مال جمع کرنے والوں، مستحکم عمارتیں بنا کر انہیں سجانے والوں، ان میں بہترین فرش بچھانے والوں اور اولاد کے خیال سے ذخیرہ کرنے والوں اور جاگیریں بنانے والوں کو فنا کے گھاٹ اتار دینے والا ہے۔ کہ ان سب کو قیامت کے میدان حساب اور منزل ثواب و عذاب میں حاضر کر دے جب حق و باطل کا حتمی فیصلہ ہوگا اور اہل باطل یقیناً خسارہ میں ہونگے۔

اس سودے پر اس عقل نے گواہی دی ہے جو خواہشات کی قید سے آزاد اور دنیا کی وابستگیوں سے محفوظ ہے" (۱)

دنیا کے بارے میں آپ نے یہ بھی فرمایا ہے:

یاد رکھو: اس دنیا کا سرچشمہ گندہ اور اسکا گھاٹ گندھلا ہے، اسکا منظر خوبصورت دکھائی دیتا ہے لیکن اندر کے حالات انتہائی درجہ خطرناک ہیں، یہ ایک فنا ہوجانے والا فریب، بچھ جانے والی روشنی، ڈھل جانے والا سایہ اور ایک گر جانے والا ستون ہے۔ جب اس سے نفرت کرنے والا مانوس ہوجاتا ہے اور اسے برا سمجھنے والا مطمئن ہوجاتا ہے تو یہ اچانک اپنے پیروں کو پٹکنے لگتی ہے اور عاشق کو اپنے جال میں گرفتار کر لیتی ہے اور پھر اپنے تیروں کا نشانہ بنالیتی ہے انسان کی گردن میں موت کا پھندہ ڈال دیتی ہے اور اسے کھینچ کر قبر کی تنگی اور وحشت کی منزل تک لے جاتی ہے جہاں وہ اپنا ٹھکانہ دیکھ لیتا ہے اور اپنے اعمال کا معاوضہ حاصل کر لیتا ہے اور یوں ہی یہ سلسلہ نسلوں میں چلتا رہتا ہے کہ اولاد بزرگوں کی جگہ پر آجاتی ہے نہ موت چیرہ دستیوں سے باز آتی ہے اور نہ آنے والے افراد گناہوں سے باز آتے ہیں پرانے لوگوں کے نقش قدم پر چلتے رہتے ہیں اور تیزی کے ساتھ اپنی آخری منزل انتہاء و فنا کی طرف بڑھتے رہتے ہیں۔ (۲)

دنیا کے بارے میں آپ نے یہ بھی ارشاد فرمایا ہے :
 "میں اس دار دنیا کے بارے میں کیا بیان کروں جسکی ابتداء رنج و غم اور انتہا فنا و نابودی ہے

(۱) نہج البلاغہ مکتوب ۳۔

(۲) نہج البلاغہ خطبہ ۸۳۔

اسکے حلال میں حساب ہے اور حرام میں عذاب، جو اس میں غنی ہوجائے وہ آزمائشوں میں مبتلا ہوجائے۔ اور جو فقیر ہوجائے وہ رنجیدہ و افسردہ ہوجائے جو اسکی طرف دوڑ لگانے اسکے ہاتھ سے نکل جائے اور جو منہ پھیر کر بیٹھ رہے اسکے پاس حاضر ہوجائے جو اسکو ذریعہ بنا کر آگے دیکھے اسے بینا بنادے اور جو اسے منظور نظر بنالے اسے اندھا بنادے" (۱)

اپنے دور خلافت سے پہلے آپ نے جناب سلمان فارسی کو اپنے ایک خط میں یہ بھی تحریر فرمایا تھا۔ اما بعد : اس دنیا کی مثال صرف اس سانپ جیسی ہے جو چھونے میں انتہائی نرم ہوتا ہے لیکن اسکا زہر انتہائی قاتل ہوتا ہے اس میں جو چیز اچھی لگے اس سے بھی کنارہ کشی اختیار کرو کہ اس میں سے ساتھ جانے والا بہت کم ہے۔ اسکے ہم و غم کو اپنے سے دور رکھو کہ اس سے جدا ہونا یقینی ہے اور اسکے حالات بدلتے ہی رہتے ہیں۔ اس سے جس وقت زیادہ انس محسوس کرو اس وقت زیادہ ہوشیار رہو کہ اسکا ساتھی جب بھی کسی خوشی کی طرف سے مطمئن ہوجاتا ہے تو یہ اسے کسی ناخوشگوار کی حوالے کر دیتی ہے اور انس سے نکال کر وحشت کے حالات تک پہنچا دیتی ہے۔ والسلام" (۲)

دنیا کے بارے میں آپ نے یہ بھی فرمایا ہے :
 آگاہ ہوجانو دنیا جارہی ہے اور اس نے اپنی رخصت کا اعلان کر دیا ہے اور اسکی جانی پہچانی چیزیں بھی اجنبی ہو گئی ہیں وہ تیزی سے منہ پھیر رہی ہے اور اپنے باشندوں کو فنا کی طرف لی جارہی ہے اور اپنے ہمسایوں کو موت کی طرف ڈھکیل رہی ہے اسکی شیرینی تلخ ہو چکی ہے اور اسکی صفائی ہو چکی ہے اب اس میں صرف اتنا ہی پانی باقی رہ گیا ہے جو، تہ میں بچا ہوا ہے اور وہ نیا تلا گھونٹ رہ گیا ہے جسے پیاسا پی بھی لے تو اسکی پیاس نہیں بچھ سکتی ہے لہذا بند گان خدا اب اس دنیا سے کوچ کرنے کا ارادہ کر لو جسکے رہنے والوں کا مقدر زوال ہے اور خیردار: تم پر خواہشات غالب نہ آنے پائیں اور اس

(۱) نہج البلاغہ خطبہ ۸۲۔

(۲) نہج البلاغہ مکتوب ۶۸۔

مختصر مدت کو طویل نہ سمجھ لینا" (۱)

دنیا کے بارے میں آپ نے یہ بھی فرمایا ہے :

میں تم لوگوں کو دنیا سے ہوشیار کر رہا ہوں کہ یہ شیریں اور شاداب ہے لیکن خواہشات میں گھری ہوئی ہے اپنی جلد مل جانے والی نعمتوں کی بنا پر محبوب بن جاتی ہے اور تھوڑی سی زینت سے خوبصورت بن جاتی ہے یہ امیدوں سے آراستہ ہے اور دھوکہ سے مزین ہے نہ اس کی خوشی دائمی ہے اور نہ اس کی مصیبت سے کوئی محفوظ رہنے والا ہے یہ دھوکہ باز، نقصان رساں، بدل جانے والی، فنا ہو جانے والی، زوال پذیر اور ہلاک ہو جانے والی ہے یہ لوگوں کو کھا بھی

جاتی ہے اور مٹا بھی دیتی ہے -

جب اسکی طرف رغبت رکھنے والوں اور اس سے خوش ہو جانے والونکی خواہشات انتہاء کو پہنچ جاتی ہے تو یہ بالکل پروردگار کے اس ارشاد کے مطابق ہو جاتی ہے :

(کمائیٰ اَنْزَلْنَاهُ مِنَ السَّمَاءِ فَاخْتَلَطَ بِهِ نَبَاتُ الْاَرْضِ فَأَصْبَحَ هَشِيمًا تَذْرُوهُ الرِّيحُ وَكَانَ اللهُ عَلٰى كُلِّ شَيْءٍ مُّقْتَدِرًا)(۲)

"یعنی دنیا کی مثال اس پانی کے جیسی ہے جسے ہم نے آسمان سے نازل کیا اور اسکے ذریعہ زمین کے سبزہ مخلوط ہو کر روئیدہ) ہوئے وہ سبزہ سوکھ کر ایسا تنکا ہو گیا جسے ہوائیں اڑالے جاتی ہیں اور اللہ ہر شے پر قدرت رکھنے والا ہے " اس دنیا میں کوئی شخص خوش نہیں ہوا ہے مگر یہ کہ اسے بعد میں آنسو بہانا پڑے اور کوئی اس کی خوشی کو آتے نہیں دیکھتا ہے مگر یہ کہ وہ مصیبت میں ڈال کر پیٹھ دکھلا دیتی ہے اور کہیں راحت و آرام کی ہلکی بارش نہیں ہوتی ہے مگر یہ کہ بلانوں کا دو گڑا کرنے لگتا ہے۔ اس کی شان ہی یہ ہے کہ اگر صبح کو کسی طرف سے بدلہ لینے آتی ہے تو شام ہوتے ہوتے انجان بن جاتی ہے اور اگر ایک طرف سے

(۱) نہج البلاغہ خطبہ ۵۲۔

(۲) سورنہ کھف آیت ۴۵۔

شیرینا اور خوش گوار نظر آتی ہے تو دوسرے رُخ سے تلخ اور بلا خیز ہوتی ہے کوئی انسان اس کی تازگی سے اپنی خواہش پوری نہیں کرتا ہے مگر یہ کہ اس کے پے درپے مصائب کی بنا پر رنج و تعب کا شکار ہو جاتا ہے اور کوئی شخص شام کو امن و امان کے پروں پر نہیں رہتا ہے مگر یہ کہ صبح ہوتے ہوتے خوف کے بالوں پر لاد دیا جاتا ہے یہ دنیا دھو کہ باز ہے اور اس کے اندر جو کچھ ہے سب دھو کہ ہے یہ فانی ہے اور اس میں جو کچھ ہے سب فنا ہونے والا ہے۔ اس کے کسی زادراہ میں کوئی خیر نہیں ہے سوائے تقویٰ کے۔ اس میں سے جو کم حاصل کرتا ہے اسی کو راحت زیادہ نصیب ہوتی ہے اور جو زیادہ کے چگر میں پڑ جاتا ہے اس کے مہلکات بھی زیادہ ہو جاتے ہیں اور یہ بہت جلد اس سے الگ ہو جاتی ہے۔ کتنے اس پر اعتبار کرنے والے ہیں جنہیں اچانک مصیبتوں میں ڈال دیا گیا اور کتنے اس پر اطمینان کرنے والے ہیں جنہیں ہلاک کر دیا گیا اور کتنے صاحبان حیثیت تھے جنہیں ذلیل بنا دیا گیا اور کتنے اکرٹنے والے تھے جنہیں حقارت کے ساتھ پلٹا دیا گیا۔ اس کی بادشاہی پلٹا کھانے والی۔ اس کا عیش مکدر۔ اس کا شیریں شور۔ اس کا میٹھا کڑوا۔ اس کی غدا ہر آلود اور اس کے اسباب سب بوسیدہ ہیں۔ اس کا زندہ معرض ہلاکت میں ہے اور اس کا صحت مند بیمار یوں کی زد پر ہے۔ اس کا ملک چھننے والا ہے اور اس کا صاحب عزت مغلوب ہونے والا ہے۔ اس کا مالدار بدبختیوں کا شکار ہونے والا ہے اور اس کا ہمسایہ لٹنے والا ہے۔ کیا تم انہیں کے گھر وں میں نہیں ہو جو تم سے پہلے طویل عمر، پائیدار آثار اور دور رس امیدوں والے تھے۔ بے پناہ سامان مہیا کیا، بڑے بڑے لشکر تیار کئے اور جی بھر کر دنیا کی پرستش کی اور اسے ہر چیز پر مقدم رکھا لیکن اس کے بعد یوں روانہ ہو گئے کہ نہ منزل تک پہنچا نے والا زادراہ ساتھ تھا اور نہ راستہ طے کرانے والی سواری کیا تم تک کوئی خبر پہنچی ہے کہ اس دنیا نے ان کو بچانے کے لئے کوئی فدیہ پیش کیا ہو یا ان کی کوئی مدد کی ہو یا ان کے ساتھ اچھا وقت گزارا ہو۔؟ بلکہ اُس نے تو ان پر مصیبتوں کے پہاڑ توڑے، آفتوں سے انہیں عاجز و در ماندہ کر دیا اور لوٹ لوٹ کر انے والی زحمتوں سے انہیں جھنجھوڑ کر رکھ دیا اور ناک کے بل انہیں خاک پر پچھاڑ دیا اور اپنے گھروں سے کچل ڈالا، اور ان کے خلاف زمانہ کے حوادث کا ہاتھ بٹا یا تم نے تو دیکھا ہے کہ جو ذرا دنیا کی طرف جھکا اور اسے اختیار کیا اور اس سے لپٹا، تو اس نے (اپنے تئور بدل کر ان سے کیسی) جنیبت اختیار کر لی۔ یہاں تک کہ وہ ہمیشہ ہمیشہ کے لئے اس سے جدا ہو کر چل دئیے، اور اس نے انہیں بھوک کے سوا کچھ زادراہ نہ دیا، اور ایک تنگ جگہ کے سوا کوئی ٹھہر نے کا سامان نہ کیا، اور سوا گھپ اندھیرے کے کوئی روشنی نہ دی اور ندامت کے سوا کوئی نتیجہ نہ دیا، تو کیا تم اسی دنیا کو ترجیح دیتے ہو، یا اسی پر مطمئن ہو گئے ہو یا اسی پر مرے جا رہے ہو؟ جو دنیا پر بے اعتماد نہ رہے اور اس میں بے خوف و خطر ہو کر رہے اس کے لئے یہ بہت برا گھر ہے جان لو اور حقیقت میں تم جانتے ہی ہو، کہ (ایک نہ ایک دن) تمہیں دنیا کو چھوڑنا ہے، اور یہاں سے کوچ کرنا ہے ان لوگوں سے عبرت حاصل کرو جو کہا کرتے تھے کہ "ہم سے زیادہ قوت و طاقت میں کون ہے۔" انہیں لاد کر قبروں تک پہنچایا گیا مگر اس طرح نہیں کہ انہیں سوار سمجھا جائے انہیں قبروں میں اتار دیا گیا، مگر وہ مہمان نہیں کہلاتے پتھروں سے ان کی قبریں چن دی گئیں، اور خاک کے کفن ان پر ڈال دئے گئے اور گلی سڑی ہڈیوں کو ان کا ہمسایہ بنا دیا گیا ہے۔ وہ ایسے ہمسایہ ہیں جو پکارنے والے کو جواب نہیں دیتے ہیں اور نہ زیادتیوں کو روک سکتے ہیں اور نہ رونے دھونے والوں کی پروا

کرتے ہیں۔ اگر بادل (جھوم کر) ان پر برسیں، تو خوش نہیں ہوتے اور قحط آئے تو ان پر مایوسی نہیں چھا جاتی۔ وہ ایک جگہ ہیں، مگر الگ الگ، وہ آپس میں ہمسایہ ہیں مگر دور دور، پاس پاس ہیں مگر میل ملاقات نہیں، قریب قریب ہیں مگر ایک دوسرے کے پاس نہیں پھٹکتے، وہ بردبار بنے ہوئے بے خبر پڑے ہیں، ان کے بغض و عناد ختم ہو گئے اور کینے مٹ گئے۔ نہ ان سے کسی ضرر کا اندیشہ ہے، نہ کسی تکلیف کے دور کرنے کی توقع ہے انہوں نے زمین کے اوپر کا حصہ اندر کے حصہ سے اور کشادگی اور وسعت تنگی سے، اور گھر بار پردیس سے اور روشنی اندھیرے سے بدل لی ہے اور جس طرح ننگے پیر اور ننگے بدن پیدا ہوئے تھے، ویسے ہی زمین میں (پیوند خاک) ہو گئے اور اس دنیا سے صرف عمل لے کر ہمیشہ کی زندگی اور سدا رہنے والے گھر کی طرف کوچ کر گئے جیسا کہ خداوند قدوس نے فرمایا ہے :

(کما بدأنا أول خلق نعيده وعدا علينا انا كنا فاعلين) (۱)

"جس طرح نے ہم نے مخلوقات کو پہلی دفعہ پیدا کیا تھا اسی طرح دو بارہ پیدا کریں گے۔ اس وعدہ کا پورا کرنا ہمارے ذمہ ہے اور ہم اسے ضرور پورا کر کے رہیں گے"

آپ نے یہ بھی ارشاد فرمایا:

(وَأَحْذَرُكُمْ الدُّنْيَا فَانْهَامَنْزِلَ قَلْعَةٍ، وَلَيْسَتْ بَدَارُ نُجْعَةٍ، قَدْ تَرَبَّيْتُ بَغْرُورِهَا، وَغَرَّتْ بَزِينَتِهَا، دَارُ هَانَتْ عَلَيَّ رِبْهًا، فَخَلَطَ

حَلَالُهَا بَحْرَ امْهَاءٍ، وَخَيْرُهَا بَشْرُهَا، وَحَيَاتُهَا بِمَوْتِهَا، وَحُلُوهَا بِمَرِّهَا، لَمْ يَصْفَها اللهُ تَعَالَى لَأَوْلِيائِهِ، وَلَمْ يَضَنْ بِهَا عَلَيَّ أَعْدَائِهِ... (۲)

"میں تمہیں اس دنیا سے بو شیرا کر رہا ہوں کہ یہ کوچ کی جگہ ہے۔ آب و دانہ کی منزل نہیں ہے۔ یہ اپنے دھوکے ہی سے آراستہ ہو گئی ہے اور اپنی آرائش ہی سے دھو کا دیتی ہے۔ اس کا گھر پروردگار کی نگاہ میں بالکل بے ارزش ہے اسی لئے اس نے اس کے حلال کے ساتھ حرام خیر کے ساتھ شر، زندگی کے ساتھ موت اور شیریں کے ساتھ تلخ کو رکھ دیا ہے اور نہ اسے اپنے اولیاء کے لئے مخصوص کیا ہے اور نہ اپنے دشمنوں کو اس سے محروم رکھا ہے۔ اس کا خیر بہت کم ہے اور اس کا شر ہر وقت حاضر ہے۔ اس کا جمع کیا ہوا ختم ہوجانے والا ہے اور اس کا ملک چھن جانے والا ہے اور اس کے آباد کو ایک دن خراب ہوجانا ہے بھلا اس گھر میں کیا خوبی ہے جو کمزور عمارت کی طرح گرجائے اور اس عمر میں کیا بھلائی ہے جو زادراہ کی طرح ختم ہوجائے اور اس زندگی میں کیا حسن ہے جو چلتے پھرتے تمام ہوجائے۔ دیکھو اپنے مطلوبہ امور میں فرائض الہیہ کو بھی شامل کرلو اور اسی سے اس کے حق کے ادا

(۱) نہج البلاغہ خطبہ ۱۱۱، آیت ۱۰۴ از سورنہ انبیاء۔

(۲) نہج البلاغہ خطبہ ۱۱۳۔

کرنے کی توفیق کا مطالبہ کرو اپنے کانوں کو موت کی آواز سنا دو قبل اسکے کہ تمہیں بلالیا جائے "

دنیا کے سلسلہ میں پی فرماتے ہیں :

(...عباد الله! وصيكم بالرفض لهذه الدنيا التاركة لكم وان لم تحبوا تركها، والميلية لأجسامكم وان كنتم تحبون تجديدها، فإمامنا لكم ومثلها كسفر سلوكوا سبيلاً فكأنهم قد قطعوه... (۱)

"بندگانِ خدا! میں تمہیں وصیت کرتا ہوں کہ اس دنیا کو چھوڑ دو جو تمہیں بہر حال چھوڑنے والی ہے چاہے تم اسکی جدائی کو پسند نہ کرو۔ وہ تمہارے جسم کو بہر حال بوسیدہ کر دے گی تم لاکھ اس کی تازگی کی خواہش کرو۔ تمہاری اور اسکی مثال ان مسافروں جیسی ہے جو کسی راستہ پر چلے اور گویا کہ منزل تک پہنچ گئے۔ کسی نشان راہ کا ارادہ کیا اور گویا کہ اسے حاصل کر لیا اور کتنا تھوڑا وقفہ ہوتا ہے اس گھوڑا دوڑانے والے کے لئے جو دوڑاتے ہی مقصد تک پہنچ جائے۔ اس شخص کی بقا ہی کیا ہے جس کا ایک دن مقرر ہو جس سے آگے نہ بڑھ سکے اور پھر موت تیز رفتاری سے اسے بنکا کر لے جا رہی ہو یہاں تک کہ بادل ناخواستہ دنیا کو چھوڑ دے۔ خیردار دنیا کی عزت اور اسکی سربلندی میں مقابلہ نہ کرنا اور اسکی زینت و نعمت کو پسند نہ کرنا اور اسکی دشواری اور پریشانی سے رنجیدہ نہ ہونا کہ اسکی عزت و سربلندی ختم ہوجانے والی ہے اور اسکی زینت و نعمت کو زوال آجانے والا ہے اور اسکی تنگی اور سختی بہر حال ختم ہوجانے والی ہے۔ یہاں ہر مدت کی ایک انتہا ہے اور ہر زندہ کے لئے فنا ہے کیا تمہارے لئے گذشتہ لوگوں کے آثار میں سامان تنبیہ نہیں ہے؟ اور کیا آباء و اجداد کی داستانوں میں بصیرت و عبرت نہیں ہے؟ اگر تمہارے پاس عقل ہے! کیا تم نے یہ نہیں دیکھا ہے کہ جانے والے پلٹ کر نہیں آتے ہیں اور بعد میں آنے والے رہ نہیں جاتے ہیں؟ کیا تم نہیں دیکھتے ہو کہ اہل دنیا

مختلف حالات میں صبح و شام کرتے ہیں کوئی مردہ ہے جس پر گریہ ہو رہا ہے اور کوئی زندہ ہے تو اسے پرسہ دیا جا رہا ہے۔ ایک بستر پر کوئی غفلت میں پڑا ہوا ہے تو زمانہ اس سے غافل نہیں اور اس طرح جانے والوں کے نقش قدم پر رہ جانے والے چلے جا رہے ہیں۔ آگاہ ہو جائوں کہ ابھی موقع ہے اسے یاد کرو جو لذتوں کو فنا کر دینے والی خواہشات کو مکر کر دینے والی اور امیدوں کو قطع کر دینے والی ہے ایسے اوقات میں جب برے اعمال کا ارتکاب کر رہے ہو اور اللہ سے مدد مانگو تاکہ اس کے واجب حق کو ادا کر دو اور ان نعمتوں کا شکر یہ ادا کر سکو جن کا شمار کرنا ناممکن ہے " یہ زندگانی دنیا کا پہلا رخ ہے چنانچہ دنیا کے اس چہرے کی نشاندہی کرنے کے لئے ہم نے روایات کو اسی لئے ذرا تفصیل سے ذکر کیا ہے کیونکہ اکثر لوگ دنیا کے باطن کو چھوڑ کر اسکے ظاہر پر ہی ٹھہر جاتے ہیں اور ان کی نظر میں باطن تک نہیں پہنچ پاتیں شاید ہمیں انہیں روایات میں ایسے اشارے مل جائیں جن کے سہارے ہم ظاہر دنیا سے نکل کر اسکے باطن تک پہنچ جائیں۔

خواہشیں ! احادیث اہلبیت کی روشنی میں

ب. دنیا کا ظاہری رخ (روپ)
دنیاوی زندگی کا ظاہری روپ ہے حد پر فریب ہے کیونکہ جسکے پاس چشم بصیرت نہ ہو اسکو یہ زندگانی دنیا دھوکے میں مبتلا کر کے اپنی طرف کھینچ لیتی ہے اور پھر اسے آرزووں، خواہشات، فریب اور لہو و لعب کے حوالے کر دیتی ہے جیسا کہ ارشاد الہی ہے :
(وما الحیاة الدنیا الا لعب ولهو) (۱)
"اور یہ زندگانی دنیا صرف کھیل تماشہ ہے"
(ما هذه الحیاة الدنیا الا لہو ولعب) (۲)

(۱) سورنہ انعام آیت ۳۲۔
(۲) سورنہ عنکبوت آیت ۶۴۔

"اور یہ زندگانی دنیا ایک کھیل تماشہ کے سوا اور کچھ نہیں ہے"
(انما الحیاة الدنیا لعب ولهو وزینة وتفاحر بینکم) (۱)
"یاد رکھو کہ زندگانی دنیا صرف ایک کھیل تماشہ، آرائش باہمی فخر و مباہات اور اموال و اولاد کی کثرت کا مقابلہ ہے"
خداوند عالم نے دنیا کے جس رخ کو لہو و لعب قرار دیا ہے وہ اسکا ظاہری رخ ہے۔ اور لہو و لعب سنجیدگی اور متانت کے مقابلہ میں بولا جاتا ہے۔۔۔
البتہ انسان اسی وقت لہو و لعب میں گرفتار ہوتا ہے کہ جب وہ دنیا کے ظاہری روپ پر نظر رکھے اور سنجیدگی و متانت سے دور رہے چنانچہ اگر وہ دنیا کے ظاہر کے بجائے اسکے باطن پر توجہ رکھے تو لہو و لعب (کھیل کود) سے بالکل دور ہو کر زاہد و پارسا بن جائیگا اور دنیا کے دوسرے معاملات میں الجھنے کے بجائے اسے صرف اپنے نفس کی فکر لاحق رہے گی کیونکہ دنیا "المأطاة" ہے۔
مولائے کائنات فرماتے ہیں :
(ألا من یدع هذه المأطاة) (۲)

"کون ہے جو اس لماظہ کو چھوڑ دے" لماظہ منہ کے اندر بچی ہوئی غذا کو کہا جاتا ہے

حضرت علی :

(أَحَدَكُمْ الدُّنْيَا فَانْهَاجِلُوهُ خَضْرَاءَ، حَفَّتْ بِالشَّهَوَاتِ) (۳)

"میں تمہیں دنیا سے ڈراتا ہوں کیونکہ یہ ایسی شیرین و سرسبز ہے جو شہوتوں سے گھری ہوئی ہے "

.....

(۱) سورنہ حدید آیت ۲۰۔

(۲) بحار الانوار ج ۷۳ ص ۱۳۳۔

(۳) بحار الانوار ج ۷۳ ص ۹۶۔

دنیوی زندگی کے ظاہر اور باطن کا موازنہ

قرآن کریم میں دنیوی زندگی کے دونوں رخ (ظاہر و باطن) کا بہت ہی حسین موازنہ پیش کیا گیا ہے نمونہ کے طور پر چند آیات ملاحظہ فرمائیں :

۱۔ (انَّمَا مَثَلُ الْحَيَاةِ الدُّنْيَا كَمَاءٍ أَنْزَلْنَاهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ مِمَّا يَأْكُلُ النَّاسُ وَالْأَنْعَامُ حَتَّىٰ إِذَا أَخَذَتِ الْأَرْضُ زُخْرُفَهَا وَازْبَيَّتْ وَظَنَّ أَهْلِهَا أَنَّهُمْ قَادِرُونَ عَلَيْهَا أَتَاهَا أَمْرُنَا لَيْلًا أَوْ نَهَارًا فَجَعَلْنَاهَا حَصِيدًا كَأَنْ لَمْ تَغْن بِالْأَمْسِ كَذَلِكَ نَفْصَلُ الْآيَاتِ لِقَوْمٍ يُتَفَكَّرُونَ) (۱)

"زندگانی دنیا کی مثال صرف اس بارش کی ہے جسے ہم نے آسمان سے نازل کیا پھر اس سے مل کر زمین سے نباتات برآمد ہوئیں جن کو انسان اور جانور کھاتے ہیں یہاں تک کہ جب زمین نے سبز ہزار سے اپنے کو آراستہ کر لیا اور مالکوں نے خیال کرنا شروع کر دیا کہ اب ہم اس زمین کے صاحب اختیار ہیں تو اچانک ہمارا حکم رات یا دن کے وقت آگیا اور ہم نے اسے بالکل کٹا ہوا کھیت بنا دیا گویا اس میں کل کچھ تھا ہی نہیں ہم اس طرح اپنی آیتوں کو مفصل طریقہ سے بیان کرتے ہیں اس قوم کے لئے جو صاحب فکر و نظر ہے "

اس آیت کریمہ میں زندگی دنیا، اسکی زینت اور آرائشوں اور اسکی تباہی و بربادی اور اس میں اچانک رو نما ہونے والی تبدیلیوں کی عکاسی موجود ہے۔

چنانچہ دنیا کو اس بارش کے پانی سے تشبیہ دی گئی ہے جو آسمان سے زمین پر برستا ہے اور اس سے زمین کے نباتات ملتے ہیں تو ان نباتات میں نمو پیدا ہوتا ہے اور وہ انسانوں اور حیوانوں کی غذائیں زمین کی زینت بنتے ہیں یہاں تک کہ جب زمین اپنی آرائشوں اور زینتوں سے آراستہ

.....

(۱) سورنہ یونس آیت ۲۴۔

ہوجاتی ہے۔۔۔ تو اچانک یہ حکم الہی کسی بجلی، آندھی (ہوا) وغیرہ کی شکل میں اسکی طرف نازل ہوجاتا ہے اور اسے بالکل ویرانے اور خرابے میں تبدیل کر دیتا ہے جیسے کل تک وہ آباد، سرسبز و شاداب ہی نہ تھی یہ دنیا کے ظاہری اور باطنی دونوں چہروں کی بہترین عکاسی ہے کہ وہ اگر چہ سر سبز و شاداب، پُرفریب، برانگیختہ کرنے والی، پرکشش (جالب نظر) دلوں کے اندر خواہشات کو بھڑکانے والی ہے لیکن جب دل اس کی طرف سے مطمئن ہو جاتے ہیں تو اچانک حکم الہی نازل ہوجاتا ہے اور اسے کھنڈر اور بنجر بنا ڈالتا ہے جس سے لوگوں کو کراہیت محسوس ہوتی ہے۔

اس سورہ کا پہلا حصہ دنیا کے ظاہری چہرہ کی وضاحت کر رہا ہے جو انسان کو دھوکہ اور فریب میں مبتلا کر دیتا ہے جبکہ دوسرا حصہ وعظ و نصیحت اور عبرت حاصل کرنے کا سرچشمہ ہے جو کہ دنیا کا باطنی رخ ہے۔

۲:- (أَنَّا جَعَلْنَا مَاعْلَى الْأَرْضِ زِينَةً لِّهَا لِنَبْلُوَهُمْ أَيُّهُمْ أَحْسَنُ عَمَلًا) (۱)

"بیشک ہم نے روئے زمین کی ہر چیز کو زینت قرار دیدیا ہے تاکہ ان لوگوں کا امتحان لیں کہ ان میں عمل کے اعتبار سے سب سے بہتر کون ہے "

دنیا یقیناً ایک زینت ہے جس میں کسی قسم کے شک و شبہ کی گنجائش نہیں ہے اور یہی زینت و آرائش انسانی خواہشات کو اپنی طرف کھینچ لیتی ہے مگر ان آرائشوں کی کوکھ میں مختلف قسم کے امتحانات بلائیں اور آزما ٹشینیو شیدہ ربتی ہیں جن کے اندر انسان کی تنزلی کے خطرات چھپے رہتے ہیں اور یہ بالکل اسی طرح ہیں جیسے کسی شکار کو پکڑنے کے لئے چارا ڈالا جاتا ہے۔

۳۔ (اعلموا أنما الحياة الدنيا لعب ولهو وزينة وتفاخر بينكم وتكاثر في الأموال والأولاد كمثل غيث أعجب الكفار بما ته ثم يهيج فتراه

(۱) سورنہ کھف آیت ۷۔

مصفرًا ثم يكون نحطاً وفي الآخرة عذاب شديد ومغفرة من الله ورضوان وما للحياة الدنيا الا امتاع الغرور) (۱)
 "یاد رکھو کہ زندگانی دنیا صرف ایک کھیل تماشہ، آرائش، باہمی فخر و مباہات، اور اموال و اولاد کی کثرت کا مقابلہ ہے اور بس جیسے کوئی بارش ہو جسکی قوت نامیہ کسان کو خوش کر دے اور اسکے بعد وہ کھیتی خشک ہو جائے پھر تم اسے زرد دیکھو اور آخر میں وہ ریزہ ریزہ ہو جائے اور آخرت میں شدید عذاب بھی ہے اور مغفرت اور رضائے الہی بھی ہے اور زندگانی دنیا تو بس ایک دھوکہ کا سرمایہ ہے اور کچھ نہیں ہے"

دنیا کے بارے میں نگاہوں کے مختلف زاوئے در حقیقت دنیا کو متعدد زاویوں سے دیکھنے کی وجہ سے ہی دنیا کے مختلف رخ دکھائی دیتے ہیں اسی لئے زاویہ نگاہ تبدیل ہوتے ہی دنیا کا رخ بھی تبدیل ہو جاتا ہے ورنہ دنیا تو ایک ہی حقیقت کا نام ہے مگر لوگ اسکی طرف دو رخ سے نظر کرتے ہیں۔

کچھ لوگ تو ایسے ہیں جو دنیا کو پر غرور اور پرفریب نگاہوں سے دیکھتے ہیں جبکہ بعض حضرات اسے عبرت کی نگاہوں سے دیکھا کرتے ہیں ان دونوں نگاہوں کے زاویوں میں ایک انداز نگاہ سطحی ہے جو دنیا کی ظاہری سطح پر رکا رہتا ہے اور انسان کو شہوت و غرور (فریب) میں مبتلا کر دیتا ہے جبکہ دوسرا انداز نظر اتنا گہرا ہے کہ وہ دنیا کے باطن کو بھی دیکھ لیتا ہے لہذا یہ انداز نظر رکھنے والے حضرات اس دنیا سے دوری اور زہد اختیار کرتے ہیں مختصر یہ کہ اس مسئلہ کا دارو مدار دنیا کے بارے میں ہمارے زاویہ نگاہ اور انداز فکر پر منحصر ہے۔ لہذا دنیا کے معاملات کو صحیح کرنے کے لئے سب سے پہلے اسکے بارے میں انسان کا انداز فکر صحیح ہونا چاہئے جس کے لئے ضروری ہے کہ پہلے وہ دنیا کے بارے میں اپنا زاویہ

(۱) سورنہ حدید آیت ۲۰۔

نگاہ صحیح کرے اسکے بعد وہ اسکو جس نگاہ سے دیکھے گا اسی اعتبار سے اسکے ساتھ پیش آئے گا۔ لہذا جو حضرات دنیا کو پر فریب نگاہوں سے دیکھتے ہیں انہیں دنیا دھوکہ میں ڈال دیتی ہے اور خواہشات میں مبتلا کر دیتی ہے اور ان کے لئے یہ زندگانی ایک کھیل تماشہ بن کر رہ جاتی ہے جسکی طرف قرآن مجید نے متوجہ کیا ہے۔ اور جو لوگ دنیا کو عبرت کی نگاہ سے دیکھتے ہیں تو وہ اپنے اعمال میں صداقت اور سنجیدگی کا خیال رکھتے ہیں اور آخرت کا واقعی احساس انہیں دنیا کے کھیل تماشہ سے دور کر دیتا ہے۔

مولائے کائنات کے کلمات میں دنیا کے بارے میں موجود مختلف نگاہوں کی طرف واضح اشارے موجود ہیں جن میں سے ہم یہاں بعض کا تذکرہ کر رہے ہیں:

(کان لی فیما مضیٰ أخ فی اللہ، وکان یعظمہ فی عینی صغیر الدنیا فی عینہ) (۱)

"گذشتہ زمانہ میں میرا ایک بھائی تھا جس کی عظمت میری نگاہوں میں اس لئے تھی کہ دنیا اسکی نگاہ میں حقیر تھی " دنیا کی توصیف میں آپ فرماتے ہیں:

(ما أصف من دار أولها عناء، وآخرها فناء، فی حلالها حساب، وفی حرماها عقاب، من استغنیٰ فیها فتن، ومن افتقر فیها حزن) (۲)
 "میں اس دنیا کے بارے میں کیا کہوں جسکی ابتدا رنج و غم اور انتہا فنا و نیستی ہے اسکے حلال میں حساب اور حرام میں عقاب ہے جو اس میں غنی ہو جاتا ہے وہ آزمائشوں میں مبتلا ہو جاتا ہے اور جو فقیر ہو جاتا ہے وہ رنجیدہ و افسردہ ہو جاتا ہے"

(۱) نہج البلاغہ حکمت ۲۸۹۔

(۲) نہج البلاغہ خطبہ ۸۲۔

یہی رخ دنیا کا باطنی رخ اور وہ دقت نظر ہے جو دنیا کے باطن میں جھانک کر دیکھ لیتی ہے۔
پھر آپ فرماتے ہیں:

(من ساعاهافا تته، ومن قعد عنها واتته) (۱)

"جو اسکی طرف دوڑ لگاتا ہے اس کے ہاتھ سے نکل جاتی ہے اور جو منہ پھیر کر بیٹھ رہے اس کے پاس حاضر ہو جاتی ہے" دنیا سے انسانی لگائو کے بارے میں خداوند عالم کی یہ ایک سنت ہے جس میں کبھی بھی خلل یا تغیر پیدا نہیں ہو سکتا ہے چنانچہ جو شخص دنیا کی طرف دوڑ لگائے گا اور اس کے لئے سعی کریگا اور اسکی قربت اختیار کریگا تو وہ اسے تھکا ڈالے گی۔ اور اسکی طمع کی وجہ سے اسکی نگاہیں مسلسل اسکی طرف اٹھتی رہیں گی۔ چنانچہ اسے جب بھی کوئی رزق نصیب ہوگا تو اسے اس سے آگے کی فکر لاحق ہو جائیگی۔ اور وہ اس کے لئے کوشش شروع کر دیگا مختصر یہ کہ وہ دنیا کا ساتھی ہے اور اس کے پیچھے دوڑ لگاتا رہے گا مگر اسے دنیا میں اسکا مقصد ملنے والا نہیں ہے۔ البتہ جو دنیا کی تلاش اور طلب میں صبر و حوصلہ سے کام لیکر میانہ روی اختیار کریگا تو دنیا خود اس کے قدموں میں آکر اسکی اطاعت کرے گی اور وہ باسانی اپنی آرزو تک پہنچ جائے گا۔
پھر آپ ارشاد فرماتے ہیں:

(من أبصر بهابصرته، ومن أبصر إليها أعمته) (۲)

"جو اسکو ذریعہ بنا کر آگے دیکھتا رہے اسے بینا بنادیتی ہے اور جو اسکو منظور نظر بنالیتا ہے اسے اندھا کر دیتی ہے"

(۱) نہج البلاغہ خطبہ ۸۲۔

(۲) گزشتہ حوالہ۔

سید رضی علیہ الرحمہ نے اس حدیث کی یہ تشریح فرمائی ہے: کہ اگر کوئی شخص حضرت کے اس ارشاد گرامی (من ابصر بہا بصرتہ) میں غور و فکر کرے تو عجیب و غریب معانی اور دور رس حقائق کا ادراک کر لے گا جن کی بلندیوں اور گہرائیوں کا ادراک ممکن نہیں ہے۔

مولائے کائنات نے دنیا کے بارے میں نگاہ کے ان دونوں زاویوں کا تذکرہ فرمایا ہے جس میں سے ایک یہ ہے "کہ دنیا کو ذریعہ بنا کر آگے دیکھا جائے" اس نگاہ میں عبرت پائی جاتی ہے اور دوسرا زاویہ نظر یہ ہے کہ انسان دنیا کو اپنا منظور نظر اور اصل مقصد بنالے اس نگاہ کا نتیجہ دھوکہ اور فریب ہے جسکی وضاحت کچھ اس طرح ہے:

یہ دنیا کبھی انسان کے لئے ایک ایسا آئینہ بن جاتی ہے جس میں وہ مختلف تصویریں دیکھتا ہے اور کبھی اسکی نظر خود اسی دنیا پر لگی رہتی ہے۔

چنانچہ جب دنیا انسان کے لئے ایک آئینہ کی مانند ہوتی ہے جس میں جاہلیت کے تمدن اور زمین پر فساد برپا کرنے والے ان متکبرین کا چہرہ بخوبی دیکھ لیتا ہے جن کو خدا نے اپنے عذاب کا مزہ اچھی طرح چکھادیا۔۔۔ تو یہ نگاہ، عبرت و نصیحت کی نگاہ بن جاتی ہے۔

لیکن جب دنیا انسان کے لئے کل مقصد حیات کی شکل اختیار کر لے اور وہ ہمیشہ اسی نگاہ سے اسے دیکھتا رہے تو دنیا اسے ہوی و ہوس اور فتنوں میں مبتلا کر کے اندھا کر دیتی ہے اور وہ اسے بہت ہی سر سبز و شیرین دکھائی دیتی ہے۔ اس طرح پہلی نگاہ میں عبرت کا مادہ پایا جاتا ہے اور دوسری نظر میں فتنہ و فریب کا مادہ ہوتا ہے پہلی نگاہ میں فقط بصیرت پائی جاتی ہے جبکہ دوسری نگاہ مینعیاری اور دھوکہ ہے۔

انہیں جملوں کی شرح کے بارے میں ابن الحدید کا بیان ہے کہ جب میں نے حضرت کے یہ جملات پڑھے تو اسکی تشریح میں یہ دو اشعار کہے:

دنیاک مثل الشمس تدنی ال

یک الضوء لکن دعوة المہلک

ان أنت أبصرت الیٰ نور ہا
تُعش و ان تُبصر بہ تدرک

تمہاری دنیا کی مثال اس سورج جیسی ہے جس کی ضیاء تمہارے سامنے ہے لیکن ایک مہلک انداز میں کہ اگر تم اس (نور) کی طرف دیکھو گے تو تمہاری نگاہ میں خیرگی پیدا ہو جائیگی اور اگر اسکے ذریعہ کسی چیز کو دیکھنا چاہو گے تو اسے دیکھ لو گے۔

اسی زاویہ نگاہ کی بنیاد پر مولائے کائنات نے یہ ارشاد فرمایا ہے :

(...جعل لكم أسمعاً لتعي ما عاها، أبصاراً لتجلوعن عشاها...وكان الرشد في احراز دنیا ها...) (۱)

"اس نے تمہیں کان عطا کئے ہیں تاکہ ضروری باتوں کو سنیں اور آنکھیں دی ہیں تاکہ بصری میں روشنی عطا کریں۔ اور تمہارے لئے ماضی میں گذر جانے والوں کے آثار میں عبرتیں فراہم کر دی ہیں۔ لیکن موت نے انہیں امیدوں کی تکمیل سے پہلے ہی گرفتار کر لیا۔ انہوں نے بدن کی سلامتی کے وقت کوئی تیاری نہیں کی تھی اور ابتدائی اوقات میں کوئی عبرت حاصل نہیں کی تھی۔۔۔ تو کیا آج تک کبھی اقرباء نے موت کو دفع کیا ہے یا فریاد کسی کے کام آئی ہے (برگزر نہیں) مرنے والے کو قبرستان میں گرفتار کر دیا گیا ہے اور تنگی قبر میں تنہا چھوڑ دیا گیا ہے اس عالم میں کہ کیڑے مکوڑے اسکی جلد کو پارہ پارہ کر رہے ہیں۔ اور آندھیوں نے اسکے آثار کو مٹا دیا ہے اور روزگار کے حادثات نے نشانات کو محو کر دیا ہے۔۔۔ تو کیا تم لوگ انہیں آباء و اجداد کی اولاد نہیں ہو اور کیا انہیں کے بھائی بندے نہیں ہو کہ پھر انہیں کے نقش قدم پر چلے جا رہے ہو اور انہیں کے طریقے کو اپنائے ہوئے ہو اور انہیں کے راستے پر گامزن ہو؟ حقیقت یہ ہے کہ دل اپنا حصہ حاصل کرنے میں سخت ہو گئے ہیں اور راہ ہدایت سے غافل ہو گئے ہیں غلط میدانوں میں قدم جمائے ہوئے ہیں ایسا معلوم

(۱) نبیح البلاغہ خطبہ ۸۳۔

ہوتا ہے کہ اللہ کا مخاطب ان کے علاوہ کوئی اور ہے اور شاید ساری عقلمندی دنیا ہی کے جمع کر لینے میں ہے " اس بارے میں آپ نے یہ بھی فرمایا ہے :

(وانما الدنيا منتھیٰ بصر الاعمیٰ، لا یبصر موراہا شیناً، والبصیر ینفذها بصرہ، ویعلم أن الدار ورائها، فالبصیر منھا شاخص، والأعمیٰ الیہا شاخص، والبصیر منھا متزود، والأعمیٰ لہا متزود) (۱)

"یہ دنیا اندھے کی بصارت کی آخری منزل ہے جو اسکے ماوراء کچھ نہیں دیکھتا ہے جبکہ صاحب بصیرت اس سے کوچ کرنے والا ہے اور اندھا اسکی طرف کوچ کرنے والا ہے بصیر اس سے زادراہ فراہم کرنے والا ہے اور اندھا اسکے لئے زادراہ اکٹھا کرنے والا ہے"

واقعاً اندھا وہی ہے جس کی نگاہیں دنیا سے آگے نہ دیکھ سکیں اور وہ اس سے وابستہ ہو کر رہ جائے (اس طرح دنیا اندھے کی نگاہ کی آخری منزل ہے) لیکن صاحب بصیرت وہ ہے جسکی نگاہیں ماوراء دنیا کا نظارہ کر لیتی ہیں اور اس کی عاقبت کو دیکھ لیتی ہیں آخرت اسکی نظروں کے سامنے ہے لہذا (اسکی نگاہیں) اور اسکے قدم اس دنیا پر نہینٹھرتے بلکہ وہ اس سے عبرت حاصل کر کے آگے کی طرف کوچ کر جاتا ہے۔

ابن ابی الحدید نے اس جملہ کی مذکورہ شرح کے علاوہ ایک اور حسین تشریح کی ہے جس کے الفاظ کچھ یوں ہیں دنیا اور مابعد دنیا کی مثال ایسی ہے جیسے اندھا کسی خیالی تاریکی کا تصور کرتا ہے اور یہ تصور کرتا ہے کہ وہ اس تاریکی، کو محسوس کر رہا ہے جبکہ وہ واقعاً اسکا حساس نہیں کر پاتا بلکہ وہ عدم ضیاء ہے (وہاں نور کا وجود نہیں ہے) بالکل اس طرح جیسے کوئی شخص کسی تنگ و تاریک گڑھے میں گھس

(۱) نبیح البلاغہ خطبہ ۱۳۳۔

جائے اور تاریکی کا خیال کرے مگر اسے کچھ نہ دکھائی دے اور اسکی نگاہیں کسی چیز کا مشاہدہ کرتے وقت کام نہیں

کریا کرتی مگر وہ یہ خیال کرتا ہے کہ وہ تاریکی و ظلمت کو دیکھ رہا ہے لیکن جو شخص روشنی میں کسی چیز کو دیکھتا ہے اسکی بصارت (نگاہ) کام کرتی ہے اور وہ واقفاً محسوسات کو دیکھتا ہے چنانچہ دنیا اور آخرت کی بھی بالکل یہی حالت ہے: کیونکہ اہل دنیا کی نگاہوں کی آخری منزل اور ان کی پہنچ صرف ان کی دنیا تک ہے۔ اور ان کا خیال یہ ہے کہ وہ کچھ دیکھ رہے ہیں جبکہ واقفاً انہیں کچھ بھی نہیں دکھائی دیتا ہے اور نہ ان کے حواس کسی چیز کے اوپر کام کرتے ہیں۔ لیکن اہل آخرت کی نگاہیں بہت کارگر ہیں اور انہوں نے آخرت کو باقاعدہ دیکھ لیا ہے لہذا دنیا پر ان کی نگاہیں نہیں ٹھہرتی ہیں، تو درحقیقت یہی حضرات صاحبان بصارت ہیں" (۱)

طرز نگاہ کا صحیح طریقہ کار

جس طرح انسان کے تمام اعمال و حرکات میں کچھ صحیح ہوتے ہیں اور کچھ غلط۔ اسی طرح کسی چیز کے بارے میں اسکا طرز نگاہ بھی صحیح یا غلط ہوسکتا ہے جیسا کہ قرآن کریم نے رفتار و کردار کے صحیح طریقوں کی تعلیم دینے ہوئے صحیح طرز نگاہ کی تعلیم ان الفاظ میں دی ہے:

(ولا تمدن عينيك الى ما متعنا به أزواجاً منهم زهرة الحياة الدنيا لفتنهم فيه ورزق ربك خير وأبقى) (۲)

"اور خبر دار ہم نے ان میں سے بعض لوگوں کو جو زندگانی دنیا کی رونق سے مالا مال کر دیا ہے اسکی طرف آپ نظر اٹھا کر بھی نہ دیکھیں کہ یہ ان کی آزمائش کا ذریعہ ہے اور آپ کے پروردگار کا رزق اس سے کہیں زیادہ بہتر اور پائیدار ہے"

(۱) شرح نہج البلاغہ ابن ابی الحدید ج ۸ ص ۲۷۶۔

(۲) سورنہ طہ آیت ۱۳۱۔

نظر اٹھا کر دیکھنا بھی کسی چیز کو دیکھنے کا ایک طریقہ ہے جس کا مطلب یہ ہے کہ انسان کی نگاہ اس مال و دولت اور رزق کے اوپر پڑتی رہے جو خداوند عالم نے دوسروں کو عنایت فرمائی ہے اس مد نظر (نگاہیں اٹھا کر دیکھنے) میں اپنی حد سے تجاوز کرنے کے معنی پائے جاتے ہیں گویا انسان کی نگاہیں اپنے پاس موجود خداوند عالم کی عطا کردہ نعمتوں سے تجاوز کر کے دوسروں کے دنیاوی راحت و آرام اور نعمتوں کی سمت اٹھتی رہیں اور مسلسل انہیں پر جمی رہیں۔ حد سے یہ تجاوز ہی انسانی مشکلات اور عذاب کا سرچشمہ ہے۔ کیونکہ جب تک خداوند عالم اسے مال نہ دیگا اسے مسلسل اسکی تمنا رہے گی اور وہ اسکے لئے کوشش کرتا رہے گا۔ اور جب خداوند عالم اسے اس نعمت سے نواز دیگا تو پھر وہ ان دوسری نعمتوں کی خواہش اور تمنا شروع کر دیگا جو دوسروں کے پاس ہیں اور اسکے پاس نہیں ہیں۔ اور اس طرح دنیا سے اسکی وابستگی اور اسکے لئے سعی و کوشش میں دوام پیدا ہوجاتا ہے۔ (جیسا کہ مولائے کائنات نے ارشاد فرمایا ہے) نیز اسکے پیچھے دوڑنے سے عذاب مزید طولانی ہوجاتا ہے اور وہ اپنے آخری مقصد تک نہیں پہنچ پاتا ہے، دنیا کے بارے میں اس طرز نگاہ سے انسان کو یاس و حسرت کے علاوہ اور کچھ ہاتھ آئے والا نہیں ہے۔ واضح رہے کہ لوگوں کے پاس موجود نعمتوں پر نگاہیں نہ جمانے اور ان کی طرف توجہ نہ کرنے کا مطلب یہ ہرگز نہیں ہے کہ انسان سعی و کوشش اور محنت و مشقت کرنا ہی چھوڑ دے کیونکہ ایک مسلمان ہمیشہ متحرک رہتا ہے مگر لوگوں کے پاس موجود نعمتوں کو دیکھ کر حسرت اور غصہ کے گھونٹ پینے کی وجہ سے نہیں۔

مختصر یہ کہ: کسی بھی چیز کے بارے میں انسان کی طرز نگاہ اسکے نفس کی سلامتی یا بربادی میں اہم کردار ادا کرتا ہے۔ کیونکہ کبھی کبھی ایک نظر انسان کی روح کو آلودہ اور گندھلا بنا دیتی ہے اور اسے ایک طولانی مصیبت اور عذاب میں مبتلا کر دیتی ہے جیسا کہ روایت میں ہے:

(رُبَّ نَظْرَةٍ تَوْرَثُ حَسْرَةً) (۱)

"کتنی نگاہوں سے حسرت ہی ہاتھ آتی ہے"

جبکہ کبھی کبھی یہی نگاہ انسان کی استقامت اور استحکام عمل کا سرچشمہ قرار پاتی ہے بیشک اسلام ہمیں "نگاہ و نظر" سے منع نہیں کرتا ہے بلکہ ہمیں یہ تعلیم دیتا ہے کہ کسی بھی چیز کے بارے میں ہمارا زاویہ نگاہ کیا ہونا چاہئے!

(۱) وسائل الشیخ ج ۴ ص ۱۳۸، فروع کافی ج ۵ ص ۵۹، میزان الحکمت ج ۱۰۔

خواہشیں ! احادیث اہلبیت کی روشنی میں

نفس کے اوپر طرز نگاہ کے اثرات اور نقوش
محبت یا زہد دنیا

انسان اپنی زندگی میں کسی چیز کے بارے میں چاہے جو طرز نگاہ اپنا لے اسکے کچھ نہ کچھ مثبت یا منفی (اچھے یا برے) اثرات ضرور پیدا ہوتے ہیں اور انسان اسی زاویہ دید کے مطابق اسکی طرف قدم اٹھاتا ہے اس طرح انسان دنیا کے بارے میں چاہے جو زاویہ نگاہ رکھتا ہو یا اسے جس زاویہ نگاہ سے دیکھتا ہو اسکے فکر و خیال اور رفتار و کردار حتیٰ اسکے نفس کے اوپر اسکے واضح آثار و نتائج اور نقوش نظر آئیں گے جن میں اس وقت تک کسی قسم کا تغیر یا تبدیلی ممکن نہیں ہے جب تک انسان اپنا انداز فکر تبدیل نہ کر لے۔

اس حقیقت کی بھدا ہمیت ہے اور یہ اسلامی نظام تربیت کی ریڑھ کی ہڈی کا ایک حصہ ہے اسی بنیاد پر ہم دنیا کے بارے میں سطحی طرز نگاہ (جو دنیا سے آگے نہیں دیکھتی) اور جسے مولا نے کائنات نے۔ (الابصار الی الدنیا) دنیا کو منظور نظر بنا کر دیکھنے سے تعبیر کیا ہے۔۔۔ اور دنیا کے بارے میں عمیق طرز نگاہ جسے امیر المؤمنین نے (ابصار بالدنیا) دنیا کو ذریعہ بنا کر دیکھنے سے تعبیر کیا ہے ان دونوں کے نفسیاتی اور عملی اثرات کا جائزہ پیش کریں گے البتہ ان دونوں نگاہوں کا

سب سے بڑا اثر حب دنیا یا زہد دنیا ہے۔۔۔ کیونکہ حب دنیا دراصل دنیا کے بارے میں سطحی طرز نگاہ کا فطری نتیجہ ہے اور زہد دنیا اسکے بارے میں عمیق طرز نگاہ کا فطری نتیجہ ہے۔ لہذا اس مقام پر ہم انسانی زندگی کی ان دونوں حالتوں پر روشنی ڈال رہے ہیں۔

حب دنیا

جیسا کہ ہم نے عرض کیا ہے کہ حب دنیا دراصل دنیا کے بارے میں سطحی انداز فکر کا نتیجہ ہے اور اس انداز نگاہ میں ماورائے دنیا کو دیکھنے کی طاقت نہیں پائی جاتی ہے لہذا یہ دنیا کی رنگینیوں اور آسائشوں تک محدود رہتی ہے اور اسی کی طرف متوجہ کرتی رہتی ہے جبکہ زہد و پارسائی، دنیا کے بارے میں باریک بینی اور دقت نظر کا نتیجہ ہے۔

حب دنیا ہر برائی کا سرچشمہ

انسانی زندگی میں حب دنیا ہی ہر برائی اور شروفساد کا سرچشمہ ہے چنانچہ حیات انسانی میں کوئی برائی اور مشکل ایسی نہیں ہے جسکی کل بنیاد یا اسکی کچھ نہ کچھ وجہ حب دنیا نہ ہو!

رسول اکرم ﷺ

(حَبِّ الدنیا أصل کل معصیة، وأول کل ذنب) (۱)

"دنیا کی محبت ہر معصیت کی بنیاد اور ہر گناہ کی ابتدا ہے"

حضرت علی کا فرمان ہے :

(حَبِّ الدنیا رأس الفتن وأصل المحن) (۲)

.....

(۱) میزان الحکمت ج ۳ ص ۲۹۴۔

(۲) غرر الحکم ج ۱ ص ۳۴۲۔

"محبت دنیا فتنوں کا سر اور زحمتوں کی اصل بنیاد ہے"

امام جعفر صادق کا ارشاد ہے :

(رأس کل خطیئة حبِّ الدنیا) (۱)

"ہر برائی کی ابتدا (سر چشمہ) دنیا کی محبت ہے "

حب دنیا کا نتیجہ کفر ؟

حب دنیا کا سب سے خطرناک نتیجہ کفر ہے جیسا کہ قرآن مجید میں محبت دنیا اور کفر کے درمیان موجود رابطہ اور حب دنیا کے خطرناک نتائج کا تذکرہ بار بار کیا گیا ہے ۔

۱۔ خداوند عالم کا ارشاد ہے :

(ولكن من شرح با لکفر صدراً فعليه غضب من الله ولهم عذاب عظيم ذلك بأنهم استحبوا الحياة الدنيا على الآخرة وأن الله لا يهدى القوم الكافرين) (۲)

" لیکن جو شخص کفر کے لئے سینہ کشادہ رکھتا ہو ان کے اوپر خدا کا غضب ہے اور اسکے لئے بہت بڑا عذاب ہے یہ اس لئے کہ ان لوگوں نے زندگانی دنیا کو آخرت پر مقدم کیا اور اللہ، ظالم قوموں کو ہرگز ہدایت نہیں دیتا ہے " اس آیہ کریمہ میں صرف کفر ہی کو حب دنیا کا اثر نہیں قرار دیا گیا ہے بلکہ آیہ کریمہ نے اس سے کہیں آگے اس حقیقت کا انکشاف کیا ہے کہ حب دنیا سے کفر کیلئے سینہ کشادہ ہو جاتا ہے اور انسان اپنے کفر پر اطمینان خاطر پیدا کر لیتا ہے اور اسکے لئے کھلے دل (سعد صدر) کا مظاہرہ کرتا ہے اور یہ صورتحال کفر سے بھی بدتر ہے ایسے لوگوں پر خداوند عالم غضبناک ہوتا ہے اور انہیں اپنی رحمت سے دور کر دیتا ہے ۔

.....

(۱) بحار الانوار ج ۷۳ ص ۷۰

(۲) سورنہ نحل آیت ۱۰۶۔۱۰۷

۲۔ ارشاد الہی ہے :

(وويل للكافرين من عذاب شديد*الذين يستحبون الحياة الدنيا على الآخرة ويصدون عن سبيل الله ويبغونها عوجاً) (۱)
"اور کافروں کے لئے تو سخت ترین اور افسوسناک عذاب ہے وہ لوگ جو زندگانی دنیا کو آخرت کے مقابلے میں پسند کرتے ہیں اور لوگوں کو راہ خدا سے روکتے ہیں اور اس میں کجی پیدا کرنا چاہتے ہیں " اس آیہ کریمہ میں حب دنیا اور کفر یا راہ خدا سے روکنے کے درمیان موجود رابطہ کا بخوبی مشاہدہ کیا جاسکتا ہے ۔

.....

(۱) ابراہیم آیت ۳۰۔۳۱

خواہشیں ! احادیث اہلبیت کی روشنی میں

حب دنیا کے نفسیاتی اور عملی آثار

حب دنیا سے انسان کے کردار و عمل پر بے شمار اثرات پڑتے ہیں جن میں سے ہم بعض آثار کی وضاحت پیش کر رہے ہیں ۔

۱۔ طولانی آرزو

اسمیں کوئی شک و شبہ نہیں ہے کہ لمبی آرزوئیں بھی حب دنیا کا ایک اثر ہیں ۔ کیونکہ جب انسان دنیا کا دلدادہ ہوجاتا ہے اور اس سے وابستہ ہوکر رہ جاتا ہے تو اسکی آرزوئیں بھی بہت طولانی ہوجاتی ہیں یہ بے تصویر کا پہلا رخ ۔ تصویر کا دوسرا رخ یہ ہے کہ جسکی آرزوئیں زیادہ ہو جاتی ہیں وہ موت کو بہت کم یاد رکھتا ہے اور آخرت کیلئے اسکی تیاری اور اسکا عمل کم ہوجاتا ہے جسکی طرف روایات میں باقاعدہ متوجہ کیا گیا ہے حضرت علی کے مندرجہ ذیل

ارشادات ملاحظہ فرمائیں :

(ما أطلّ عبد الأمل، إلا أساء العمل) (۱)

"کسی شخص نے اپنی آرزوئیں طولانی نہیں کیں مگر یہ کہ اس نے اپنا عمل خراب کر لیا"

آپ ہی سے یہ بھی مروی ہے :

(أكثر الناس أملاً، أقلهم للموت ذكراً) (۲)

"المبى آرزو رکھنے والے لوگ موت کو سب سے کم یاد کرتے ہیں "

آپ نے یہ بھی فرمایا ہے :

(أطول الناس أملاً، أسوأهم عملاً) (۳)

"جسکی آرزوئیں سب سے زیادہ ہوتی ہیں اسکا عمل سب سے بدتر ہوتا ہے "

تیسرا رخ یہ ہے ! کہ جسکی آرزوئیں لمبی ہوتی ہیں وہ انہیں کو اپنے لئے سکون و اطمینان کا سبب سمجھ لیتا ہے جبکہ اس دنیا کو خود ہی قرار نہیں ہے مگر وہ اس سے وابستہ ہو کر اسی سے مطمئن ہو جاتا ہے جسکی تفصیل آپ مندرجہ ذیل سطروں میں ملاحظہ فرما سکتے ہیں -

۲. دنیا پر اعتماد اور اطمینان

جیسا کہ ہم نے عرض کیا ہے کہ دنیا کے بارے میں لمبی لمبی آرزوئیں اسکی محبت اور اس سے خوش و خرم رہنے سے دنیا پر اطمینان و اعتماد پیدا ہوتا ہے جیسا کہ خداوند عالم کا ارشاد ہے :

(ان الذين لا يرجون لقاءنا ورضوا بالحياة الدنيا واطمأنوا بها والذين هم عن آياتنا غافلون* أولئك مأواهم النار بما كانوا

يكسبون) (۴)

.....

(۱) بحار الانوار ج ۷۳ ص ۱۶۶۔

(۲) غرر الحکم ج ۱ ص ۱۹۰۔

(۳) گذشتہ حوالہ۔

(۴) سورنہ یونس آیت ۸۰۷۔

"یقیناً جو لوگ ہماری ملاقات کی امید نہیں رکھتے ہیں اور زندگانی دنیا پر راضی اور مطمئن ہو گئے ہیں اور جو لوگ

ہماری آیات سے غافل ہیں یہ سب وہ ہیں جنکے اعمال کی بناء پر انکا ٹھکانا جہنم ہے "

دنیا کے اوپر اس جھوٹے بھروسے کی وجہ سے انسان یہ سمجھتا ہے کہ ہمیشہ اسی دار دنیا میں رہنا ہے جبکہ یہ باقی رہنے والی نہیں ہے بلکہ یہ تو وہ پونجی ہے جو بہت جلد فنا کے گھاٹ اتر جائیگی۔ درحقیقت دار قرار و بقاء تو جنت ہے جیسا کہ خداوند عالم کا ارشاد ہے :

(وفرحوا بالحياة الدنيا واما الحياة الدنيا في الآخرة الامتاع) (۱)

"یہ لوگ صرف زندگانی دنیا پر خوش ہو گئے ہیں حالانکہ آخرت کے مقابلہ میں زندگانی دنیا صرف ایک وقتی لذت کا درجہ رکھتی ہے۔"

یا دوسرے مقام پر ارشاد ہے :

(ياقوم انما هذه الحياة الدنيا متاع وان الآخرة هي دار القرار) (۲)

"قوم والو! یاد رکھو کہ یہ حیات دنیا صرف چند روزہ لذت ہے اور ہمیشہ رہنے کا گھر صرف آخرت کا گھر ہے "

مختصر یہ کہ دنیا ختم ہو جانے والی پونجی ہے مگر آخرت ہمیشہ باقی رہنے والا سرمایہ ہے جبکہ اسکے برخلاف جو لوگ دنیا پر بھروسہ کئے بیٹھے ہیں اور اس کی محبت ان کے دلوں میں بسی ہوئی ہے اور وہ اسی پر خوش ہیں وہ درحقیقت دنیا کی ابدیت اور بقاء کی خام خیالی کے دھوکے میں مبتلا ہیں۔

حضرت علی سے اس حدیث قدسی کی روایت کی گئی ہے کہ خداوند عالم نے ارشاد فرمایا ہے :

(عجبت لمن يرى الدنيا وتصرف أهلها حالاً بعد حال، كيف يطمئن اليها) (۳)

.....

(۱) سورنہ رعد آیت ۲۶۔

(۲) سورنہ غافر آیت ۳۹۔
(۳) بحار الانوار ج ۷۳ ص ۹۷۔

"مجھے اس شخص کے اوپر تعجب ہے جو دنیا اور اسکے الٹ پھیر کو اپنی آنکھوں سے دیکھتا رہتا ہے پھر بھی وہ اس کے اوپر کیسے بھروسہ کر لیتا ہے؟"

یا خداوند عالم نے جناب موسیٰ کی طرف یہ وحی نازل فرمائی تھی :

(یاموسیٰ لا تركز الیٰ الدنيا ركون الظالمین، وركون من اتخذها أمأ وأبأ، واترك من الدنيا ما بک الغنیٰ عنہ) (۱)

"اے موسیٰ دنیا سے اس طرح دل نہ لگائو جس طرح ظالمین دنیا کے دلدادہ ہیں یا جن لوگوں نے اس کو اپنی ماں یا اپنا باپ سمجھ رکھا ہے اور دنیا کو ایسے ترک کر دو جیسے تمہیں اسکی ضرورت ہی نہیں ہے "

در حقیقت یہ ایک صاف اور شفاف تعبیر ہے کہ جس طرح ایک بچہ اپنے ماں باپ کے اوپر بھروسہ کرتا ہے اسی طرح بہت سارے لوگ دنیا پر بھروسہ رکھتے ہیں جبکہ انہیں اسکی تغیرات کا بخوبی علم ہے جبکہ کچھ لوگ ایسے ہیں جو دنیا کے کھیل تماشے یا اسکی رنگینیاں اور اسباب راحت جیسے فضولیات کی اوقات کو بخوبی سمجھتے ہیں اور اس سے دھوکہ نہیں کھاتے اور یہ حضرات اسکی طرف نگاہ اٹھا کر دیکھنے کے بجائے حقیقی زندگی کی تلاش میں صراط مستقیم پر چلتے رہتے ہیں کیونکہ واقعی اور حقیقی زندگی در اصل آخرت کی زندگی ہے۔ جیسا کہ ارشاد الہی ہے :

(وما هذه الحياة الا لھو و لعب وان الدار الاخرة لھي الحيوان ---) (۲)

"اور یہ دنیاوی زندگی تو کھیل تماشے کے سوا کچھ نہیں اور آخرت کا گھر ہمیشہ کی زندگی کا مرکز ہے۔۔۔"

۳. دنیاوی زندگی کو آخرت پر مقدم کرنا

یہ بھی حب دنیا کا ہی ایک نتیجہ ہے کیونکہ جب انسان حد سے زیادہ محبت دنیا کا دلدادہ ہو جاتا

.....

(۱) بحار الانوار ج ۱۳ ص ۳۵۴ ج ۷۳ ص ۷۳۔

(۲) سورنہ عنکبوت آیت ۶۴۔

ہے تو وہ اسکو آخرت پر ترجیح دینے لگتا جسکی طرف خداوند عالم نے قرآن مجید میں یوں اشارہ کیا ہے :

(فأما من طغیٰ وأثر الحياة الدنيا فانّ الجحیم ہی المأویٰ) (۱)

"پھر جس نے سرکشی کی ہے اور زندگانی دنیا کو اختیار کیا ہے جہنم اسکا ٹھکانا ہوگا"

(بل تؤثرون الحياة الدنيا والأخرة خیر وأبقى) (۲)

"لیکن تم لوگ زندگانی دنیا کو مقدم رکھتے ہو جبکہ آخرت مقدم اور ہمیشہ رہنے والی ہے "

در حقیقت ان لوگوں کو صرف دنیا چاہئے اور دنیا کو آخرت پر اسی وقت ترجیح دی جاسکتی ہے کہ جب ان دونوں کے درمیان ٹکرائو پیدا ہو جائے کیونکہ یہ طے شدہ ہے کہ جب ان دونوں کے درمیان ٹکرائو پیدا ہوگا تو ان میں سے کسی ایک کو اختیار کرنا پڑیگا یعنی یا صرف دنیا کو لے لیا جائے اور یا صرف آخرت کو؟ اور کیونکہ ان لوگوں نے آخرت کو چھوڑ کر دنیا کو اپنا لیا ہے لہذا اب انہیں دنیاوی زندگی کے علاوہ کسی اور چیز کی خواہش نہیں ہے جیسا کہ خداوند عالم کا ارشاد ہے :

(فأعرض عن تولیٰ عن ذکرنا ولم یرد الا الحياة الدنيا) (۳)

"لہذا جو شخص بھی ہمارے ذکر سے منہ پھیرے اور زندگانی دنیا کے علاوہ کچھ نہ چاہے، آپ بھی اس سے کنارہ کش ہو جائیں"

بلکہ حقیقت یہ ہے کہ ان لوگوں نے دنیا کے بدلے اپنی آخرت کو بیچ ڈالا ہے جیسا کہ ارشاد ہے :

(أولئك الذین اشتروا الحياة الدنيا بالآخرة) (۴)

"یہ وہ لوگ ہیں جنہوں نے آخرت کو دے کر دنیا خریدی ہے"

.....

(۱) سورنہ نازعات آیت ۳۹، ۳۸، ۳۷۔

(۲) سورنہ اعلیٰ آیت ۱۷، ۱۶۔

(۳) سورنہ نجم آیت ۲۹۔
(۴) سورنہ بقرہ آیت ۸۶۔

اسی بارے میں پیغمبر اکرم ﷺ سے یہ روایت ہے :
(من عرضت له دنيا و آخره، فاختار الدنيا على الآخرة، لقي الله عز وجل وليست له حسنة يتقى بها النار، ومن أخذ الآخرة وترك الدنيا لقي الله يوم القيامة وهو راضٍ عنه) (۱)

"جس کے سامنے دنیا اور آخرت دونوں کو پیش کیا جائے اور وہ آخرت کو چھوڑ کر دنیا کو اپنا لے تو جب وہ خداوند عالم کی بارگاہ میں پہنچے گا تو اسکے نامہ عمل میں کوئی ایسی نیکی نہ ہوگی جو اسے جہنم سے بچاسکے اور جو شخص دنیا کو چھوڑ کر آخرت کو اپنا لے جب وہ روز قیامت خداوند عالم سے ملاقات کریگا تو وہ اس سے راضی رہے گا "

حضرت علی :

(من عبد الدنيا وأثرها على الآخرة استوخم العاقبة) (۲)

"جو دنیا کا پجاری ہو گیا اور اس نے اسے (دنیا کو) آخرت پر ترجیح دی ہے اس نے اپنی عاقبت بگاڑ لی"

حضرت علی :

(لا يترك الناس شيئاً من أمر دينهم لاستصلاح دنياهم الا فتح الله عليهم ما هو أضرّ منه) (۳)

"لوگ اپنی دنیا کی بھلائی کے لئے اپنے دین کا کوئی کام ترک نہیں کرتے مگر یہ کہ خداوند عالم ان کے سامنے اس سے زیادہ مضر دروازہ کھول دیتا ہے "

(۱) بحار الانوار ج ۷۶ ص ۲۶۴ و ج ۷۳ ص ۱۰۳۔

(۲) بحار الانوار ج ۷۳ ص ۱۰۴۔

(۳) بحار الانوار ج ۷۰ ص ۱۰۷۔

آپ ہی سے یہ بھی مروی ہے :

(من لم يبال مارزء من آخرته اذا سلمت له دنياه فهو هالك) (۱)

"اگر کسی کی دنیا سالم ہو اور اسے یہ فکر نہ ہو کہ اس نے اپنی آخرت کے لئے کیا حاصل کیا تو وہ ہلاک ہونے والا ہے "

آخرت کی نعمتوں کے لئے دنیا ہی میں عجلت پسندی

حب دنیا کا ایک نتیجہ یہ بھی ہے کہ انسان آخرت کی نعمتوں کو دنیا میں ہی حاصل کرنے کے لئے عجلت سے کام لیتا ہے کیونکہ خداوند عالم نے انسان کو در حقیقت جنت کی نعمتوں سے لطف اندوز ہونے کے لئے پیدا کیا ہے لہذا جب انسان دنیا کا دلدادہ ہو جاتا ہے اور اسکی لذتوں اور نعمتوں پر اکتفاء کر بیٹھتا ہے تو گویا اسے دنیا میں ہی آخرت کی تمام نعمتیں حاصل کر لینے کی جلدی ہے جیسے کوئی کسان جلدی غلہ یا پھل توڑنے کی فکر میں اسے خام اور کچابی توڑ لیتا ہے یا وہ بچہ جو بزرگی اور بڑھاپے کے دور کی راحت و آرام کو پہلے ہی حاصل کرنے کے لئے کھیل کود میں وقت گزار دیتا ہے اور اپنی تعلیم کی طرف کوئی توجہ نہیں دیتا یعنی اسکے اوپر مستقبل (بڑھاپے اور ادھیڑ پن) کے راحت و آرام کو قربان کر ڈالتا ہے جس کی تصویر کشی اس آیه کریمہ نے کتنے حسین انداز میں کی ہے : (۲)

(۱) بحار الانوار ج ۷۷ ص ۲۷۷۔

(۲) اس تحقیق کا موضوع در حقیقت دنیا اور آخرت کے ٹکرانوں کے وقت ہے یعنی "حدود الہی" اور دنیا کا ٹکرانہ! چنانچہ حدود اور احکام الہی کی پابندی کا لازمہ دنیا کی بعض اچھی چیزوں سے محرومی ہے اور دنیا سے لگانوں کا لازمی نتیجہ یہ ہے کہ انسان بعض حدود الہیہ سے تجاوز کر جائے اس مرحلہ پر انسان دنیا اور آخرت کے دورابے پر کھڑا ہوتا ہے اور یہ درحقیقت محرومی نہیں ہے چونکہ جب انسان حدود الہیہ کا پابند ہو جاتا ہے تو پروردگار اسکو آخرت کی نعمتیں جو کامل ودائم، تروتازہ اور باقی رہنے والی بیندینا چاہتا ہے لیکن انسان ان کو دنیا ہی میں پانے کے لئے جلدی کرتا ہے اور ان کو اچانک حاصل کر لیتا ہے جو ناپختہ ہوتی ہیں اور یہ بہت جلد زائل ہو جاتے والی ہونجی ہے اور اس میں بے شمار مشکلات اور خطرات پانے جاتے ہیں ۔
جب ہم اسلامی نصوص میں غور و فکر کرتے ہیں تو ہمیں یہ معلوم ہوتا ہے کہ یہ قاعدہ کسی حد تک دنیا کی حلال چیزوں پر بھی

منطبق ہوتا ہے لیکن مطلق طور پر نہیں لہذا جب کوئی انسان دنیا کی بعض حلال چیزوں میں زہد اختیار کرتا ہے (بقیہ آئندہ صفحے پر)

(ویوم یعرض الذین کفروا علی النار اذہبتم طیبیا تکم فی حیاتکم الدنیا واستمتعتم بہا فالیوم تجزون عذاب الہون بماکنتم تستکبرون فی الارض بغیر الحق وبماکنتم تفسقون) (۱)

"اور جس دن کفار جہنم کے سامنے لائے جائیں گے تو ان سے کہا جائے گا کہ تم تو اپنی دنیا کی زندگی میں اپنے مزے اڑاچکے اور اس میں خوب چین کرچکے تو آج تم پر ذلت کا عذاب کیا جائے گا اس لئے کہ تم زمین میں اکڑا کرتے تھے اور اس لئے کہ تم بد کاریاں کرتے تھے "

اس قول الہی کے بارے میں توجہ فرمائیں :

(أذہبتم طیبیا تکم فی حیاتکم الدنیا) (۲)

"تم تو اپنی دنیا کی زندگی میں اپنے مزے اڑاچکے "

جبکہ خداوند عالم نے انسان کیلئے ان بہترین نعمتوں کو آخرت میں ذخیرہ کرکے رکھا ہے اور وہی دارالقرار ہے لیکن انسان اسکو اچھی طرح پختہ ہونے بلکہ ان پر پھل آنے سے پہلے ہی دنیا میں ان کی فصل کاٹنے کے لئے جلدبازی کرنے لگتا ہے جبکہ وہ بہت جلد تمام ہوکر گذر جانے والی ہیں۔

زود گذر

قرآن مجید نے دنیا کو اسی وجہ سے "زودگذر" کہا ہے کیونکہ انسان اس دنیا میں آخرت کی نعمتوں کو ان کے وقت سے پہلے ہی حاصل کر لینا چاہتا ہے جیسا کہ ارشاد ہے :

.....

(گذشتہ صفحے کا بقیہ) تو خداوند عالم اس کے لئے آخرت کی نعمتیں ذخیرہ کر دیتا ہے... اور شاید اسکی وجہ یہ ہو کہ اسکو حاصل کر لینے کے بعد اس کے دل میں دنیا سے لگانو اور اسکی محبت پیدا ہو سکتی ہے... یا یہ حکم مومنین کے غریب طبقہ سے برابری کی بنا پر ہو... بہر حال اسکی وجہ چاہے جو بھی ہو اس قاعدہ اور خداوند عالم کے اس قول: (قل من حرم زینة الله التي اخرج لعباده والطيبات من الرزق) کے درمیان بر لحاظ سے مطابقت پائی جاتی ہے ۔

(۲۱) سورنہ احقاف آیت ۲۰۔

(من كان يريد العاجلة عجلنا له فيها ما نشاء لمن نريد) (۱)

"اور جو شخص دنیا کا خواہاں ہو تو ہم جسے چاہتے اور جو چاہتے ہیں اسی دنیا میں سردست عطا کر دیتے ہیں "

آیت کے آخری حصہ (ما نشاء لمن نريد) "ہم جسے چاہتے اور جو چاہتے ہیں" کے معنی پر توجہ کے بعد یہ بھی معلوم

ہو جاتا ہے کہ دنیا میں ہی آخرت کی نعمتوں کو پانے کے لئے جلد بازی کرنے کا یہ مطلب ہرگز نہیں ہے کہ انسان اس دنیا میں اپنی عجلت پسندی اور بے تابی کی وجہ سے جو چاہے حاصل کر لے بلکہ اس کے معنی یہ ہیں کہ اسکی جلد بازی کے بعد بھی خداوند عالم ہی اسے جیسے چاہتا ہے اپنے اعتبار سے کم یا زیادہ رزق عطا کرتا ہے گویا رزق پھر بھی خداوند عالم کے ہاتھ میں ہے اور اس پر وہی حکم فرماتا ہے اور اس میں جلد بازی دکھانے سے انسان کا کچھ بس چلنے والا نہیں ہے... مگر اس کے باوجود بھی وہ آخرت کی نعمتوں سے محروم ہو جاتا ہے اور جن نعمتوں کیلئے اس نے ناجائز طور پر جلد بازی کی تھی وہ کم ہو جاتی ہیں۔

اس بارے میں خداوند عالم کا یہ ارشاد بھی ہے :

(قالوا ربنا عجل لنا قنابل قبل يوم الحساب) (۲)

"انہوں نے کہا پروردگار روز حساب سے پہلے ہی دنیا میں ہمارا حصہ ہمیں دیدے "

یا خداوند عالم کا یہ بھی ارشاد ہے : (كلا بل تُحبون العاجلة) (۳)

"مگر (لوگو) حق تو یہ ہے کہ تم لوگ (زود گذر) دنیا کو دوست رکھتے ہو "

دوسرے مقام پر ارشاد ہے :

.....

(۱) سورنہ اسراء آیت ۱۸۔

(۲) سورنہ ص آیت ۱۶۔

(۳) سورنہ قیامت آیت ۲۰۔

(ان ھولاء یحبون العاجلة ویذرون وراء ہم یوماً ثقیلاً) (۱)

"یہ لوگ صرف دنیا کی نعمتوں کو پسند کرتے ہیں اور بڑے بھاری دن کو اپنے پس پشت چھوڑ بیٹھے ہیں" ہم جب روایات کے اندر غور و فکر کرتے ہیں تو یہ اندازہ ہوتا ہے کہ دنیا و آخرت کے درمیان ٹکرائو ہمیشہ محرمات کے میدان ہی میں نہیں ہوتا بلکہ یہ ٹکرائو کبھی کبھی "حلال" معاملات کے درمیان بھی پیدا ہوسکتا ہے یہ نکتہ اسلامی افکار کے انوکھے نظریات میں سے ایک ہے۔

جیسا کہ روایات میں ہمیں ملتا ہے کہ پیغمبر اکرمؐ اور آپ کے اہلبیت طاہرین اور خداوند عالم کے دوسرے نیک اور صالح بندے دنیا کی نعمتوں کے استعمال میں افراط کو پسند نہیں کرتے تھے جسکا سبب شاید یہ ہو کہ دنیا کی نعمتوں سے زیادہ لطف اندوز ہونے سے اس کی محبت میں اضافہ ہوجاتا ہے اور انسان دنیا سے مزید وابستہ ہوجاتا ہے کیونکہ دنیا کی محبت اور اس کی نعمتوں کے لئے جلد بازی کرنے کے درمیان دو طرفہ (طرفینی) رابطہ ہے یعنی جب انسان دنیا سے محبت کریگا تو اسکی نعمتوں کو حاصل کرنے کیلئے بے تابی دکھا ئے گا اور جب نعمتوں کو حاصل کرنے کیلئے جلد بازی سے کام لینے لگے گا تو اسکے دل میں دنیا کی محبت رچ بس جائے گی۔

بہر حال اس تحقیق کا نتیجہ چاہے جو کچھ بھی ہو لیکن ہمیں اس بات میں کوئی شک و شبہ نہیں ہے کہ دنیا اور آخرت کی نعمتوں کے درمیان ٹکرائو حلال چیزوں میں بھی پایا جاتا ہے البتہ اس کا مطلب یہ ہرگز نہیں ہے کہ خداوند عالم نے اپنے بندوں کے لئے جن آرائشوں یا نعمتوں کو حلال قرار دیا ہے انہیں حرام قرار دیدیا جائے بلکہ اسکا معاملہ حلال و حرام کے ٹکرائو کے معاملات سے بالکل الگ ہے جیسا کہ ہم نے ابھی بیان کیا ہے کہ یہ اسلامی افکار کے مختلف انوکھے نظریات میں سے ایک نظریہ ہے۔

(۱) سورنہ انسان آیت ۲۷۔

آنندہ سطروں میں ہم اس بارے میں موجود روایات ذکر کرینگے اور اسکے بعد انکی وضاحت اور تفسیر بھی پیش کرینگے۔

روایات

حضرت عمر کا بیان ہے کہ میں نے پیغمبر اکرمؐ کی خدمت میں عرض کی کہ اے اللہ کے رسول، خدا سے دعا کیجئے کہ وہ آپ کی امت کو بھی فراوانیاں عطا کرے۔ اللہ نے فرمایا کہ س و روم کو تو خوب نواز رکھا ہے حالانکہ وہ قومیں خدا کی عبادت بھی نہیں کرتی ہیں پیغمبر اسلامؐ سیدھے ہو کر بیٹھ گئے اور فرمایا:

(أفیشک أنت یابن الخطاب، أو قوم عَجَلت لهم طیبیا تم فی الحیاة الدنیا) (۱)

"اے ابن خطاب تم کس شک میں مبتلا ہو؟ ان قوموں نے اپنے طیبیات کو اسی زندگانی دنیا میں پالیا ہے" پیغمبر اکرم کی خدمت میں "خبیص" (ایک قسم کا حلوہ) پیش کیا گیا تو آپ نے کھانے سے انکار فرمادیا حاضرین نے پوچھا کیا آپ اس کو حرام سمجھتے ہیں؟ آپ نے فرمایا: ایسا نہیں ہے لیکن میں یہ نہیں چاہتا کہ میرا نفس اسکا شوقین ہوجائے:

پھر آپ نے اس آیت کریمہ کی تلاوت فرمائی:

(أذہبتم طیبیا تکم فی الحیاة الدنیا) (۲)

"تم تو اپنی دنیا کی زندگی میں اپنے مزے اڑاچکے"

(۱) کنز العمال: ج ۶۶۴، ۴۔

(۲) نور الثقلین ج ۵ ص ۱۵۔

عمر بن خطاب کا بیان ہے کہ مینے حضور سے باریابی کی اجازت طلب کی اور آپ کی خدمت میں حاضر ہو گیا آپ مشربہ ابراہیم (ایک جگہ کا نام) میناس طرح لیٹے ہوئے تھے کہ آپ کے جسم مبارک کے بعض حصے خاک پر تھے آپ کے سر

کے نیچے کھجور کی پتیوں کا تکیہ تھا، میں سلام کر کے بیٹھ گیا اور عرض کی: اے رسول خدا آپ اللہ کے نبی، اسکے منتخب بندے اور بہترین خلق خدا ہیں۔ قیصر و کسری سونے کے تخت اور حریر و دیبا کے فرش پر آرام کرتے ہیں (اور آپ کا یہ عالم ہے؟) رسول خدا نے فرمایا:

(أولئك قوم عُجِلت طبباتهم وهي وشيكة الانقطاع، وانما أُخِرَت لناطيبا تننا) (۱)

"ان اقوام کے طببات بہیں عطا کر دئے گئے ہیں جو بہت جلد منقطع ہو جائیں گے۔ اور ہمارے طببات کو آخرت پر اٹھا رکھا گیا ہے"

روایت ہے کہ پیغمبر اکرمؐ اصحاب صفہ کے پاس پہنچے تو وہ اپنے کپڑوں میں چمڑے کا پیوند لگا رہے تھے اور ان کے پاس پیوند لگانے کے لئے کپڑے کا ٹکڑا نہیں تھا تو آپ نے فرمایا ہے کہ یہ دن تمہارے لئے بہتر ہے یا وہ دن جب صبح کو تم بہترین حلے پہنے ہو گے اور شام کے وقت دوسرا پہن لو گے اور صبح کو ایک پیالا اور شام کو دوسرا پیالا استعمال کرو گے اور اپنے گھر پر اس طرح غلاف چڑھائے رکھو گے جس طرح کعبہ پر غلاف چڑھا رہتا ہے؟ تو انہوں نے جواب دیا کہ ہمارے لئے وہی دن بہتر ہے تو آپ نے فرمایا: نہیں بلکہ تم آج ہی بہتر ہو۔ (۲)

پیغمبر اسلامؐ نے جناب فاطمہؑ کو دیکھا کہ آپ اونٹ کے بالوں سے بنی ہوئی چادر اوڑھے ہوئے ہیں اور اپنے ہاتھوں سے چکی چلا رہی ہیں اور اپنے بچے کو دودھ پلا رہی ہیں تو پیغمبر اکرمؐ کی آنکھوں میں آنسو آگئے اور آپ نے فرمایا:

(۱) نور الثقلین ج ۵ ص ۱۰۵۔

(۲) نور الثقلین ج ۵ ص ۱۰۷۔

(يابنتاه تعجلى مرارة الدنيا بحلاوة الآخرة)

"اے بیٹی آج تلخی دنیا کے بدلے آخرت کی حلاوت خرید لو"

جناب فاطمہؑ نے فرمایا:

(يارسول الله الحمد لله على نعمائه، والشكر لله على آلائه)

"اے رسول خدا، تمام تعریفیں اللہ کے لئے ہیں اسکی نعمتوں پر، اور اسکی عنایات پر اس کا شکر ہے

تو خدا نے یہ آیت نازل فرمائی:

(ولسوف يعطيك ربك فترضى) (۱)

"عنقریب آپ کا رب آپ کو اس قدر عطا کرے گا کہ آپ خوش ہو جائیں گے"

امام جعفر صادق کا ارشاد ہے:

(انا لنحب الدنيا، وأن لا نؤتاها خير من أن نؤتاها، وما أوتى ابن آدم منها شيئاً الا نقص حظّه من الآخرة) (۲)

"ہم دنیا سے محبت ہے اور ہماری نگاہ میں دنیا کا نہ ملنا اس کے ملنے سے بہتر ہے کیونکہ فرزند آدم کو جس مقدار میں

دنیا ملتی ہے آخرت سے اسکا اتنا ہی حصہ کم ہو جاتا ہے"

امام جعفر صادق سے منقول ہے:

(آخر نبى يدخل الجنة سليمان بن داود (ع) وذلك لما أعطى فى الدنيا) (۳)

"جنت میں داخل ہونے والے آخری نبی سلیمان بن داؤد ہوں گے کیونکہ دنیا میں انہیں

(۱) نور الثقلین ج ۵ ص ۹۴ و میزان الحکمت ج ۳ ص ۳۲۶۔۳۲۷۔

(۲) بحار الانوار ج ۷۱ ص ۸۱ و میزان الحکمت ج ۲ ص ۳۲۶۔

(۳) بحار الانوار ج ۴ ص ۷۴۔

بہت کچھ عطا کر دیا گیا تھا"

امیر المومنین حضرت علی کا ارشاد ہے:

(كلماتك من الدنيا شىء فهو غنيمه) (۱)

"دنیا میں جو چیز بھی تم سے فوت ہو جائے وہ غنیمت ہے"

آپ ہی کا ارشاد گرامی ہے:

(مرارة الدنيا حلاوة الآخرة، وحلاوة الدنيا مرارة الآخرة وسوء العقبى) (۲)
 "دنیا کی تلخی آخرت کی حلاوت و شیرینی ہے اور دنیا کی حلاوت آخرت کی تلخی اور بری عاقبت ہے "
 آپ نے ارشاد فرمایا :
 (من طلب من الدنيا شيئاً فاتته من الآخرة أكثر مما طلب) (۳)
 "جو دنیا میں کسی شے کو طلب کرتا ہے اس سے زیادہ اسکا آخرت میں گھٹا ہوجاتا ہے "
 آپ ہی سے منقول ہے :
 (ما زادنى الدنيا نقص فى الآخرة، وما نقص من الدنيا زاد فى الآخرة) (۴)
 "دنیا کی زیادتی آخرت کا نقصان اور دنیا کا نقصان آخرت کی زیادتی ہے "
 امام جعفر صادق نے حضرت امام زین العابدین کا یہ قول نقل کیا ہے :
 (ما عرض لى قط أمران، أحدهما للدنيا، والآخر للآخرة، فأثرت

- (۱) غرر الحكم ج ۲ ص ۱۱۱۔
 (۲) نهج البلاغه حکمت ۲۴۳۔
 (۳) غرر الحكم ج ۲ ص ۲۲۱۔
 (۴) غرر الحكم ج ۲ ص ۲۶۸۔

الدنيا الا رأيت ما أكره قبل أن أمسى)
 "میرے سامنے جب بھی کبھی دو کام آتے ہیں ایک دنیا سے متعلق اور دوسرا آخرت سے متعلق، اگر میں نے ان میں دنیا وی کام کو ترجیح دیدی تو شام ہونے سے قبل ناپسندیدہ اور مکروہ شے کا مشاہدہ کر لیتا ہوں "
 پھر امام جعفر صادق نے فرمایا:
 (لبنى أمية أنهم يؤثرون الدنيا على الآخرة منذ ثمانين سنة وليس يرون شيئاً يكرهونه) (۱)
 "اور یہ بنی امیہ اسی سال سے دنیا کو آخرت پر ترجیح دے رہے ہیں اور انہیں کسی بھی چیز سے کراہت محسوس نہیں ہوتی ہے "

اس مسئلہ کی وضاحت امیر المومنین کے اس قول سے ہوجاتی ہے :
 (واعملوا أن ماتقص من الدنيا، وزاد فى الآخرة خير مما نقص من الآخرة وزاد فى الدنيا، فكم من منقوص...فا تقوا الله حتى تقا ته ولا تموتن الا وأنتم مسلمون) (۲)
 "یاد رکھو کہ دنیا میں کسی شے کا کم ہونا اور آخرت میں زیادہ ہونا اس سے بہتر ہے کہ دنیا میں زیادہ ہو اور آخرت میں کم ہو جائے کہ کتنے ہی کمی والے فائدہ میں رہتے ہیں اور کتنے ہی زیادتی والے گھٹائے میں رہ جاتے ہیں بیشک جن چیزوں کا تمہیں حکم دیا گیا ہے ان میں زیادہ وسعت ہے بہ نسبت ان چیزوں کے جن سے روکا گیا ہے اور جنہیں حلال کیا گیا ہے وہ ان سے کہیں زیادہ ہیں

- (۱) بحار الانوار ج ۷۳ ص ۱۲۷۔
 (۲) نهج البلاغه خطبہ ۱۱۳۔

جنہیں حرام قرار دیا گیا ہے لہذا قلیل کو کثیر کے لئے اور تنگی کو وسعت کی خاطر چھوڑ دو۔ پروردگار نے تمہارے رزق کی ذمہ داری لی ہے اور عمل کرنے کا حکم دیا ہے لہذا ایسا نہ ہو کہ جس کی ضمانت لی گئی ہے اسکی طلب اس سے زیادہ ہوجائے جس کو فرض کیا گیا ہے۔ خدا گواہ ہے کہ تمہارے حالات کو دیکھ کر شبہ ہونے لگتا ہے اور ایسا لگتا ہے کہ شائد جس کی ضمانت لی گئی ہے وہ تم پر واجب کیا گیا ہے اور جس کا حکم دیا گیا ہے اسے ساقط کر دیا گیا ہے۔ خدا را عمل کی طرف سبقت کرو اور موت کے اچانک وارد ہوجانے سے ڈرو اس لئے کہ موت کے واپس ہونے کی وہ امید نہیں ہے جس قدر رزق کے پلٹ کر آجانے کی ہے جو رزق آج ہاتھ سے نکل گیا ہے اس میں کل اضافہ کا امکان ہے لیکن جو عمر آج نکل گئی ہے اسکے کل واپس آنے کا بھی امکان نہیں ہے۔ امید آنے والے کی ہوسکتی ہے جانے والے کی نہیں اس سے تو مایوسی ہی ہوسکتی ہے "اللہ سے اس طرح ڈرو جو ڈرنے کا حق ہے اور خبر دار اس وقت تک دنیا سے نہ جانا جب تک

واقعی مسلمان نہ ہو جائوں"

روایات کا تجزیہ

مذکورہ روایات میں سند یا متن کے لحاظ سے شک و شبہ کی کوئی گنجائش نہیں ہے یہ تعداد کے اعتبار سے بہت زیادہ اور سند کے لحاظ سے مستفیضہ ہینلہذا ان سب کے بارے میں شک کا امکان نہیں ہے یہ روایات فقط حرام امور سے مخصوص نہیں ہیں بلکہ حرام و حلال دونوں قسم کی لذتوں کو بیان کرتی ہیں ان روایات کے مطابق دنیا و آخرت کا ٹکرائو صرف حرام اشیاء میں ہی نہیں بلکہ اس ٹکرائو میں حلال لذتیں بھی شامل ہیں ان کے معانی و مطالب واضح اور ظاہر ہیں اور ان کے بارے میں یہ بھی نہیں کہا جاسکتا ہے کہ یہ صرف حرام لذتوں سے منع کر رہی ہیں جس کی بنا پر خداوند عالم کا یہ قول :

(ياأيهاالناس كلوامامافی الارض حلالاً طیباً ولا تتبعواخطوات الشیطان انه لکم عدومبین) (۱)

"اے انسانو: زمین میں جو کچھ بھی حلال و طیب ہے اسے استعمال کرو اور شیطانی اقدامات کا اتباع نہ کرو کہ وہ تمہارا کھلا ہوا دشمن ہے"

یا دوسرے مقام پر ارشاد ہے :

(قل من حرم زینة الله التي أخرج لعباده والطيبات من الرزق، قل هي للذين آمنوا في الحياة الدنيا خالصة يوم القيامة) (۲)

"پیغمبر آپ پوچھئے کہ کس نے اس زینت کو جسے خدا نے اپنے بندوں کے لئے پیدا کیا ہے اور پاکیزہ رزق کو حرام کر دیا ہے اور بتائیے کہ یہ چیزیں روز قیامت صرف ان لوگوں کے لئے ہیں جو زندگانی دنیا میں ایمان لائے ہیں"

مذکورہ دونوں اقوال صرف خداوند عالم کی حلال کردہ طیبیات سے مخصوص ہو جائیں جبکہ یہ روایات حرام چیزوں کے علاوہ زندگانی دنیا کی آسائشوں (متاع) سے استفادہ کرنے سے بھی منع کر رہی ہیں۔

تو ہم ان روایات سے کیا نتیجہ اخذ کریں؟ ایک جانب یہ روایات ہیں اور دوسری طرف قرآن مجید کی آیات ہیں کہ جن میں خداوند عالم اپنے بندوں کو طیب و طاہر رزق سے استفادہ کی دعوت دے رہا ہے اور طیبیات الہی کو حرام قرار دینے والوں کو ٹوک رہا ہے؟

ذیل میں ہم چند نکات کے ذریعہ اس سوال کا جواب پیش کرنے کی کوشش کریں گے امید ہے کہ ان نکات کے ساتھ ہمیں بہ ترتیب اسکا صحیح جواب مل جائے گا :

۱۔ ذرا دیر پہلے ہم نے جو روایات پیش کی ہیں ان کا یہ مطلب ہرگز نہیں ہے کہ اسلام نعمات

.....

(۱) سورنہ بقرہ آیت ۱۶۸۔

(۲) سورنہ اعراف آیت ۳۲۔

الہیہ اور طیب و طاہر رزق کو مسلمانوں کے لئے ممنوع قرار دیتا ہے۔ اللہ نے اپنے بندوں کے لئے جو اسباب زینت اور طیبیات خلق کئے وہ بندوں کے لئے جائز اور مباح ہیں مگر یہ کہ خود پروردگار منع کر دے خداوند عالم فرماتا ہے:

(قل من حرم زینة الله التي أخرج لعباده والطيبات من الرزق قل هي للذين آمنوا في الحياة الدنيا خالصة يوم القيامة وكذا كفصل الآيات لقوم يعلمون) (۱)

"کہو کہ کس نے اس زینت کو جس کو خدا نے اپنے بندوں کے لئے پیدا کیا ہے اور پاکیزہ رزق کو حرام کر دیا ہے۔ اور بتائیے کہ یہ چیزیں روز قیامت صرف ان لوگوں کے لئے ہیں جو زندگانی دنیا میں ایمان لائے ہیں"

ان روایات کا مطلب یہ بھی نہیں ہے کہ انسان روئے زمین پر سعی و کوشش ہی نہ کرے بلکہ اس سلسلہ میں خدا کا حکم تو یہ ہے کہ :

(فاذا قضيت الصلوة فانتشروا فی الارض وابتغوا من فضل الله) (۲)

"پھر جب نماز تمام ہو جائے تو زمین میں منتشر ہو جائو اور فضل خدا کو تلاش کرو"

لیکن اسکا مطلب یہ نہیں ہے کہ انسان دنیا کا ہی ہو کر رہ جائے اور اسکی تمام تر کوششوں کا ماحصل صرف دنیا ہو بلکہ انسان کا اصل مقصد سلوک الی اللہ ہونا چاہیے اور اسی کے ضمن میں دنیا کے لئے بھی کوشش کرتا رہے۔

(وابتغ فیما آتاک الله الدار الآخرة ولا تنس نصیبک من الدنيا) (۳)

.....

- (۱) سورنہ اعراف آیت ۳۲۔
 (۲) سورنہ جمعہ آیت ۱۰۔
 (۳) سورنہ قصص آیت ۷۷۔

"اور جو کچھ خدا نے دیا ہے اس سے آخرت کے گھر کا انتظام کرو اور دنیا میں اپنا حصہ بھول نہ جاؤ"
 لہذا بنیادی طور پر انسان کی حرکت خدا اور آخرت کے جانب ہونا چاہیے مگر دنیا میں اپنے حصہ کو بھی فراموش نہیں کرنا چاہیے۔
 ۲۔ اس وضاحت کے باوجود مسئلہ مکمل طور پر حل نہیں ہوجاتا کیونکہ دنیا اور آخرت کا ٹکرائو صرف محرمات کی حد تک نہیں ہے بلکہ حلال چیزوں میں بھی یہ ٹکرائو پایا جاتا ہے۔

امیر المومنین حضرت علی فرماتے ہیں :
 (ان الدنيا والآخرة عدوان متقاتلان، وسبيلان مختلفان، فمن أحب الدنيا وتولاهما أبغض الآخرة وعادها، وهما بمنزلة المشرق والمغرب، وماشي بينهما كلما قرب من واحد بُعد من الآخر، وهما بصدق تان!) (۱)
 "یاد رکھو دنیا و آخرت آپس میں دو ناسازگار دشمن ہیں اور دو مختلف راستے لہذا جو دنیا سے محبت اور تعلق خاطر رکھتا ہے وہ آخرت کا دشمن ہوجاتا ہے اور یہ دونوں مشرق و مغرب کی طرح ہیں کہ جو راہرو ایک سے قریب تر ہوتا ہے وہ دوسرے سے دور تر ہوجاتا ہے پھر یہ دونوں آپس میں ایک دوسرے کی سوت جیسی ہیں "
 انسان اس دنیا کی نعمتوں اور حلال لذتوں سے چاہے جتنا استفادہ کر لے خدا اسے سزا نہیں دے سکتا کیونکہ یہ چیزیں حرام نہیں ہیں البتہ جتنا دنیا میں نعمتوں سے استفادہ کرتا جائے گا اسی مقدار میں جنت کی نعمتوں سے محروم ہوتا جائے گا کیونکہ لذت دنیا سے استفادہ کرنے کی وجہ سے آخرت کو پانے کے مواقع کم ہوتے جاتے ہیں یہی وجہ ہے کہ حلال لذتوں کے اعتبار سے بھی دنیا و آخرت میں ٹکرائو پایا جاتا ہے مندرجہ ذیل چند مثالوں کے ذریعہ اس بات کی وضاحت ہوجائے گی۔

(۱) نبج البلاغہ حکمت ۱۰۰۔

۱۔ اللہ نے بندوں کو جو معین عمر عطا فرمائی ہے اس میں انسان مسلسل روزے رکھ سکتا ہے روزہ اگر چہ صرف ماہ رمضان میں ہی واجب ہے لیکن سال کے بقیہ دنوں میں مستحب ہی نہیں بلکہ "مستحب مؤکد" ہے۔
 امام محمد باقر نے پیغمبر اکرم ﷺ کے حوالہ سے خداوند عالم کا یہ قول نقل کیا ہے۔
 (الصوم لی وأنا اجزی بہ) (۱)
 "روزہ میرے لئے ہے اور میں ہی اسکی جزا دوں گا "
 اس طرح سال کے دوران روزہ چھوڑ دینے سے انسان کتنے عظیم ثواب سے محروم ہوتا ہے؟ اسے خدا کے علاوہ کوئی نہیں جانتا۔ اب انسان جس دن بھی روزہ نہ رکھے اللہ کی جائز اور حلال نعمتیں استعمال کرتا ہے اس کی وجہ سے وہ جنت کی کتنی نعمتوں سے محروم ہوا ہے؟ اسکا علم خدا کے علاوہ کسی کو نہیں ہے اگر چہ یہ طے ہے کہ جو کچھ اس نے کھایا وہ رزق حلال ہی تھا لیکن اس تھوڑے سے رزق کے باعث بہر حال آخرت کی نعمتیں حاصل کرنے کا موقع اس کے ہاتھ سے جاتا رہا حلال لذتوں کے باعث دنیا و آخرت کے درمیان ٹکرائو کی یہ ایک مثال ہے۔
 ۲۔ جب انسان رات میں نیند کی لذت سے لطف اندوز ہوتا ہے تو بلاشبہ یہ زندگانی دنیا کی حلال اور بہترین لذت ہے لیکن جب انسان پوری رات سوتے ہوئے گزار دیتا ہے تو اس رات نماز شب اور تہجد کے ثواب سے محروم رہتا ہے۔
 فرض کیجئے خدا نے کسی کو ستر برس کی حیات عطا کی ہو تو اس کے لئے ستر سال تک یہ ثواب ممکن ہے لیکن جس رات بھی نماز شب قضا ہوجاتی ہے آخرت کی نعمتوں میں سے ایک حصہ کم ہوجاتا ہے اگر (خدا نخواستہ) پورے ستر سال اسی طرح غفلت میں بسر ہوجائیں تو نعمات اخروی

(۱) بحار الانوار ج ۹۶ ص ۲۵۴، ۲۵۵، ۲۴۹۔

حاصل کرنے کا موقع بھی ختم ہوجائے گا اور پھر انسان افسوس کرے گا کہ "اے کاش میں نے اپنی پوری عمر عبادت الہی

میں بسر کی ہوتی "

۳. اگر خداوند عالم کسی انسان کو مال عطا کرے تو اس مال کو راہ خدا میں خرچ کر کے کافی مقدار میں اخروی نعمتیں حاصل کرنے کا امکان ہے انسان جس مقدار میں دنیاوی لذتوں کی خاطر مال خرچ کرتا ہے اتنی ہی مقدار میں آخرت کی نعمتوں سے محروم ہو سکتا ہے کہ اسی مال کو راہ خدا میں خرچ کر کے دنیا کے بجائے آخرت کی لذتیں اور نعمتیں حاصل کر سکتا تھا لہذا اگر انسان اپنا پورا مال دنیاوی کاموں کے لئے خرچ کر دے تو اسکا مطلب یہ ہے کہ اس نے اس مال سے اخروی نعمتیں حاصل کرنے کا موقع گنوا دیا چاہے اس نے یہ مال حرام لذتوں میں خرچ نہ کیا ہو ۔

اسی طرح انسان کے پاس آخرت کی لذتیں اور نعمتیں حاصل کرنے کے بے شمار مواقع ہوتے ہیں مال، دولت، عمر، شباب، صحت، ذہانت، سماجی حیثیت اور علم جیسی خداداد نعمتوں کے ذریعہ انسان آخرت کی طیب و طاہر نعمتیں کما سکتا ہے لیکن جیسے ہی اس سلسلہ میں کو تاہی کرتا ہے اپنا گھاٹا کر لیتا ہے خداوند عالم نے ارشاد فرمایا ہے :

(والعصر* اِنَّ الْاِنْسَانَ لَفِي خَسْرٍ) (۱)

"قسم ہے عصر کی بیشک انسان خسارہ میں ہے "

آیہ کریمہ نے جس گھاٹے کا اعلان کیا ہے وہ اس اعتبار سے ہے کہ آخرت کی نعمتیں حاصل کرنے کے لئے جن چیزوں کی ضرورت ہے خداوند عالم نے وہ تمام چیزیں اپنے بندوں کو (مفت) عطا کر دی ہیں اور انہیں خدا داد نعمتوں سے آخرت کی نعمتیں حاصل کرنے کا بھی انتظام کر دیا ہے اس کے باوجود انسان کوتاہی کرتا ہے اور ان نعمتوں کو خواہشات دنیا کے لئے صرف کر کے آخرت کما نے کا

.....

(۱) سورنہ عصر آیت ۲۰۱۔

موقع کھودیتا ہے تو یقیناً گھاٹے میں ہے ۔

اس صورت حال کی منظر کشی امیر المؤمنین حضرت علی نے بہت ہی بلیغ انداز میں فرمائی ہے آپ کا ارشاد ہے :

(واعلم ان الدنيا دار بليّة، لم يفرغ صاحبها فيها قط ساعة لا كانت فرغته عليه حسرة يوم القيامة) (۱)

"آگاہ ہو جاؤ یہ دنیا دار ابتلا ہے اس مینا گر کوئی ایک ساعت بے کار رہتا ہے تو یہ ایک ساعت کی بے کاری روز قیامت حسرت کا باعث ہوگی"

یہاں بے کاری کا مطلب یہ ہے کہ انسان ذکر خدا نہ کرے اور اسکی خوشنودی کے لئے کوئی عمل نہ بجالا ئے اور اسکے اعضاء و جوارح بھی قربت خدا کے لئے کوئی کام نہ کر رہے ہوں یا یاد خدا میں مشغول نہ ہوں ۔

اب اگر ایک گھنٹہ بھی اس طرح خالی اور بے کار رہے چاہے اس دوران کوئی گناہ بھی نہ کرے تو اسکی بنا پر قیامت کے دن اسے حسرت کا سامنا کرنا ہوگا اس لئے کہ اس نے عمر، شعور اور قلب جیسی نعمتوں کو معطل رکھا اور انہیں ذکر و اطاعت خدا میں مشغول نہ رکھ کر اس نے رضا ئے خدا اور نعمات اخروی حاصل کرنے کا وہ موقع گنوا دیا ہے جسکا تدارک قطعاً ممکن نہیں ہے بعد میں چاہے وہ جتنی اخروی نعمتیں حاصل کر لے لیکن یہ ضائع ہو جانے والا موقع بہر حال نصیب نہ ہوگا ۔

۳ سنت الہی یہ ہے کہ انسان ترقی و تکامل اور قرب الہی کی منزلیں سختیوں اور مصائب کے ذریعہ طے کرتا ہے۔ ارشاد الہی ہے :

(أَحْسِبِ النَّاسَ أَنْ يُتْرَكَوَأَنْ يَقُولُوا مَنَّا وَهُمْ لَا يُفْتَنُونَ) (۲)

.....

(۱) نہج البلاغہ مکتوب ۵۹۔

(۲) سورنہ عنکبوت آیت ۲۔

"کیا لوگوں نے یہ خیال کر رکھا ہے کہ وہ صرف اس بات پر چھوڑ دئے جائیں گے کہ وہ یہ کہہ دیں کہ ہم ایمان لے آئے ہیں اور ان کا امتحان نہیں ہوگا"

دوسرے مقام پر ارشاد ہوتا ہے :

(وَلَنَبْلُوَنَّكُمْ بِشَيْءٍ مِنَ الْخَوْفِ وَالْجُوعِ وَنَقْصٍ مِنَ الْأَمْوَالِ وَالْأَنْفُسِ وَالثَّمَرَاتِ...) (۱)

"اور ہم یقیناً تمہیں تھوڑا خوف تھوڑی بھوک اور اموال و نفوس اور ثمرات کی کمی سے آزمائیں گے۔۔۔"

نیز ارشاد خداوندی ہے :

(...فأخذناهم بالأساء والضراء لعلهم يتضرعون) (۲)

"...اسکے بعد ہم نے انہیں سختی اور تکلیف میں مبتلا کیا کہ شاید ہم سے گڑگڑائیں"

یہ آخری آیت واضح الفاظ میں ہمارے لئے خدا کی طرف انسانی قافلہ کی حرکت اور ابتلاء و آزمائش، خوف، بھوک اور جان و مال کی کمی کے درمیان موجود رابطہ کی تفسیر کر رہی ہے کیونکہ تضرع و زاری قرب الہی کا بہترین ذریعہ ہے اور تضرع کی کیفیت اسی وقت پیدا ہوتی ہے جب انسان جان و مال کی کمی، بھوک، خوف اور شدائد و مصائب میں گرفتار ہوتا ہے اس طرح انسان کے پاس دنیاوی نعمتیں جتنی زیادہ ہوں گی اسی مقدار میں تضرع سے محرومی کا خسارہ اٹھانا پڑے گا اور نتیجتاً وہ قرب الہی کی سعادتوں اور اخروی نعمتوں سے محروم ہو جائے گا۔

زندگانی دنیا کے مصائب و مشکلات کبھی تو خدا اپنے صالح بندوں کو مرحمت فرماتا ہے تاکہ وہ تضرع و زاری کیلئے آمادہ ہوسکیں اور کبھی اولیائے الہی اور بندگان صالح خود ہی ایسی سخت زندگی

.....

(۱) سورہ بقرہ آیت ۱۵۵۔

(۲) سورہ انعام آیت ۴۲۔

کو اختیار کر لیتے ہیں۔

۴۔ لذائذ دنیا سے کنار کشی کا ایک سبب یہ ہوتا ہے کہ انسان کبھی یہ خوف محسوس کرتا ہے کہ کہیں لذائذ دنیا کا عادی ہو کر وہ بتدریج حب دنیا میں مبتلا نہ ہو جائے اور یہ حب دنیا سے خدا اور نعمات اخروی سے دور نہ کر دے۔ اس لئے کہ لذائذ دنیا اور حب دنیا میں دوطرفہ رابطہ پایا جاتا ہے یہ لذتیں انسان میں حب دنیا کا جذبہ پیدا کرتی ہیں یا اس میں شدت پیدا کر دیتی ہیں اس کے برعکس حب دنیا انسان کو دنیاوی لذتوں کو آخرت پر ترجیح دینے اور ان سے بھرپور استفادہ کرنے بلکہ اسکی لذتوں میں بالکل ڈوب جانے کی دعوت دیتی ہے۔

کہیں ایسا نہ ہو کہ انسان لا شعوری طور پر حب دنیا کا شکار ہو جائے لہذا لذائذ دنیا سے بو شیار رہنا چاہئے کیونکہ عین ممکن ہے کہ یہ لذتیں اسے اسکے مقصد سے دور کر دیں۔

۵۔ کبھی ہمیں روایات میں ایسی بات بھی نظر آتی ہے کہ جو مذکورہ وضاحتوں سے الگ ہے جیسا کہ مولا نے کائنات حضرت علی نے جناب محمد بن ابی بکر کو مصر کا حاکم مقرر کرتے وقت (عہد نامہ میں) ان کے لئے یہ تحریر فرما یا تھا:

(واعلموا عباد اللہ ان المتقين ذبوا بعاجل الدنيا وأجل الآخرة،...) (۱)

"بندگان خدا! یاد رکھو کہ پرہیزگار افراد دنیا اور آخرت کے فوائد لے کر آگے بڑھ گئے۔ وہ اہل دنیا کے ساتھ ان کی دنیا میں شریک رہے لیکن اہل دنیا ان کی آخرت میں شریک نہ ہوسکے۔ وہ دنیا میں بہترین انداز سے زندگی گزارتے رہے جو سب نے کھایا اس سے اچھا پاکیزہ کھانا کھایا اور وہ تمام لذتیں حاصل کر لیں جو عیش پرست حاصل کرتے ہیں اور وہ سب کچھ پالیا جو جابر اور متکبر افراد کے حصہ میں آتا ہے۔ اسکے بعد وہ زادراہ لے کر گئے جو منزل تک پہنچادے اور وہ تجارت کر کے گئے

.....

(۱) نہج البلاغہ مکتوب ۲۷۔

جس میں فائدہ ہو دنیا میں رہ کر دنیا کی لذت حاصل کی اور یقین رکھے رہے کہ آخرت میں پروردگار کے جوار رحمت میں ہونگے جہاں نہ ان کی آواز ٹھکرائی جائے گی اور نہ کسی لذت میں ان کے حصہ میں کوئی کمی ہوگی"

ان جملات میں متقین اور غیر متقین کا موازنہ کیا گیا ہے جبکہ جن روایات کا ہم تجزیہ یہ پیش کر رہے تھے انہیں درجات متقین کا موازنہ ہے، نہ کہ متقین اور غیر متقین کا! اظہار ہے کہ یہ دونوں الگ الگ چیزیں ہیں لہذا ان دونوں کا حکم بھی الگ ہو گا۔

خواہشیں ! احادیث اہلبیت کی روشنی میں

باطن بین نگاہ

دنیا کے بارے میں سر سری اور سطحی نگاہ سے ہٹ کر ہم دنیا پر زیادہ گہرائی اور سنجیدگی کے ساتھ نظر کر سکتے ہیں جسے ہم (الرؤية النافذة) کا نام دے سکتے ہیں اس رویت میں ہم دنیا کے ظاہر سے بڑھ کر اس کے باطن کا نظارہ کر سکتے ہیں۔ جس سے ہمیں معلوم ہوگا کہ دنیا کا ظاہر اگر حب دنیا کی طرف لے جاتا ہے اور انسان کو فریب دیتا ہے تو اس کے برخلاف دنیا کا باطن انسان کو زبداور دنیا سے کنارہ کشی کی دعوت دیتا ہے۔ باطن بین نگاہ ظاہر سے بڑھ کر دنیا کی اندرونی حقیقت کو عیاں کر کے یہ بتاتی ہے کہ متاع دنیا بہر حال فنا ہو جائے والی ہے نیز یہ کہ انسان کا دنیا میں انجام کیا ہوگا؟ یوں انسان خود بخود زبدا اختیار کر لیتا ہے۔

روایات مینکثرت سے یہ تاکید کی گئی ہے کہ دنیا کو اس (نظر) سے دیکھنا چاہئے، انسان موت کی طرف متوجہ رہے اور ہمیشہ موت کو یاد رکھے، طویل آرزووں اور موت کی طرف سے غافل ہونے سے منع کیا گیا ہے۔
موت دراصل اس باطنی دنیا کا چہرہ ہے جس سے انسان فرار کر کے موت کو بھلا نا چاہتا ہے چنانچہ روایت میں وارد ہوا ہے کہ (موت سے بڑھ کر کوئی یقین، شک سے مشابہ نہیں ہے) اس لئے کہ موت یقینی ہے، اسمیں شک و شبہ کی گنجائش نہیں اس کے باوجود انسان اس سے گریزاں ہے اور اسے بھلائے رکھنا چاہتا ہے۔

حالانکہ روایات میں اس کے بالکل برعکس نظر آتا ہے امام محمد باقر کا ارشاد ہے:

(اکثروا ذکر الموت، فانہ لم یکنتر الانسان ذکر الموت الا زہد فی الدنيا)(۱)

"موت کو کثرت سے یاد کرو کیونکہ انسان جتنا کثرت سے موت کو یاد کرتا ہے اس کے زہد میں اتنا ہی اضافہ ہوتا ہے"

امیرامو منین حضرت علی کا ارشاد گرامی ہے:

(من صور الموت بین عینیہ ہان امرالدنیا علیہ)(۲)

"جس کی نگاہوں کے سامنے موت ہوتی ہے دنیا کا مسئلہ اس کے لئے آسان ہوتا ہے"

آپ ہی کا ارشاد ہے:

(أحق الناس بالزہادۃ من عرف نقص الدنيا)(۳)

"جو دنیا کے نقائص سے آگاہ ہے وہ زہد کا زیادہ حقدار ہے"

امام موسیٰ کاظم کا ارشاد ہے:

(ان العقلاء زہدوا فی الدنيا، و رغبوا فی الآخرة۔۔۔)(۴)

"بے شک صاحبان عقل دنیا میں زہد اور آخرت کی جانب راغب ہوتے ہیں انہیں معلوم ہے کہ دنیا طالب بھی ہے مطلوب

بھی، اسی طرح آخرت بھی طالب اور مطلوب ہوتی ہے جو آخرت کا طلبگار ہوتا ہے اسے دنیا طلب کرتی ہے اور اپنا

حصہ لے لیتی ہے جو دنیا کا طلبگار ہوتا ہے آخرت اس

.....

(۱) بحار الانوار ج ۷۳ ص ۶۴۔

(۲) غرر الحکم ج ۲ ص ۲۰۱۔

(۳) غرر الحکم ج ۱ ص ۱۹۹۔

(۴) بحار الانوار ج ۷۸ ص ۳۰۱۔

کی طالب ہوتی ہے پھر جب موت آتی ہے تو اس کی دنیا و آخرت دونوں خراب ہو جاتی ہیں "

روایت میں ہے کہ امام موسیٰ کاظم ایک جنازہ کے سر ہانے تشریف لائے تو فرمایا:

(ان شیئاً هذا أولہ لحقیق أن یخاف آخرہ)(۱)

"جس چیز کا آغاز یہ (مردہ لاش) ہو اس کے انجام کا خوف حق بجانب ہے "

ان روایات میں ذکر موت اور زہد کے درمیان واضح تعلق نظر آتا ہے بالفاظ دیگر ان روایات میں نظر یہ یا تھیوری اور پریکٹیکل کے درمیان تعلق کو ظاہر کیا گیا ہے کیونکہ موت کا ذکر اور اسے یاد رکھنا ایک قسم کا نظر یہ اور تھیوری ہے اور زہد اس نظریہ کے مطابق راہ وردش یا پریکٹیکل کی حیثیت رکھتا ہے امیر المؤمنین حضرت علی لوگوں کو دنیا کے بارے میں صحیح اور حقیقی نظریہ سے روشناس کراتے ہوئے ارشاد فرماتے ہیں :

(کونوا عن الدنيا نُرَاهَا، وَالْآخِرَةَ وَالْأَهْلَ وَالنَّشِيمَةَ بَارِقَهَا، وَلَا

تَسْمَعُوا نَاطِقَهَا، وَلَا تَجِيبُوا نَاقَهَا، وَلَا تَسْتَضِيئُوا بِأَشْرَاقِهَا، وَلَا تَفْتَنُوا بِعَاقِبَاتِهَا، فَنُفْقَاهَا كَالذَّبِّ، وَأَمْوَالَهَا مَحْرُوبَةٌ، وَعَاقِبَاتُهَا مَسْلُوبَةٌ) (۲)

"دنیا سے پاکیزگی اختیار کرو اور آخرت کے عاشق بن جاؤ۔۔۔ اس دنیا کے چمکنے والے بادل پر نظر نہ کرو اور اسکے ترجمان کی بات مت سنو، اسکے منادی کی بات پر لبیک مت کہو اور اسکی چمک دمک سے روشنی مت حاصل کرو اور اسکی قیمتی چیزوں پر جان مت دو اس لئے کہ اسکی بجلی فقط چمک دمک ہے اور اسکی باتیں سراسر غلط ہیں اسکے اموال لٹتے والے ہیں اور اسکا سامان چھننے والا ہے "

آپ ہی کا ارشاد گرامی ہے:

(۱) بحار الانوار ج ۷۸ ص ۳۲۰۔

(۲) نہج البلاغہ خطبہ ۱۹۱۔

(وَأُخْرِجُوا مِنَ الدُّنْيَا قُلُوبَكُمْ مِنْ قَبْلِ أَنْ تَخْرُجَ مِنْهَا أِبْدَانُكُمْ) (۱)

"دنیا سے اپنے دلوں کو نکال لو قبل اس کے کہ تمہارے بدن دنیا سے نکالے جائیں "

دنیا سے دل نکال لینے کا مطلب، دنیا سے قطع تعلق کرنا ہے جسے ہم (ارادی اور اختیاری موت) کا نام دے سکتے ہیں اس کے بالمقابل (قہری اور غیر اختیاری موت) ہے جسمیں ہمارے بدن دنیا سے نکالے جائیں گے۔ امام نے ہمیں حکم دیا ہے کہ ہم قہری موت سے پہلے ارادی موت اختیار کر لیں اور دنیا سے قطع تعلق کا ہی دوسرا نام "زہد" ہے۔۔۔ دنیا کے باطن کو دیکھنے والی نظر اور زہد سے اسکے رابطہ کو سمجھنے کے لئے خود زہد کے بارے میں جاننا اور گفتگو کرنا ضروری ہے

زہد

زہد، حب دنیا کے مقابل حالت ہے طور و طریقہ اور سلوک کی یہ دونوں حالتیں دو الگ الگ نظریوں سے پیدا ہوتی ہیں۔ حب دنیا کی کیفیت اس وقت نمودار ہوتی ہے کہ جب انسان دنیا کے فقط ظاہر پر نظر رکھتا ہے اس کے بر خلاف اگر انسان کی نظر دنیا کے باطن کو بھی دیکھ رہی ہے تو اس سے زہد کی کیفیت جنم لیتی ہے۔

چونکہ حب دنیا کا مطلب دنیا سے تعلق رکھنا ہے اور زہد اس کے مقابل کیفیت کا نام ہے تو زہد کا مطلب ہوگا دنیا سے آزاد البتہ اس کے معنی کی وضاحت ضروری ہے حب دنیا کے مفہوم کو سمیٹ کر دو لفظوں میں بیان کیا جاسکتا ہے :

۱۔ فرحت و مسرت

۲۔ حزن و ملال

حب دنیا کا نتیجہ یہ ہے کہ انسان کو لذائذ دنیا میں جب کچھ بھی نصیب ہوتا ہے تو وہ خوش

(۱) نہج البلاغہ خطبہ ۱۹۴۔

ہوجاتا ہے اور جب وہ کسی نعمت سے محروم رہتا ہے یا اس سے کوئی نعمت چھن جاتی ہے تو وہ محزون ہوجاتا ہے چونکہ زہد حب دنیا کے مقابل کیفیت کا نام ہے لہذا زہد کا حقیقی مفہوم یہ ہے کہ انسان دنیا سے اتنا آزاد اور بے پرواہ ہو کہ دنیا میں سب کچھ مل جانے پر بھی خوشی محسوس نہ کرے اور کچھ بھی نہ ملنے پر مغموم و محزون نہ ہو۔

خداوند عالم فرماتا ہے :

(...لِكَيْلَا تَحْزَنُوا عَلَى مَفَاتِكُمْ وَلَا مَأْصَابِكُمْ...) (۱)

"...تاکہ تم نہ اس پر رنجیدہ ہو جو چیز ہاتھ سے نکل گئی ہے اور نہ اس مصیبت پر جو نازل ہوگئی ہے ..."

دوسری جگہ ارشاد فرماتا ہے :

(...لكيلا تأسوا على ما فاتكم ولا تفرحوا بما آتاكم...) (۲)

"تاکہ جو تمہارے ہاتھ سے نکل جائے اسکا افسوس نہ کرو اور جو مل جائے اس پر غرور اور فخر نہ کرو..."
امیر المؤمنین حضرت علی سے مروی ہے :

(الزبدکله فی کلمتین من القرآن)

"پورا زہد قرآن کے دو لفظوں میں سمٹا ہوا ہے جیسا کہ خدا کا ارشاد ہے :

(لكيلا تأسوا على ما فاتكم) (۳)

"تاکہ جو تمہارے ہاتھ سے نکل گیا ہے اسکا افسوس نہ کرو"

(۱) سورنہ آل عمران آیت ۱۵۳۔

(۲) سورنہ حدید آیت ۲۳۔

(۳) سورنہ حدید آیت ۲۳۔

(فمن لم یأس علی الماضي ولم یفرح بالآتی فهو الزاهد) (۱)

جو انسان ماضی پر افسوس نہ کرے اور ہاتھ آجانے والی چیز پر خوش نہ ہو وہ زاہد ہے " ایک دوسرے مقام پر آپ سے روایت ہے :

"الزهد کلمة بین کلمتین من القرآن قال الله: (لكيلا تأسوا) فمن لم یأس علی الماضي، ولم یفرح بالآتی، فقد اخذ الزهد بطرفیه" (۲)

"زہد قرآن کے دو لفظوں کا مجموعہ ہے خداوند عالم فرماتا ہے :

(لكيلا تأسوا...)" تاکہ جو تمہارے ہاتھ سے نکل گیا ہے اسکا افسوس نہ کرو"

لہذا جو انسان ماضی پر افسوس نہ کرے اور ہاتھ آجانے والی چیز پر خوش نہ ہو اس نے پورا زہد حاصل کر لیا ہے "

امیر المؤمنین حضرت علی کا ارشاد ہے :

(من أصبح علی الدنيا حزیناً، فقد أصبح لقضاء الله ساجداً، ومن لهج قلبه بحب الدنيا، التاط قلبه منها بثلاث: هم لا یعبئ، وحرص

لا یترک، وامل لا یدرک) (۳)

"جو دنیا کے بارے میں محزون ہو گا وہ قضا و قدر الہی سے ناراض ہو گا جس کا دل محبت دنیا کا دلدادہ ہو جائے اس کے دل میں یہ تین چیزیں پیوست ہو جاتی ہیں وہ غم جو اس سے جدا نہیں ہوتا ہے، وہ لالچ جو اسکا پیچھا نہیں چھوڑتی ہے وہ امید

جسے وہ کبھی حاصل نہیں کر سکتا ہے "

یہ بھی حزن و فرحت سے آزادی کا ایک رخ ہے کہ دنیا کے بارے میں حزن و ملال، قضا و قدر الہی سے ناراضگی کے

باعث ہوتا ہے اس لئے کہ انسان دنیا میں جن چیزوں سے بھی محروم ہوتا

(۱) بحار الانوار ج ۷۸ ص ۷۰۔

(۲) بحار الانوار ج ۷۰ ص ۳۲۔

(۳) نہج البلاغہ حکمت ۲۲۸۔

ہے وہ درحقیقت قضا و قدر الہی کے تحت ہی ہوتا ہے نیز حب دنیا انسان میں تین صفتیں پیدا کرتی ہے ہم و غم، حرص و طمع، آرزو۔ اس طرح وہ انسان کو ظلم و ستم اور عذاب کے پنجوں میں جکڑ دیتی ہے۔

امیر المؤمنین حضرت علی سے مروی ہے کہ آپ نے فرمایا :

(ایہا الناس انما الدنيا ثلاثة: زاهد اور اغب و صابر، فأما الزاهد فلا یفرح بشئ من الدنيا آتاه، ولا یحزن علی شئ منها فاتہ

و أما الصابر فیتمناها بقلبه، فان ادرك منها شيئاً صرف عنها نفسه، لما يعلم من سوء عاقبتها واما الراغب فلا یبالی من جلت اصابها أم

من حرام) (۱)

"اے لوگو: دنیا کے افراد تین قسم کے ہیں: ۱۔ زاہد، ۲۔ صابر، ۳۔ راغب

۱۔ زاہد وہ ہے جو کسی بھی چیز کے مل جانے سے خوش یا کسی بھی شے کے نہ ملنے سے محزون نہیں ہوتا صابر وہ ہے جو دل ہی دل میں دنیا کی تمنا تو کرتا ہے لیکن اگر اسے دنیا مل جاتی ہے تو چونکہ اس کے برے انجام سے واقف ہے

لہذا اپنا منہ اس سے پھیر لیتا ہے اور راغب وہ ہے کہ جسے یہ پروا نہیں ہے کہ اسے دنیا حلال راستہ سے مل رہی ہے یا حرام راستہ سے " زہد کے معنی، لوگوں کی تین قسموں اور ان قسموں پر زاہد بن کی تقسیم کے سلسلہ میں یہ حدیث عالی ترین مطالب کی حامل ہے۔ اس کے مطابق لوگوں کی تین قسمیں ہیں :

زاہد، صابر اور راغب۔
زاہد وہ ہے کہ جو دنیا اور اس کی فرحت و ملال سے آزاد ہو۔
صابر وہ ہے کہ جو ان چیزوں سے آزاد تو نہیں ہے مگر حب دنیا، دنیاوی فرحت و مسرت اور حزن و ملال سے نجات پانے کے لئے کوشاں ہے۔

(۱) بحار الانوار ج ۱ ص ۱۲۱۔

راغب وہ ہے کہ جو دنیا کا اسیر اور اس کی فرحت و مسرت اور حزن و ملال کے آگے سرتسلیم خم کئے ہوئے ہے۔ ان میں پہلا اور تیسرا گروہ ایک دوسرے کے بالکل مقابل ہے کہ ایک مکمل طریقہ سے آزاد اور دوسرا ہر اعتبار سے مطیع و اسیر جبکہ تیسرا گروہ درمیانی ہے۔
امیر المومنین حضرت علی لوگوں کو اس بات کی دعوت دیتے ہیں کہ وہ اپنی فرحت و ملال کا رخ دنیا سے آخرت کی جانب موڑ دیں یہی بہترین چیز ہے کیونکہ اگر ہماری کیفیت یہ ہو کہ ہم اطاعت خدا کر کے خوشی محسوس کریں اور اطاعت سے محرومی پر محزون ہوں تو یہ بہترین بات ہے اس لئے کہ اس خوشی اور غم کا تعلق آخرت سے ہے۔
مولائے کائنات حضرت علی، ابن عباس کے نام اپنے ایک مکتوب میں تحریر فرماتے ہیں:
"اما بعد! انسان کبھی کبھی ایسی چیز کو پا کر بھی خوش ہو جاتا ہے جو ہاتھ سے جانے والی نہینتھی اور ایسی چیز کو کھو کر رنجیدہ ہو جاتا ہے جو ملنے والی نہیں تھی لہذا خبر دار تمہارے لئے دنیا کی سب سے بڑی نعمت، کسی لذت کا حصول یا جذبہ انتقام ہی نہ بن جائے بلکہ بہترین نعمت باطل کو مٹانے اور حق کو زندہ کرنے کو سمجھو اور تمہیں ان اعمال سے خوشی ہو جنہیں پہلے بھیج دیا ہے اور تمہارا افسوس ان امور پر ہو جنہیں چھوڑ کر چلے گئے ہو اور تمام تر فکر موت کے مرحلہ کے بارے میں ہونی چاہئے" (۱)

زہد، تمام نیکیوں کا سرچشمہ
جس طرح حیات انسانی میں حب دنیا تمام برائیوں کی جڑ ہے اسی طرح تمام نیکیوں اور اچھائیوں کا سرچشمہ "زہد" ہے اس کی وجہ یہ ہے کہ حب دنیا انسان کو دنیا اور اس کی خواہشات کا اسیر بنا دیتی ہے اور دنیا خود تمام برائیوں اور پستیوں کی بنیاد ہے لہذا حب دنیا بھی انسان کو برائیوں اور

(۱) نہج البلاغہ مکتوب ۶۶۔

پستیوں کی طرف لے جاتی ہے جبکہ زہد کا مطلب ہے دنیا اور خواہشات دنیا سے آزاد ہونا اور جب انسان برائیوں کی طرف لے جانے والی دنیا سے آزاد ہوگا تو اس کی زندگی خود بخود نیکیوں اور اچھائیوں کا سرچشمہ بن جائے گی۔
روایات معصومین میں اس چیز کی طرف متعدد مقامات پر مختلف انداز سے اشارہ کیا گیا ہے بطور نمونہ ہم یہاں چند احادیث پیش کر رہے ہیں۔

امام صادق کا ارشاد ہے:

(جُعِلَ الْخَيْرُ كُلُّهُ فِي بَيْتٍ وَجُعِلَ مِفْتَاحُهُ الزُّهْدُ فِي الدُّنْيَا) (۱)

"تمام نیکیاں ایک گھر میں قرار دی گئی ہیں اور اس کی کنجی دنیا کے سلسلہ میں زہد اختیار کرنا ہے"

امیر المومنین حضرت علی کا ارشاد ہے :

(الزُّهْدُ أَصْلُ الدِّينِ) (۲)

"دین کی اصل، زہد ہے "
 آپ ہی کا ارشاد ہے :
 (الزهد اساس الدین)(۳)
 "دین کی اساس اور بنیاد، زہد ہے "
 امام جعفر صادق کا ارشاد ہے :
 (الزهد مفتاح باب الآخرة، والبرائة من النار، وهو ترك كل شئ

- (۱) بحار الانوار ج ۷۳ ص ۴۹۔
 (۲) غرر الحکم ج ۱ ص ۲۹۔
 (۳) غرر الحکم ج ۱ ص ۳۰۔

يشغلك عن الله من غير تأسف على فوتها ولا أعجاب في تركها، ولا انتظار فرج منها، ولا طلب محمده عليها، ولا عوض منها بل ترى فواتها راحة، وكونها آفة، وتكون أبدأ هارباً من الآفة، معتصماً بالراحة(۱)
 "زہد، باب آخرت کی کنجی اور جہنم سے نجات کا پروانہ ہے۔ زہد کا مطلب یہ ہے کہ تم ہر اس چیز کو ترک کر دو جو تمہیں یاد خدا سے غافل کر دے اور تمہیں اسکے چھوٹ جانے کا نہ کوئی افسوس ہو اور نہ اسے ترک کرنے میں کوئی زحمت ہو۔ اس کے ذریعہ تمہاری کشادگی کی توقع نہ ہو، نہ ہی اس پر تعریف کی امید رکھو، نہ اسکا بدلہ چاہو بلکہ اسکے فوت ہوجانے میں ہی راحت اور اسکی موجودگی کو آفت سمجھو ایسی صورت میں تم ہمیشہ آفت سے دور اور راحت و آرام کے حصار میں رہو گے"
 حضرت علی نے فرمایا ہے :
 (الزهد مفتاح الصلاح)(۲)
 "زہد صلاح کی کنجی ہے "

زہد کے آثار
 حیات انسانی میں زہد کے بہت عظیم آثار و نتائج پائے جاتے ہیں جنہیں زاہد کے نفس اور اسکے طرز زندگی میں بخوبی محسوس کیا جاسکتا ہے۔

۱۔ آرزوؤں میں کمی
 حب دنیا کا نتیجہ آرزوؤں کی کثرت ہے اور زہد کا نتیجہ آرزوؤں میں کمی۔ جب انسان کا تعلق دنیا سے کم ہو اور وہ خواہشات دنیا سے آزاد ہو تو طبیعی طور پر اسکی آرزوئیں بھی مختصر ہونگی وہ دنیا میں

- (۱) بحار الانوار ج ۷۰ ص ۳۱۵۔
 (۲) غرر الحکم ص ۳۷، ۸۹۹۔

زندگی بسر کرے گا متاع زندگانی اور دنیاوی لذتوں سے استفادہ کرے گا لیکن ہمیشہ موت کو بھی یاد رکھے گا اور اسی طرح یہ بات بھی اسکے پیش نظر رہے گی کہ ان چیزوں کا سلسلہ کسی بھی وقت اچانک ختم ہوجائے گا۔
 پیغمبر اکرم ﷺ کا ارشاد ہے :

(من يرغب في الدنيا فطال فيها أمله، أعمى الله قلبه على قدر رغبته فيها، ومن زهد فيها فقصر فيها أمله، أعطاه الله علماً بغير تعلم، وهدى بغير هداية، وأذهب عنه العمائم، وجعله بصيراً)(۱)

"جو شخص دنیا کی طرف راغب ہوتا ہے اسکی آرزوئیں طولانی ہوتی ہیں اور دنیا کی طرف اسکی رغبت کے مطابق اللہ اسکے قلب کو اندھا کر دیتا ہے اور جو دنیا میں زاہد ہوتا ہے اسکی آرزوئیں مختصر ہوتی ہیں اور اللہ اسے تعلیم کے بغیر علم اور اسباب ہدایت کے بغیر ہدایت عطا کرتا ہے۔ اور اس سے اندھے پن کو دور کر کے اسکو بصیر بنا دیتا ہے "
 اس روایت سے یہ نتیجہ اخذ کیا جاسکتا ہے کہ زہد، سے آرزوئیں کم ہوجاتی ہیں اور اس کمی سے بصیرت اور ہدایت ملتی

ہے اسکے برعکس دنیا کی جانب رغبت سے آرزووں میں کثرت پیدا ہوتی ہے اور یہ کثرت اندھے پن کا سبب ہے تو آخر آرزووں کی قلت اور بصیرت کے درمیان کیا تعلق ہے ؟

اسکا راز یہ ہے کہ طویل آرزوئینانسان کو دنیا میناس طرح جکڑ دیتی ہیں کہ انسان اس سے بیحدمحبت کرنے لگتا ہے اور دنیاکی محبت انسان اور خدا کے درمیان حجاب بن جاتی ہے اور جب آرزوئیں مختصر ہوتی ہیں تو یہ حجاب اٹھ جاتا ہے۔ اور ظاہر ہے کہ جب قلب کے حجابات دور ہو جائیں گے تو اس میں بصیرت پیدا ہو جائے گی ۔

پیغمبر اکرمؐ کا ارشاد گرامی ہے :

(۱) بحار الانوار ج ۷۷ ص ۲۶۳۔

(الزهد فی الدنيا قصر الأمل، والشكر كل نعمة، والورع عن كل ما حرم الله) (۱)

"دنیا میں زہد کا مطلب یہ ہے کہ آرزوئیں قلیل ہوں، ہر نعمت کا شکر ادا کیا جائے اور محرمات الہی سے پرہیز کیا جائے"

امیر المومنین حضرت علی کا ارشاد ہے :

(الزهد تقصير الأمل، وإخلاص الأعمال) (۲)

"آرزوئیں کمی اور اعمال میں خلوص کا نام زہد ہے"

آپ ہی کا ارشاد گرامی ہے :

(أيها الناس، الزهادة قصر الأمل، والشكر عند النعم، والورع عند المحارم، فإن عذب ذلك عنكم، فلا يغلب الحرام صبركم، ولا تنسوا عند النعم شكركم، فقد أذن الله اليكم بحج مسفرة ظاهرة، وكتب بارزة العذر واضحة) (۳)

"اے لوگوں: زہد امیدوں کے کم کرنے، نعمتوں کا شکریہ ادا کرنے اور محرمات سے پرہیز کرنے کا نام ہے۔ اب اگر یہ کام تمہارے لئے مشکل ہو جائے تو کم از کم اتنا کرنا کہ حرام تمہاری قوت برداشت پر غالب نہ آنے پائے اور نعمتوں کے موقع پر شکر کو فراموش نہ کر دینا کہ پروردگار نے نہایت درجہ واضح اور روشن دلیلوں اور حجت تمام کرنے والی کتابوں کے ذریعہ تمہارے ہر عذر کا خاتمہ کر دیا ہے"

۲۔ دنیاوی تاثرات سے نجات اور آزادی

دنیاوی نعمتیں ملنے سے نہ انسان خوشی محسوس کرے گا اور نہ ان سے محرومی پر محزون ہوگا ۔

امیر المومنین حضرت علی کا ارشاد ہے :

(۱) بحار الانوار ج ۷۷ ص ۱۶۶۔

(۲) غرر الحکم ج ۱ ص ۹۳۔

(۳) نہج البلاغہ خطبہ ۸۱۔

(فمن لم يأس على الماضي، ولم يفرح بالآتي فقد أخذ الزهد بطرفيه) (۱)

"جو شخص ماضی پر افسوس نہ کرے اور ہاتھ آنے والی چیزوں سے مغرور نہ ہو جائے اس نے سارا زہد سمیٹ لیا ہے"

امیر المومنین کے ہر کلام کی مانند حیات انسانی میں زہد کے نتائج کے بارے میں شاہکار کلام پایا جاتا ہے ہم یہاں اس کلام کو نہج البلاغہ سے نقل کر رہے ہیں ۔ "اپنے کانوں کو موت کی آواز سنانا اور اس کے کہ تمہیں بلالیا جائے دنیا میں زہدوں کی شان یہی ہوتی ہے کہ وہ خوش بھی ہوتے ہیں تو ان کا دل روتا رہتا ہے اور وہ ہنستے بھی بینتوان کا رنج و اندوہ شدید ہوتا ہے۔ وہ خود اپنے نفس سے بیزار رہتے ہیں چاہے لوگ ان کے رزق سے غیظہ ہی کیوں نہ کریں ۔ افسوس تمہارے دلوں سے موت کی یاد نکل گئی ہے اور جھوٹی امیدوں نے ان پر قبضہ کر لیا ہے۔ اب دنیا کا اختیار تمہارے اوپر آخرت سے زیادہ ہے اور وہ عاقبت سے زیادہ تمہیں کھینچ رہی ہے تم دین خدا کے اعتبار سے بھائی بھائی تھے۔ لیکن تمہیں باطن کی خباثت اور ضمیر کی خرابی نے الگ الگ کر دیا ہے کہ اب نہ کسی کا بوجھ بٹاتے ہو نہ نصیحت کرتے ہو نہ ایک دوسرے پر خرچ کرتے ہو اور نہ ایک دوسرے سے واقف محبت کرتے ہو۔ آخر تمہیں کیا ہو گیا ہے کہ معمولی سی دنیا کو پاکر خوش ہو جاتے ہو اور مکمل آخرت سے محروم ہو کر رنجیدہ نہیں ہوتے ہو۔ تھوڑی سی دنیا ہاتھ سے نکل جائے تو پریشان ہو جاتے ہو اور اسکا اثر تمہارے چہروں سے ظاہر ہو جاتا ہے اور اس کی علیحدگی پر صبر نہیں کر پاتے ہو جیسے وہی تمہاری

منزل ہے اور جیسے اس کا سرمایہ واقعی باقی رہنے والا ہے۔ تمہاری حالت یہ ہے کہ کوئی شخص بھی دوسرے کے عیب کے اظہار سے باز نہیں آتا ہے مگر صرف اس خوف سے کہ وہ بھی اسی طرح پیش آئے گا تم سب نے آخرت کو نظر انداز کرنے اور دنیا کی محبت پر اتحاد کر لیا ہے اور ہر ایک کا دین زبان کی چٹنی بن کر رہ گیا

(۱) بحار الانوار ج ۷۰ ص ۳۲۰، نہج البلاغہ حکمت ۴۳۹۔

ہے۔ ایسا لگتا ہے کہ جیسے سب نے اپنا عمل مکمل کر لیا ہے اور اپنے مالک کو واقعا خوش کر لیا ہے۔" (۱)

۳۔ دنیا پر عدم اعتماد

انسانی نفس کے اوپر زہد کے آثار میں سے ایک اثر یہ بھی ہوتا ہے کہ زہد کبھی بھی دنیا پر اعتماد نہیں کرتا۔ انسان جب دنیا سے محبت کرنے لگتا ہے اور اس کا نفس دنیا میں الجھ جاتا ہے تو وہ دنیا پر بھروسہ کرتا ہے اور دنیا کو ہی اپنا ٹھکانہ اور دائمی قیام گاہ مان لیتا ہے لیکن جب انسان کے اندر زہد کی کیفیت پیدا ہوتی ہے اور وہ اپنے دل سے حب دنیا کو نکال دیتا ہے تو پھر اسے دنیا پر اعتبار بھی نہیں رہ جاتا اور وہ دنیا کو محض ایک گذرگاہ اور آخرت کے لئے ایک پُل تصور کرتا ہے۔

دنیا کے بارے میں لوگوں کے درمیان دو طرح کے تصورات پائے جاتے ہیں۔ کچھ افراد دنیا کو قیام گاہ مان کر اس سے دل لگالیتے ہیں اور کچھ لوگ دنیا کو گذرگاہ اور آخرت کے لئے ایک پُل سمجھ کر اس سے دل نہیں لگاتے۔ دو نونقسم کے افراد اسی دنیا میں رہتے ہیں اور خدا کی نعمتوں سے استفادہ کرتے ہیں مگر ان کے درمیان فرق یہ ہے کہ پہلے گروہ کامنظور نظر خود دنیا ہوتی ہے اور وہ اسی کو سب کچھ مانتے ہیں بہانہ تک کہ موت ان سے دنیا کو الگ کر دیتی ہے۔ دوسرا گروہ وہ ہے کہ جو دنیا کو سب کچھ سمجھ کر اس سے دل نہیں لگاتا بلکہ اسے گذرگاہ اور پُل کی حیثیت سے دیکھتا ہے لہذا جب موت آتی ہے تو دنیا کی مفارقت ان پر گراں نہیں گذرتی ہے۔

دنیا میں انسان کی حالت اور اس میں اسکے قیام کی مدت کو روایات میں بہترین مثالوں کے ذریعہ بیان کیا گیا ہے ایک مثال کے بموجب دنیا میں انسان کا قیام ایسے ہی ہے کہ جیسے کوئی سوار راستہ مینسورج کی گرمی سے پریشان ہو کر کسی سایہ دار درخت کے نیچے بیٹھ جاتا ہے اور تھوڑی دیر آرام کے بعد پھر اپنے کام کے لئے چل پڑتا ہے۔ کیا ایسی صورت میں دنیا کو اپنا ٹھکانہ، دائمی قیام گاہ سمجھنا اور

(۱) نہج البلاغہ خطبہ ۱۱۳

اس سے دل لگانا صحیح ہے؟

بیغمیر اکرم ﷺ کا ارشاد ہے:

(مالی وللدنیا، انما مثلی کمثل راکبٍ مَرَّ لِقَيْلُولَةَ فِي ظِلِّ شَجْرَةٍ فِي يَوْمٍ صَانَفَ ثُمَّ رَاحَ وَتَرَ كَهَا) (۱)

"دنیا سے میرا کیا تعلق؟ میری مثال تو اس سوار کی سی ہے جو تیز بوائوں کے تھپیڑوں کے درمیان آرام کی خاطر کسی درخت کے نیچے لیٹ جاتا ہے اور پھر اس جگہ کو چھوڑ کر چل دیتا ہے"

امیر المومنین حضرت علی نے اپنے فرزند امام حسن کو یہ وصیت فرمائی ہے:

(...يَابَنِي اَنِي قَدَانْبَاتِكِ عَنِ الدُّنْيَا وَحَالِهَا، وَزَوَالِهَا، وَانْتِقَالِهَا، وَأَنْبَاتِكِ عَنِ الْآخِرَةِ فَمَا عَدَّ لِأَهْلِهَا فِيهَا، وَضَرَبْتَلِكِ

فِيهَا مِثْلَ الْأَمْثَالِ، لِتَعْتَبِرَ بِهَا، وَتَحْذَرِ عَلَيْهَا، أَنْ مِثْلَ مَنْ خَبَرَ الدُّنْيَا كَمِثْلِ مَنْ سَفَرْنَا بِهَا مِنْ مَنَازِلٍ جَذِيبٍ فَأَمَّا مَنْزِلٌ لَأَخْصِيْبًا، وَجَنَابًا

مَرِيْعًا، فَاحْتَمِلُوا عِثَاءَ الطَّرِيقِ، وَفِرَاقَ الصَّدِيقِ، وَخَشَوْنَةَ السَّفَرِ... وَمِثْلُ مَنْ اغْتَرَبَ بِهَا كَمِثْلِ مَنْ قَامَ كَانُوا بِمَنْزِلِ خَصِيْبٍ فَنَابَهُمُ الْإِلٰهُ مِنْزِلٌ

جَذِيبٌ، فَلَيْسَ شَيْءٌ أَكْرَهَ إِلَيْهِمْ وَلَا أَفْضَعَ عِنْدَهُمْ مِنْ مَفَارِقَةِ مَا كَانُوا فِيهِ إِلَيْ مَا يَهْجُمُونَ عَلَيْهِ وَيَصِيرُونَ إِلَيْهِ... (۲)

"...اے فرزند میں نے تمہیں دنیا اور اس کی حالت اور اس کی بے ثباتی و ناپائیداری سے خبردار کر دیا ہے۔ اور آخرت اور

آخرت والوں کے لئے جو سروسامان عشرت مہتاب ہے اس سے بھی آگاہ کر دیا ہے اور ان دونوں کی مثالیں بھی تمہارے سامنے پیش کرتا ہوں تاکہ ان سے عبرت حاصل کرو

(۱) بحار الانوار ج ۷۳ ص ۱۱۹۔
(۲) نہج البلاغہ مکتوب ۳۱۔

اور ان کے تقاضے پر عمل کرو۔ جن لوگوں نے دنیا کو خوب سمجھ لیا ہے ان کی مثال ان مسافروں کی سی ہے جن کا قحط زدہ منزل سے دل اچاٹ ہوا، اور انہوں نے راستے کی دشواریوں کو جھپلا، دوستوں کی جدائی برداشت کی، سفر کی صعوبتیں گوارا کیں، اور کھانے کی بد مزگیوں پر صبر کیا تاکہ اپنی منزل کی پہنائی اور دائمی قرار گاہ تک پہنچ جائیں۔ اس مقصد کی دھن میں انہیں ان سب چیزوں سے کوئی تکلیف محسوس نہیں ہوتی۔ اور جتنا بھی خرچ ہو جائے اس میں نقصان معلوم نہیں ہوتا۔ انہیں سب سے زیادہ وہی چیز مرغوب ہے جو انہیں منزل کے قریب اور مقصد سے نزدیک کر دے اور اسکے برخلاف ان لوگوں کی مثال جنہوں نے دنیا سے فریب کھایا ان لوگوں کی سی ہے جو ایک شاداب سیزہ زار میں ہوں اور وہاں سے دل برداشتہ ہو جائیں اور اس جگہ کا رخ کر لیں جو خشک سالیوں سے تباہ ہو۔ ان کے نزدیک سخت ترین حادثہ یہ ہوگا کہ وہ موجودہ حالت کو چھوڑ کر ادھر جائیں کہ جہاں انہیں اچانک پہنچنا ہے اور بہر صورت وہاں جانا ہے۔۔۔

حضرت عمر، پیغمبر اکرم ﷺ کی خدمت میں حاضر ہوئے تو دیکھا آپ ایک بورئیے پر آرام فرما رہے ہیں اور آپ کے پہلو پر اسکا نشان بن گیا ہے تو عرض کی اے نبی خدا:

(یانبی اللہ، لو اتخذت فراساً أو ثراً منہ؟ فقال (ص): مالی وللدنیا، ما مثلی ومثل الدنیا الا کراکب سار فی یوم صائف فاستظلت تحت شجرة ساعة من نهار، ثم راح وترکھا) (۱)

اگر آپ اس سے بہتر بستر بچھا لیتے تو کیا تھا؟ پیغمبر اکرم ﷺ نے فرمایا: "دنیا سے میرا کیا تعلق؟ میری اور دنیا کی مثال ایک سوار کی سی ہے جو تیز ہوانوں کے درمیان چلا جا رہا ہو اور دن میں تھوڑی دیر آرام کرنے کے لئے کسی سایہ دار درخت کے نیچے رک جائے اور پھر اس جگہ کو چھوڑ کر آگے بڑھ جائے"

(۱) بحار الانوار ج ۷۳ ص ۱۲۳۔

امیر المومنین حضرت علی کا ارشاد ہے:

(ان الدنيا ليست بدار قرار ولا محل إقامة، إنما أنتم فيها كركب عرشوا وارتاحوا، ثم استقلوا فغدوا وراحوا، دخلوا خافاً، وارتحلوا عنها ثقلاً، فلم يجدوا عنهانزوعاً، ولا لالی ما ترکوبہا جو عاً) (۱)

"یہ دنیا دار القرار اور دائمی قیام گاہ نہیں ہے تم یہاں سوار کی مانند ہو جنہوں نے کچھ دیر کیلئے خیمہ لگایا اور پھر چل پڑے پھر دوسری منزل پر تھوڑا آرام کیا اور صبح ہوتے ہی کوچ کر گئے، ہلکے پھلکے (آسانی سے) اترے اور لاد پھاند کر مشکل سے روانہ ہوئے نہ انہیں اسکا کبھی اشتیاق ہوا اور جس کو ترک کر کے آگے نہ اسکی طرف واپسی ممکن ہوئی"

نبی اکرم ﷺ کی خدمت میں عرض کیا گیا: انسان دنیا میں کیسے زندگی بسر کرے؟ آپ نے فرمایا جیسے قافلہ گذرتا ہے۔ دریافت کیا گیا اس دنیا میں قیام کتنا ہے؟ آپ نے فرمایا جتنی دیر قافلہ سے چھوٹ جانے والا رہتا ہے۔ دریافت کیا گیا! دنیا و آخرت میں فاصلہ کتنا ہے؟ آپ نے فرمایا ہلک جھپکنے کا۔ (۲) اور اس آیت کریمہ کی تلاوت فرمائی:

(کأنهم یوم یرون ما یوعدون لم یلبثوا الا ساعة من نهار) (۳)

"تو ایسا محسوس کرینگے جیسے دنیا میں ایک دن کی ایک گھڑی ہی ٹھہرے ہیں"

امیر المومنین حضرت علی کا ارشاد ہے:

(الدنيا ظل الغمام، وحلم المنام) (۴)

(۱) بحار الانوار ج ۷۸ ص ۱۸۔

(۲) بحار الانوار ج ۷۳ ص ۱۲۲۔

(۳) سورنہ احقاف آیت ۳۵۔

(۴) غرر الحکم ج ۱ ص ۱۰۲۔

"دنیا بادل کا سایہ اور سونے والے کا خواب ہے"

امام محمد باقر نے فرمایا :

(انّ الدنيا عند العلماء مثل الظل)(۱)

"اہل علم کے نزدیک دنیا سایہ کے مانند ہے "

امیر المومنین حضرت علی کا ارشاد ہے :

(ألو ان الدنيا دار لا يسلم منها الا فيها، ولا ينجى بشئ ع كان لها، أبتلى الناس فيها فتنة فمأخذوه منها لها آخر جوامنہ

وحوسبوا عليه، ومأخذوه منها لغيرها، قدموا عليه وأقاموا فيه، فانها عند ذوى العقول كفى الظلّ بينا تراه سابغاً حتى قلص، وزائداً

حتى نقص)(۲)

"یاد رکھو یہ دنیا ایسا گھر ہے جس سے سلامتی کا سامان اسی کے اندر سے کیا جاسکتا ہے اور کوئی ایسی شے وسیلہ نجات نہیں ہوسکتی ہے جو دنیا ہی کے لئے ہو لوگ اس دنیا کے ذریعہ آزمائے جاتے ہیں جو لوگ دنیا کا سامان دنیا ہی کے لئے حاصل کرتے ہیں وہ وہاں جاکر پالیتے ہیں اور اسی میں مقیم ہوجاتے ہیں یہ دنیا در حقیقت صاحبان عقل کی نظر میں ایک سایہ جیسی ہے جو دیکھتے دیکھتے سمٹ جاتا ہے اور پھیلتے پھیلتے کم ہوجاتا ہے "

.....

(۱) بحار الانوار ج ۷۳ ص ۱۲۶۔

(۲) نہج البلاغہ خطبہ ۶۳۔

خواہشیں ! احادیث اہلبیت کی روشنی میں

دنیا ایک پل

دین اسلام مسلمان کو دنیا کے بارے میں ایک ایسے نظریہ کا حامل بنانا چاہتا ہے کہ اگر اسکے دل میں یہ عقیدہ و نظریہ راسخ ہوجائے تو پھر دنیا کو ایک ایسے پل کے مانند سمجھے گا جس کے اوپر سے گذر کر اسے جانا ہے اور اس مسلمان کی نگاہ میں یہ دنیا دار القرار نہیں ہوگی۔ جب ایسا عقیدہ ہوگا تو خود بخود مسلمان دنیا پر فریفتہ نہ ہوگا اور اسکی عملی زندگی میں بھی اس کے نتائج نمایاں نظر آئیں گے۔

حضرت عیسیٰ کا ارشاد ہے :

(انما الدنيا قنطرة)(۱)

"دنیا ایک پل ہے "

امیر المومنین حضرت علی کا ارشاد گرامی ہے :

(أيها الناس انما الدنيا دار مجاز والآخره دار قرار، فخذوا من ممرکم لمقرکم، ولا تهتكوا أستارکم عند من يعلم أسرارکم)(۲)

"اے لوگو ! یہ دنیا گذر گاہ ہے اور آخرت دار قرار ہے لہذا اپنے راستہ سے اپنے ٹھکانے کے لئے تو شہ اکٹھا کر لو اور جو

تمہارے اسرار کو جانتا ہے اس کے سامنے اپنے پردوں کو چاک نہ کرو "

آپ ہی کا ارشاد گرامی ہے :

(الدنيا دار ممر ولا دار مقر، والناس فيهارجلان: رجل باع نفسه فأوبقها، ورجل ابتاع نفسه فأعتقها)(۳)

"دنیا گذر گاہ ہے دار القرار نہیں اس میں دو طرح کے لوگ رہتے ہیں کچھ وہ ہیں جنہوں نے دنیا کے ہاتھوں اپنا نفس بیچ دیا

تو وہ دنیا کے غلام ہو گئے کچھ وہ ہیں جنہوں نے اپنے نفس کو خرید لیا اور دنیا کو آزاد کر دیا"

.....

(۱) بحار الانوار ج ۱۴ ص ۳۱۹۔

(۲) نہج البلاغہ خطبہ ۲۰۳۔

(۳) شرح نہج البلاغہ ج ۱۸ ص ۳۲۹۔

اسباب و نتائج کا رابطہ

اسلامی فکر کا امتیاز یہ ہے کہ وہ انسانی مسائل سے متعلق اسباب و نتائج کو ایک دوسرے سے لاتعلق قرار نہیں دیتی بلکہ انہیں آپس میں ملا کر دیکھنے اور پھر اس سے نتیجہ اخذ کرنے کی قائل ہے جب ہم انسانی اسباب و نتائج کے بارے میں غور کرتے ہیں تو ان مسائل میں اکثر دو طرفہ رابطہ نظر آتا ہے یعنی دونوں ایک دوسرے پر اثر انداز ہوتے ہیں۔ انسانی مسائل مینا سے دوطرفہ رابطوں کی مثالیں بکثرت موجود ہیں مثلاً آپ زہد اور بصیرت کو ہی دیکھئے کہ زہد سے بصیرت اور بصیرت سے زہد میں اضافہ ہوتا ہے۔ یہاں پر ہم ان دونوں سے متعلق چند روایات پیش کر رہے ہیں۔

زہد و بصیرت

(أفمن شرح الله صدره للإسلام فهو على نورٍ من ربِّه) کی تفسیر کے ذیل میں پیغمبر اکرم ﷺ سے مروی ہے کہ آپ نے فرمایا :
(ان النور اذا وقع في القلب انفسح له وانشرح)، قالوا يا رسول الله: فهل لذلك علامة يعرف بها؟ قال: (التجافي من دار الغرور، والانابة الى دار الخلود، والاستعداد للموت قبل نزول الموت)
"قلب پر جب نور کی تابش ہوتی ہے تو قلب کشادہ ہوجاتا ہے اور اس میں وسعت پیدا ہوجاتی ہے عرض کیا گیا یا رسول اللہ اسکی پہچان کیا ہے؟
آپ نے فرمایا :

"دار الغرور (دنیا) سے دوری، دار الخلود (آخرت) کی طرف رجوع اور موت آنے سے پہلے اسکے لئے آمادہ ہوجانا ہے" (۱)
امیر المومنین حضرت علی کا ارشاد ہے :
(أحقّ الناس بالزهادة، من عرف نقص الدنيا) (۲)
"جو دنیا کے نقائص سے آگاہ ہے اسے زیادہ زاہد ہونا چاہئے"
آپ ہی کا ارشاد گرامی ہے :

(من صور الموت بين عينيه، هان أمر الدنيا عليه) (۳)

"جس کی دونوں آنکھوں کے سامنے موت کھڑی رہتی ہے اس کے لئے دنیا کے امور آسان ہوجاتے ہیں "

نیز آپ نے فرمایا : (زهد المرء فيما يقين، على قدر يقينه فيما ييقن) (۴)

"فانی اشیاء (دنیا) کے بارے میں انسان اتنا ہی زاہد ہوتا ہے جتنا اسے باقی اشیاء (آخرت) کے بارے میں یقین ہوتا ہے "

زہد و بصیرت کا رابطہ

پیغمبر اکرم ﷺ سے حضرت ابوذر (رح) سے فرمایا :

(ياأباذر: ما زهد عبد في الدنيا، إلا أنبت الله الحكمة في قلبه، وأنطق بهالسانه، ويبصره عيوب الدنيا وءاءها ودواءها، وأخرجها منها سالمًا الى دار السلام) (۵)

(۱) بحار الانوار ج ۷۳ ص ۱۲۲۔

(۲) غرر الحكم۔

○ (۳) غرر الحكم۔

(۴) بحار الانوار ج ۷۰ ص ۳۱۹۔

(۵) بحار الانوار ج ۷۷ ص ۸۔

"اے ابوذر جو شخص بھی زہد اختیار کرتا ہے اللہ اس کے قلب میں حکمت کا پودا اگا دیتا ہے اور اسے اسکی زبان پر جاری کر دیتا ہے اسے دنیا کے عیوب، اور درد کے ساتھ انکا علاج بھی دکھا دیتا ہے اور اسے دنیا سے سلامتی کے ساتھ دار السلام لے جاتا ہے "

پیغمبر اکرم ﷺ سے مروی ہے :

(من يرغب في الدنيا فطال فيها أمله، أعمى الله قلبه على قدر غيبته فيها، ومن زهد فيها فقصر أمله أعطاه الله علماً بغير تعلم، وهدى

بغير هداية، وأذهب عنه العماء وجعله بصيراً) (۱)

جو دنیا سے رغبت رکھتا ہے اسکی آرزوئیں طویل ہوجاتی ہیں اور وہ جتنا راغب ہوتا ہے اسی مقدار میں خدا اسکے قلب کو نڈھا کر دیتا ہے اور جو زہد اختیار کرتا ہے اسکی آرزوئیں قلیل ہوتی ہیں اللہ اسے تعلیم کے بغیر علم اور رہنمائی کے بغیر ہدایت عطا کرتا ہے اور اس کے اندھے پن کو ختم کر کے اسے بصیر بنا دیتا ہے " ایک دن پیغمبر اسلامؐ ٹوگوں کے درمیان آنے اور فرمایا: (ہل منکم من یرید ان یؤتیه اللہ علماً بغير تعلم، وهدیاً بغير ہدایۃ؟ ہل منکم من یرید ان یذہب عنہ العمیٰ و یجعلہ بصیراً؟ الا انہ من زہد فی الدنیا، وقصر املہ فیہا، اءعطاه اللہ علماً بغير تعلم، وهدیاً بغير ہدایۃ) (۲) "کیا تم میں سے کوئی اس بات کا خواہاں ہے کہ اللہ اسے تعلیم کے بغیر علم اور رہنمائی کے بغیر ہدایت دیدے۔ تم میں سے کوئی اس بات کا خواہاں ہے کہ اللہ اس کے اندھے پن کو دور کر کے اسے بصیر بنا دے؟ آگاہ ہو جانو جو شخص بھی دنیا میں زہد اختیار کرے گا اور اپنی آرزوئیں قلیل رکھے گا

(۱) بحار الانوار ج ۷۷ ص ۲۶۳۔
(۲) در المنثور ج ۱ ص ۶۷۔

اللہ اسے تعلیم کے بغیر علم اور رہنمائی کے بغیر ہدایت عطا کرے گا " پیغمبر اکرمؐ فرمایا : (یا اباذر اذ ارایت اءحاک قذ زہد فی الدنیا فاستمع منہ، فانہ یلقی الحکمة) (۱) "اے ابو ذر اگر تم اپنے کسی بھائی کو دیکھو کہ وہ دنیا میں زہد ہے تو اسکی باتوں کو (دھیان سے) سنو کیونکہ اسے حکمت عطا کی گئی ہے " ان روایات سے معلوم ہوتا ہے کہ زہد و بصیرت میں دو طرفہ رابطہ ہے، یعنی زہد کا نتیجہ بصیرت اور بصیرت کا نتیجہ زہد ہے۔ اسی طرح زہد اور قلتِ آرزو کے مابین بھی دو طرفہ رابطہ ہے زہد سے آرزوؤں میں کمی اور اس کمی سے زہد پیدا ہوتا ہے زہد اور قلتِ آرزو کے درمیان رابطہ کے بارے میں امیر المومنین حضرت علیؑ کا ارشاد ہے: (الزہد یخلق الابدان، ویحدد الامال، ویقرّب المنیۃ، ویباعد الامنیۃ، من ظفر بہ نصب، ومن فاتہ تعب) (۲) " زہد، بدن کو مناسب اور معتدل، آرزوؤں کو محدود، موت کو نگاہوں سے نزدیک اور تمنائوں کو انسان سے دور کر دیتا ہے جو اسکو پائے میں کامیاب ہو گیا وہ خوش نصیب ہے اور جو اسے کھو بیٹھا وہ در دسر میں مبتلا ہو گیا " آرزوؤں کی کمی اور زہد کے رابطہ کے بارے میں امام محمد باقرؑ کا ارشاد ہے: (استجلب حلاوة الزہادۃ بقصر الامل) (۳) "آرزو کی قلت سے زہد کی حلاوت حاصل کرو" ان متضاد صفات کے درمیان دو طرفہ رابطہ کا بیان اسلامی فکر کے امتیازات میں سے ہے

(۱) بحار الانوار ج ۷۷ ص ۸۰۔
(۲) بحار الانوار ج ۷۰ ص ۳۱۷۔
(۳) بحار الانوار ج ۷۸ ص ۱۶۴۔

زہد و بصیرت یا زہد و قلتِ آرزو کے درمیان دو طرفہ رابطہ کی ایک خصوصیت یہ ہے کہ ان دونوں چیزوں کے اندر ایک دوسرے کے ذریعہ اضافہ ہوتا رہتا ہے اور اس سے انسان ترقی کرتا رہتا ہے۔ اس طرح کہ بصیرت سے زہد کی کیفیت پیدا ہوتی ہے اور جب انسان زہد ہو جاتا ہے تو بصیرت کے اعلیٰ مراتب حاصل ہو جاتے ہیں نیز بصیرت کے ان اعلیٰ مراتب سے زہد میں اضافہ ہوتا ہے اور اس زہد سے پھر بصیرت کے مزید اعلیٰ مراتب وجود پاتے ہیں۔ اس طرح انسان ان دونوں صفات و کمالات کے ذریعہ بلندیوں تک پہنچ جاتا ہے۔

مذموم دنیا اور ممدوح دنیا

اس سے قبل ہم نے ذکر کیا تھا کہ دنیا کے دو چہرے ہیں:

(۱) ظاہری

(۲) باطنی

دنیا کا ظاہری چہرہ فریب کا سرچشمہ ہے۔ یہ چہرہ انسانی نفس میں حب دنیا کا جذبہ پیدا کرتا ہے جبکہ باطنی چہرہ ذریعہ عبرت ہے۔ یہ انسان کے نفس میں زہد کا باعث ہوتا ہے۔ روایات کے مطابق دنیا کا ظاہری چہرہ مذموم ہے اور باطنی چہرہ مدوح ہے۔

ایسا نہیں ہے کہ واقعاً دنیا کے دو چہرے ہیں یہ فرق درحقیقت دنیا کو دیکھنے کے انداز سے پیدا ہوتا ہے ورنہ دنیا اور اسکی حقیقت ایک ہی ہے۔ فریب خور دہ نگاہ سے اگر دنیا کو دیکھا جائے تو یہ دنیا مذموم ہو جاتی ہے اور اگر دیدنہ عبرت سے دنیا پر نگاہ کی جائے تو یہی دنیا مدوح قرار پاتی ہے۔ دلچسپ بات یہ ہے کہ لذات و خواہشات سے لبریز دنیا کا ظاہری چہرہ ہی مذموم ہے۔

یہاں پر دنیا کے مذموم رخ کے بارے میں چند روایات پیش کی جا رہی ہیں۔

امیر المومنین حضرت علی نے فرمایا:

(الدنيا سوق الخسران) (۱)

"دنیا گھاٹے کا بازار ہے"

آپ ہی کا ارشاد ہے:

(الدنيا مصرع العقول) (۲)

"دنیا عقلوں کا میدان جنگ ہے"

آپ کا ہی ارشاد ہے:

(الدنيا ضحكة مستعير) (۳)

"دنیا چشم گریاں رکھنے والے کے لئے ایک ہنسی ہے"

آپ ہی کا ارشاد ہے:

(الدنيا مُطْلَقَةُ الاكياس) (۴)

"دنیا ذہین لوگوں کی طلاق شدہ بیوی ہے"

آپ ہی کا ارشاد ہے:

(الدنيا معدن الشرور، ومحل الغرور) (۵)

"دنیا شروفسا دکا معدن اور دھوکے کی جگہ ہے"

.....

(۱) غرر الحکم ج ۱ ص ۲۶۔

(۲) غرر الحکم ج ۱ ص ۴۵۔

(۳) غرر الحکم ج ۱ ص ۲۶۔

(۴) غرر الحکم ج ۱ ص ۲۸۔

(۵) غرر الحکم ج ۱ ص ۷۳۔

آپ ہی کا ارشاد ہے:

(الدنيا لا تصفولشارب، ولا تفي لصاحب) (۱)

"دنیا کسی پینے والے کے لئے صاف و شفاف اور کسی کے لئے باوفا ساتھی نہیں ہے"

آپ ہی کا ارشاد ہے:

(الدنيا مزرعة الشر) (۲)

"دنیا شروفسا دکی کا شت کی جگہ ہے"

آپ ہی کا ارشاد ہے:

(الدنيا مُنِيَةُ الاشقياء) (۳)

"دنیا اشقیاء کی آرزو ہے"

آپ ہی کا ارشاد ہے :

(الدنيا تُسَلِّمُ) (۴)

"دنیا دوسرے کے حوالے کر دیتی ہے"

آپ ہی کا ارشاد ہے :

(الدنيا تُدِلُّ) (۵)

"دنیا ذلیل کرنے والی ہے"

.....

(۱) غررالحکم ج ۱ ص ۸۵.

(۲) غررالحکم ج ۱ ص ۲۶.

(۳) غررالحکم ج ۱ ص ۳۷.

(۴) غررالحکم ج ۱ ص ۱۱.

(۵) غررالحکم ج ۱ ص ۱۱.

دنیا سے بچائو

امیر المؤمنین حضرت علیؓ ہمیں دنیا سے اس انداز سے ڈراتے ہیں :

(أحذركم الدنيا فانها ليست بدار غبطة، قد تزینت بغرورها، وغرت بزینتها لمن ان ينظر اليها) (۱)

"میں تمہیں دنیا سے ڈراتا ہوں کیونکہ یہ فخر و مباہات کا گھر نہیں ہے۔ یہ اپنے فریب سے مزین ہے اور جو شخص اسکی

طرف دیکھتا ہے اسے اپنی زینت سے دھوکے میں مبتلا کر دیتی ہے"

ایک اور مقام پر آپ کا ارشاد گرامی ہے :

(أحذركم الدنيا فانها حُلوة خضرة، حُفَّت بالشهوات) (۲)

"میں تمہیں اس دنیا سے بچنے کی تاکید کرتا ہوں کہ یہ دنیا سرسبز و شیریں اور شہوتوں سے گھری ہوئی ہے"

آپ ہی کا ارشاد ہے :

(احذروا هذه الدنيا، الخداعة الغدارة، التي قد تزینت بحليتها، وفتنت بغرورها، فأصبحت كالعروسة المجلوة، والعيون اليها ناظرة) (۳)

"اس دھوکے باز مکار دنیا سے بچو یہ دنیا زیورات سے آراستہ اور فتنہ ساما نیوں کی وجہ سے سچی سجائی دلہن کی

مانند ہے کہ آنکھیں اسی کی طرف لگی رہتی ہیں"

خواہشیں ! احادیث اہلبیت کی روشنی میں

ب: ممدوح دنیا

دنیا کا دوسرا رخ اور اس کے بارے میں جو دوسرا نظر یہ ہے وہ قابل مدح و ستائش ہے البتہ

.....

(۱) بحارالانوار ج ۷۸ ص ۲۱.

(۲) بحارالانوار ج ۷۳ ص ۹۶.

(۳) بحارالانوار ج ۷۳ ص ۱۰۸.

یہ قابل ستائش رخ اس دنیا کے باطن سے نکلتا ہے جو قابل زوال ہے جبکہ مذموم رخ ظاہری دنیا سے متعلق تھا۔

بہر حال یہ طے شدہ بات ہے کہ دنیا کے دورخ ہیں ایک ممدوح اور دوسرا مذموم ممدوح رخ کے اعتبار سے دنیا نقصان دہ نہیں ہے بلکہ نفع بخش ہے اور مضر ہونے کے بجائے مفید ہے اسی رخ سے دنیا آخرت تک پہنچانے والی، مومن کی سواری، دارصدق اور اولیاء کی تجارت گاہ ہے لہذا دنیا کے اس رخ کی مذمت صحیح نہیں ہے روایات کے آئینہ میں دنیا کے اس رخ کو بھی ملاحظہ فرمائیں۔

۱۔ دنیا آخرت تک پہنچانے والی

امام زین العابدین نے فرمایا :

(الدنيا دنيا ان، دنيا بلاغ، و دنيا ملعونة) (۱)

"دنیا کی دو قسمیں ہیں؟ دنیا ہے بلاغ اور دنیا ہے ملعونہ"

دنیا ہے بلاغ سے مراد یہ ہے کہ دنیا انسان کو آخرت تک پہنچاتی ہے اور خدا تک رسائی حاصل کرنے کا ذریعہ ہے بلاغ کے یہی معنی ہیں اور یہ دنیا کی پہلی قسم ہے۔

دوسری دنیا جو ملعون ہے وہ دنیا وہ ہے جو انسان کو اللہ سے دور کرتی ہے اس لئے کہ لعن بھگانے اور دور کرنے کو کہتے ہیں اب برانسان کی دنیا انہیں دومیں سے کوئی ایک ضرور ہے یا وہ دنیا جو خدا تک پہنچاتی ہے یا وہ دنیا جو خدا سے دور کرتی ہے۔

اسی سے ایک حقیقت اور واضح ہو جاتی ہے کہ انسان دنیا میں کسی ایک مقام پر ٹھہر نہیں رہتا ہے بلکہ یا تو وہ قرب خدا کی منزلیں طے کرتا رہتا ہے یا پھر اس سے دور ہوتا جاتا ہے۔

امیر المؤمنین حضرت علی کا ارشاد ہے :

.....

(۱) بحار الانوار ج ۳ ص ۲۰۔

(لاتسألوا فيها فوق الكفاف، ولا تطلبوا منها أكثر من البلاغ) (۱)

"اس دنیا میں ضرورت سے زیادہ کا سوال مت کرو اور نہ ہی کفایت بھر سے زیادہ کا مطالبہ کرو"

اس طرح اس دنیا کا مقصد (بلاغ) ہے اور انسان دنیا میں جو بھی مال و متاع حاصل کرتا ہے وہ صرف اس مقصد تک پہنچنے کیلئے ایک ذریعہ اور وسیلہ ہے اس طرح انسان کی ذمہ داری ہے کہ دنیا میں صرف اتنا ہی طلب کرے جس سے اپنے مقصود تک پہنچ سکے لہذا اس مقدار سے زیادہ مانگنے کی ضرورت نہیں ہے اور نہ ہی وسیلہ کو مقصد بنانا چاہئے اور یہ یاد رکھنا چاہئے کہ دنیا وسیلہ ہے آخری مقصد نہیں ہے بلکہ آخری مقصد آخرت اور خدا تک رسائی ہے۔

امیر المؤمنین حضرت علی کا ارشاد ہے :

(الدنيا خلقت لغيرها، ولم تخلق لنفسها) (۲)

"دنیا اپنے لئے نہیں بلکہ اپنے غیر (آخرت تک رسائی) کیلئے خلق کی گئی ہے"

وسیلہ کو مقصد قرار دے دیا جائے یہ بھی غلط ہے اسی طرح واسطہ کو وسیلہ اور مقصد (دونوں) قرار دینا بھی غلط ہے اسی لئے امیر المؤمنین نے فرمایا ہے کہ دنیا کو صرف اس مقدار میں طلب کرو جس سے آخرت تک پہنچ سکو۔

لیکن خود حصول دنیا کے سلسلہ میں آپ نے فرمایا کہ صرف بقدر ضرورت سوال کرو۔ امام کے اس مختصر سے جملے میں حصول رزق کے لئے سعی و کوشش کے سلسلہ میں اسلام کا مکمل نظریہ موجود ہے۔ چونکہ مال و متاع دنیا آخرت تک پہنچنے کا ذریعہ ہے لہذا کسب معاش اور تحصیل رزق ضروری ہے لیکن اس تلاش و جستجو میں "بقدر ضرورت" کا خیال رکھنا ضروری ہے اور "بقدر" ضرورت سے مراد وہ

.....

(۱) بحار الانوار ج ۳ ص ۸۱۔

(۲) نہج البلاغہ حکمت ۴۵۵۔

مقدار ہے کہ جس کے ذریعہ دنیاوی زندگی کی ضرورتیں پوری ہو تی رہیں اور آخرت تک رسائی ہو سکے انسان کی ضرورت واقعی اور ضروری بھی ہو تی ہے اور غیر واقعی یا وہمی بھی یعنی اسے زندہ رہنے اور آخرت تک رسائی کے لئے جن چیزوں کی ضرورت ہے وہ حقیقی ضرورتیں ہیں۔ اور ان کے علاوہ کچھ غیر ضروری چیزیں بھی

احتیاج و ضرورت کی شکل میں انسان کے سامنے آتی بینجو در حقیقت حرص و طمع ہے اور ان کا سلسلہ کبھی ختم ہو نہ والا نہیں ہے اگر انسان ایک مرتبہ ان کی گرفت میں آگیا تو پھر ان کی کوئی انتہاء نہیں ہوتی۔ ان کی راہ میں جد و جہد کرتے ہوئے انسان ہلاک ہو جاتا ہے مگر اس جد و جہد سے اذیت و طمع میں اضافہ ہی ہوتا ہے۔

حضرت امام جعفر صادق نے اپنے جد بزرگوار حضرت علی کا یہ قول نقل فرمایا ہے:

(یابن آدم: ان كنت تريد من الدنيا ما يكفيك فان أيسر ما فيها يكفيك، و ان كنت انما تريد ما يكفيك فان كل ما فيها يكفيك (۱))

"اے فرزند آدم اگر تو دنیا سے بقدر ضرورت کا خواہاں ہے تو تھوڑا بہت، جو کچھ تیرے پاس ہے وہی کافی ہے اور اگر تو اتنی مقدار میں دنیا کا خواہاں ہے جو تیری ضرورت سے زیادہ ہے تو پھر دنیا میں جو کچھ ہے وہ بھی نا کافی ہے"

دنیا کے بارے میں یہ دقیق نظریہ متعدد اسلامی روایات اور احادیث میں وارد ہوا ہے۔

امیر المومنین حضرت علی کا ارشاد ہے:

(ألا وان الدنيا دار لا يُسَلَّمُ منها الا فيها، ولا ينجى بشئ ع كان لها، ابنتى الناس بها فتنة، فما أخذوه منها لها خرجوا منه وحوسبوا عليه،

(۱) اصول کافی ج ۲ ص ۱۳۸۔

وما أخذوه منها لغيرها قدموا عليه وأقاموا فيه (۱)

"آگاہ ہو جاؤ کہ یہ دنیا ایسا گھر ہے جس سے سلامتی کا سامان اسی کے اندر سے کیا جاسکتا ہے اور کوئی ایسی شے وسیلہ نجات نہیں ہو سکتی ہے جو دنیا ہی کے لئے ہو لوگ اس دنیا کے ذریعہ آزمائے جاتے ہیں جو لوگ دنیا کا سامان، دنیا ہی کیلئے حاصل کرتے ہیں وہ اسے چھوڑ کر چلے جاتے ہیں اور پھر حساب بھی دینا ہوتا ہے اور جو لوگ یہاں سے وہان کیلئے حاصل کرتے ہیں وہ وہاں جا کر پالیتے ہیں اور اسی میں مقیم ہوجاتے ہے یہ دنیا در حقیقت صاحبان عقل کی نظر میں ایک سایہ جیسی ہے جو دیکھتے دیکھتے سمٹ جاتا ہے اور پھیلنے پھیلنے کم ہوجاتا ہے"

ان کلمات میں اختصار کے باوجود بے شمار معانی و مطالب پائے جاتے ہیں (دار لایسلم منها الا فیہا) اس فقرہ سے معلوم ہوتا ہے کہ شیطان سے فرار اور خدا تک رسائی کے لئے دنیا مومن کی سواری ہے اس کے بغیر اسکی بارگاہ میں رسائی ممکن نہیں ہے عجیب و غریب بات ہے کہ دنیا اور لوگوں سے کنا رہ کشی کرنے والا قرب خدا کی منزل مقصود تک نہیں پہنچ سکتا بلکہ اللہ یہ چاہتا ہے کہ بندہ اسی دنیا میں رہ کر اسی دنیا کے سہارے اپنی منزل مقصود حاصل کرے لہذا ان کلمات سے پہلی حقیقت تو یہ آشکار ہوئی ہے کہ دنیا واسطہ اور وسیلہ ہے اس کو نظر انداز کر کے مقصد حاصل نہیں کیا جاسکتا۔ لیکن یہ بھی خیال رہے کہ دنیا مقصد نہ بننے پائے۔ اگر انسان دنیا کو وسیلہ کے بجائے ہدف اور مقصد بنالے گا تو ہرگز نجات حاصل نہیں کرسکتا (ولاینجی لشی کان لها) اس طرح اگر انسان نے دنیا کو اس کی اصل حیثیت "واسطہ و وسیلہ" سے الگ کر دیا اور اسی کو ہدف بنالیا تو پھر دنیا شیطان سے نجات اور خدا تک پہنچانے کی صلاحیت کھو بیٹھتی ہے یہ دوسری حقیقت ہے جو ان

(۱) نہج البلاغہ خطبہ ۶۲۔

کلمات میں موجود ہے۔

اور پھر اگر انسان دنیا کو خدا، قرب خدا اور رضائے الہی حاصل کرنے کے بجائے خود دنیا کی خاطر اپناتا ہے تو یہی دنیا اسکو خدا سے دور کردیتی ہے۔ اس دنیا کا بھی عجیب و غریب معاملہ ہے یعنی اگر انسان اسے وسیلہ اور خدا تک رسائی کا ذریعہ قرار دیتا ہے تو یہ دنیا اس کے لئے ذخیرہ بن جاتی ہے اور اس کے لئے باقی رہتی ہے نیز دنیا و آخرت میں اس کے کام آتی ہے لیکن اگر وسیلہ کے بجائے اسے مقصد بنالے تو یہ اللہ سے غافل کرتی ہے خدا سے دور کردیتی ہے موت کے بعد انسان سے جدا ہوجاتی ہے اور بارگاہ الہی میں اسکا سخت ترین حساب لیا جاتا ہے۔

یہ بھی پیش نظر رہے کہ یہ فرق کمیت اور مقدار کا نہیں ہے بلکہ کیفیت کا ہے اور عین ممکن ہے کہ انسان وسیع و عریض دنیا کا مالک ہو لیکن اسکا استعمال راہ خدا میں کرتا ہو اس کے ذریعہ قرب خدا کی منزلیں طے کرتا ہو ایسی صورت میں یہ دنیا اس کے لئے "عمل صالح" شمار ہوگی اس کے برخلاف ہوسکتا ہے کہ مختصر سی دنیا اور اسباب دنیاہی انسان کے پاس ہوں لیکن اسکا مقصد خود وہی دنیا ہو تو یہ دنیا اس سے چھین لی جائے گی اسکا محاسبہ کیا جائے گا یہ

ہے ان کلمات کا تیسرا نتیجہ۔

اگر خود بھی دنیا انسان کے مد نظر ہو تو اسکی حیثیت "عاجل" "نقد" کی سی ہے جو کہ اسی دنیا تک محدود ہے اور اس کا سلسلہ آخرت سے متصل نہ ہوگا بلکہ زائل ہو کر جلد ختم ہو جائے گی لیکن اگر دنیا کو دوسرے (آخرت) کے لئے اختیار کیا جائے تو اسکی حیثیت "آجل" "ادھار" کی سی ہوگی کہ جب انسان حضور پروردگار میں پہنچے گا تو وہ دنیا کو حاضر و موجود پائے گا۔ ایسی دنیا زائل ہونے والی نہیں بلکہ باقی رہے گی "وما عند اللہ خیر وأبقى" امیر المومنین کے اس فقرہ "وما أخذ وہ منھا لغیرھا قدموا علیہ وأقاموا فیہ" سے یہ چوتھا نتیجہ برآمد ہوتا ہے۔

زیارت امام حسین سے متعلق دعا میں نقل ہوا ہے:

(ولا تشغلنی بالاکثار علی من الدنیا، تلہینی عجائب بھجتھا، وتفتنی زہرات زینتھا، ولا بقلالی یضرب بعملی، ویملأ صدی ہمہ) (۱)
"کثرت دنیا سے میرے قلب کو مشغول نہ کر دینا کہ اس کے عجائبات مجھے تیری یاد سے غافل کر دیں یا اسکی زینتیں مجھے اپنے فریب میں لے لیں اور نہ ہی دنیا میں میرا حصہ اتنا کم قرار دینا کہ میرے اعمال متاثر ہو جائیں اور میرا دل اسی کے ہم وغم میں مبتلا رہے"

دنیا اور اس سے انسان کے تعلق، بقاء و زوال، اس کے مفید و مضر ہونے کے بارے میں اس سے قبل جو کچھ بیان کیا گیا وہ کیفیت کے اعتبار سے تھا کمیت و مقدار سے اس کا تعلق نہیں تھا لیکن حقیقت یہ ہے کہ کمیت و مقدار بھی اس میں دخیل ہے کثرت دنیا اور اسکی آسا نشین انسان کو اپنے میں مشغول کر کے یاد خدا سے غافل بنا دیتی ہیں بہت کم ایسا ہوتا ہے کہ دنیا میں بڑا حصہ ہونے کے باوجود انسان دنیا میں گم نہ ہو یا یہ زیادتی اسے خدا سے دور نہ کر دے اس کے لئے سخت جد و جہد درکار ہوتی ہے اور اسی طرح اگر دنیا وی حصہ کم ہو، دنیا روگردانی کر رہی ہو تو یہ بھی انسان کی آزمائش کا ایک انداز ہوتا ہے کہ انسان کا ہم وغم اور اس کی فکریں دنیا کے بارے میں ہوتی ہیں اور وہ خدا کو بھول جاتا ہے اسی لئے اس دعا میں حد متوسط کا مطالبہ کیا گیا ہے کہ نہ تو اتنی کثرت ہو جس سے انسان یاد خدا سے غافل ہو جائے اور نہ اتنی قلت ہو کہ انسان اسی کی تلاش میں سرگرداں رہے اور خدا کو بھول بیٹھے۔

۲. دنیا مومن کی سواری

پیغمبر اکرم ﷺ سے مروی ہے :

(لا تسبوا الدنیا فتمت مطیة المؤمن، فعلیہا یبلغ الخیر وبھا ینجو من الشر) (۲)

.....

(۱) بحار الانوار ج ۱۰۱ ص ۲۰۸۔

(۲) بحار الانوار ج ۷۷ ص ۱۷۸۔

"دنیا کو برا مت کہو یہ مومن کی بہترین سواری ہے اسی پر سوار ہو کر خیر تک پہنچا جاتا ہے اور اسی کے ذریعہ شرسے نجات حاصل ہوتی ہے"

اس حدیث شریف سے معلوم ہوا کہ دنیا سواری کی حیثیت رکھتی ہے جس پر سوار ہو کر انسان خدا تک پہنچتا اور جہنم سے فرار اختیار کرتا ہے۔

یہ دنیا کا قابل ستائش رخ ہے اگر دنیا نہ ہوتی تو انسان رضائے الہی کے کام کیسے بجالاتا، کیسے خدا تک پہنچتا؟ اولیاء خدا اگر قرب خداوندی کے بلند مقامات تک پہنچے ہیں تو وہ بھی اسی دنیا کے سہارے سے پہنچے ہیں۔

۳. دنیا صداقت و اعتبار کا گھر ہے۔

۴. دنیا دار عاقبت۔

۵. دنیا استغنا اور زاد راہ حاصل کرنے کی جگہ ہے۔

۶. دنیا موعظہ کا مقام ہے ۔

۷. دنیا محبان خدا کی مسجد ہے ۔

۸. دنیا اولیاء الہی کے لئے محل تجارت ہے ۔

امیر المومنین حضرت علی نے جب ایک شخص کو دنیا کی مذمت کرتے ہوئے سنا تو فرمایا :
(أیہا الذام للدنیا المغتر بغرورھا المنخدع بأباطیلھا! أتغتر بالدنیائیم تذلّمھا، أنت المتجرّم علیہا أم ہی المتجرّمة علیک؟ متی استهوتک؟ أم متی غرتک؟...) (۱)

"اے دنیا کی مذمت کرنے والے اور اسکے فریب میں مبتلا ہو کر اسکے مہملات میں دھوکا کھا

(۱) نہج البلاغہ حکمت ۱۲۶۔

جانے والے! تو اسی سے دھوکا بھی کھاتا ہے اور اسکی مذمت بھی کرتا ہے؟ یہ بتائو کہ تجھے اس پر الزام لگانے کا حق ہے یا اسے تجھ پر الزام لگانے کا حق ہے؟ آخر اس نے کیا تجھ سے تیری عقل کو چھین لیا تھا اور کب تجھ کو دھوکہ دیا تھا؟ کیا تیرے آباء و اجداد کی کہنگی کی بناء پر گرنے سے دھوکا دیا ہے یا تمہاری مائوں کی زیر خاک خواب گاہ سے دھوکا دیا ہے؟ کتنے بیمار بینجن کی تم نے تیمار داری کی ہے اور اپنے ہاتھوں سے انکا علاج کیا ہے اور چاہا کہ وہ شفا یاب ہو جائیں اور اطباء سے رجوع بھی کیا ہے۔ اس صبح کے ہنگام جب نہ کوئی دوا کام آرہی تھی اور نہ رونا دھونا فائدہ پہنچا رہا تھا نہ تمہاری ہمدردی کسی کو کوئی فائدہ پہنچا سکی اور نہ تمہارا مقصد حاصل ہوسکا اور نہ تم موت کو دفع کرسکے۔ اس صورت حال میں دنیا نے تم کو اپنی حقیقت دکھلا دی تھی اور تمہیں تمہاری ہلاکت سے آگاہ کر دیا تھا (لیکن تمہیں ہوش نہ آیا) یاد رکھو کہ دنیا باور کرنے والے کے لئے سچائی کا گھر اور سمجھ دار کے لئے امن و عافیت کی منزل اور نصیحت حاصل کرنے والے کیلئے نصیحت کا مقام ہے۔ یہ دوستان خدا کے لئے سجد کی منزل اور ملائکہ آسمان کا مصلی ہے یہیں وحی الہی کانزول ہوتا ہے اور یہیں اولیاء خدا آخرت کا سودا کرتے ہیں جس کے ذریعہ رحمت کو حاصل کر لیتے ہیں اور جنت کو فائدہ میں لے لیتے ہیں کسی کے حق ہے کہ اسکی مذمت کرے جبکہ اس نے اپنی جدائی کا اعلان کر دیا ہے اور اپنے فراق کی آواز لگادی ہے اور اپنے رہنے والوں کی سنانی سنادی ہے اپنی بلا سے ان کے ابتلا کا نقشہ پیش کیا ہے اور اپنے سرور سے آخرت کے سرور کی دعوت دی ہے۔ اسکی شام عافیت میں ہوتی ہے تو صبح مصیبت میں ہوتی ہے تاکہ انسان مینرغبت بھی پیدا ہو اور خوف بھی۔ اسے آگاہ بھی کر دے اور ہوشیار بھی بنا دے کچھ لوگ ندامت کی صبح اسکی مذمت کرتے ہیں اور کچھ لوگ قیامت کے روز اسکی تعریف کریں گے۔ جنہیں دنیا نے نصیحت کی تو انہوں نے اسے قبول کر لیا اس نے حقائق بیان کئے تو اسکی تصدیق کردی اور موعظہ کیا تو اسکے موعظہ سے اثر لیا"

۹. دنیا بازار ہے

حضرت امام علی نقی نے فرمایا ہے :

(الدنیا سوق ربح فیہا قوم وخسر آخرون) (۱)

"دنیا ایک بازار ہے جہاں ایک قوم فائدہ میں ہے اور دوسری قوم خسارہ میں "

۱۰. دنیا آخرت کے لئے مددگار ہے ۔

امام محمد باقر کا ارشاد ہے :

(نعم العون الدنیا علی الآخرة) (۲)

"دنیا آخرت کے لئے بہترین مددگار ہے "

۱۱. دنیا ذخیرہ (خزانہ) ہے ۔

امیر المومنین کا ارشاد ہے :

(الدنیا ذخیرہ والعلم دلیل) (۳)

"دنیا خزانہ ہے اور علم رہنما"

۱۲. دنیا دار المتقین ہے -

قول پروردگار "ولنعم دار المتقین" کی تفسیر کے ذیل مینامام محمد باقر نے فرمایا کہ:
"اس سے مراد "دنیا" ہے -

.....

(۱) بحار الانوار ج ۷۸ ص ۳۶۶۔

(۲) بحار الانوار ج ۷۳ ص ۱۲۷۔

(۳) غرر الحکم۔

۱۳. دنیا کا ماحصل آخرت -

حضرت علی نے فرمایا ہے :

(بالدنیا تحرز الآخرة) (۱)

"دنیا کے ذریعہ آخرت حاصل کی جاتی ہے"

اس طرح اسلام کی نگاہ میں دنیا قابل مدح و ستائش، اولیائے الہی کی محل تجارت، محبان خدا کی مسجد، آخرت تک رسائی کا ذریعہ اور مومنین کے لئے زاد آخرت حاصل کرنے کا مقام ہے لیکن یہ سب کچھ اس صورت میں ہے کہ جب دنیا سے عبرت و نصیحت حاصل کی جائے لیکن اگر دنیا کو منظور نظر بنا لیا جائے تو پھر یہی دنیا انسان کو اندھا بنا دیتی ہے جیسا کہ امیر المومنین حضرت علی کا ارشاد ہے :

منقول ہے کہ جب آپ نے یہ فرمایا :

(أیہا الذام الدنيا أنت المتجرم علیہا أم هی المتجرم علیک؟ قال قائل: بل أنا المتجرم علیہا امیر المؤمنین فقال: "فلم ذمتمہا؟ ألیست

دار صدق لمن صدقہا؟) (۲)

"اے دنیا کی مذمت کرنے والے! تو نے اس کے اوپر تہمت لگائی ہے یا اس نے تیرے اوپر تہمت لگائی ہے؟" تو اس شخص

نے کہا: اے امیر المومنین میں نے اس پر تہمت لگائی ہے! تو آپ نے فرمایا :

"تو پھر تم دنیا کی کیوں مذمت کرتے ہو؟ کیا یہ دنیا تصدیق کرنے والوں کیلئے دار صدق نہیں ہے"

.....

(۱) بحار الانوار ج ۶۷ ص ۶۷۔

(۲) بحار الانوار ج ۷۸ ص ۱۷۔

خواہشیں ! احادیث اہلبیت کی روشنی میں

ج۔ اس کے دل کو اسکا دلدادہ بنا دوں گا

جرم اور سزا کے درمیان تبادلہ

"اور اس کے دل کو دنیا سے وابستہ کر دوں گا" یہ ان لوگوں کی تیسری سزا ہے جو خدا سے منہ موڑ کر اپنی خواہشات کی جانب دوڑتے ہیں یہاں سزا اور جرم ایک ہی طرح کے ہیں۔ اور جب جرم و سزا کی نوعیت ایک ہوتی ہے تو وہ کوئی قانونی

سزا نہیں بلکہ "تکوینی" سزا ہوتی ہے اور تکوینی سزا زیادہ منصفانہ ہوتی ہے اور اس سے بچنے کا امکان بھی نہیں ہوتا۔ جرم یہ ہے کہ انسان خدا کو چھوڑ کر خواہشات سے دل لگا رہا ہے اور سزا بھی ایسی ہی ہے یعنی خدا بندہ کو دنیا میں ہی مشغول کر دیتا ہے "واشغلت قلبہ بہا"

اس طرح جرم و سزا میندو طرفہ رابطہ ہے اور دونوں ایک دوسرے پر اثر انداز ہوتے ہیں خدا کو چھوڑ کر "خواہشات میں الجھنے" کی سزا "دنیا میں الجھنا" ہے اس سزا سے جرم میں مزید اضافہ ہوتا رہتا ہے اور جرم میں اضافہ، مزید سزا کا مطالبہ کرتا ہے اور یہ سلسلہ یونہی چلتا رہتا ہے اس طرح نہ صرف یہ کہ سزا وہی ملتی ہے جو جرم کیا ہے بلکہ خود سزا جرم کو بڑھاتی ہے اور اسے شدید کر دیتی ہے نتیجتاً انسان کچھ اور شدید سزا کا مستحق ہو جاتا ہے۔

انسان جب پہلی مرتبہ جرم کا مرتکب ہوتا ہے تو اس وقت اسکے پاس گناہوں سے اجتناب اور سقوط و انحراف سے بچانے والی خدا داد قوت مدافعت کا مکمل اختیار ہوتا ہے لیکن جب گناہوں کا سلسلہ مسلسل جاری رہتا ہے اور انسان اپنے نفس کو نہیں روکتا تو خدا بھی سزا کے طور پر اسے اسی جرم کے حوالہ کر دیتا ہے اور اس سے گناہوں سے اجتناب کرنے اور نفس پر تسلط قائم رکھنے کی فطری اور خدا داد صلاحیت کو سلب کر لیتا ہے۔

اور سزا کا درجہ جتنا بڑھتا جاتا ہے انسان اتنا ہی جرم کے دلدل میں پھنستا رہتا ہے، اپنے نفس پر اسکی گرفت کمزور ہوتی رہتی ہے اور گناہوں سے پرہیز کی صلاحیت دم توڑتی جاتی ہے یہاں تک کہ خداوند عالم اس سے گناہوں سے اجتناب کی فطری صلاحیت اور نفس پر تسلط و اختیار کو مکمل طریقہ سے سلب کر لیتا ہے۔

اس مقام پر یہ تصور ذہن میں نہیں آنا چاہیے کہ جب مجرم کے پاس نفس پر تسلط اور گناہوں سے اجتناب کی صلاحیت بالکل ختم ہوگئی اور گویا اسکا اختیار ہی ختم ہوگیا تو اب سزا کیسی؟ یہ خیال ناروا ہے اس لئے کہ ابتداء میں مجرم نے جب جرم کا ارتکاب کیا تھا اس وقت تو اسکے پاس یہ صلاحیت اور نفس کے اوپر تسلط بھرپور طریقہ سے موجود تھا اور وہ مکمل اختیار کا مالک تھا جو شخص اپنے ہاتھوں دولت اختیار ضائع کر دے اسے بے اختیار نہیں کہا جاتا جیسے بلندی سے کودنے والا گرنے کے بعد یقیناً بے اختیار ہو جاتا ہے لیکن اگر کوئی شخص خود جان بوجھ کر بلندی سے چھلانگ لگائے تو اسکے بارے میں یہ نہیں کہا جاسکتا کہ یہ بے اختیار ہے اور اسکے پاس بچنے کی صلاحیت ہی نہیں تھی۔

دنیا داری کے دورخ یہ بھی!

جب انسان دنیا داری میں مشغول ہو جاتا ہے تو اس کا پہلا اثر اور ایک رخ یہ ہوتا ہے کہ انسان کا سارا ہم و غم اسکی دنیا ہی ہوتی ہے اور یہ کیفیت ایک خطرناک بیماری کی شکل اختیار کر کے قلب انسانی کو اپنی گرفت میں لے لیتی ہے۔ پیغمبر اکرم ﷺ سے ایک دعا میں منقول ہے:

(اللّٰهُمَّ اَقْسِمَ لِنَا مِنْ خَشْيَتِكَ مَا يَحُولُ بَيْنَنَا وَبَيْنَ مَعَاصِيكَ، وَلَا تَجْعَلِ الدُّنْيَا اَكْبَرَ هَمًّا، وَلَا مَبْلَغَ عِلْمِنَا) (۱)

"پروردگار! ہمیں وہ خوف و خشیت عطا فرما جو ہمارے اور گناہوں کے درمیان حائل

(۱) بحار الانوار ج ۹ ص ۳۶۱۔

ہو جائے اور ہمارے لئے دنیا کو سب سے بڑا ہم و غم اور ہمارے علم کی انتہا قرار مت دینا " اگر انسان دنیاوی معاملات کو اہمیت دے تو اس میں کوئی قباحت نہیں لیکن دنیا کو اپنا سب کچھ قرار دینا اور اسکو اپنے قلب کا حاکم اور زندگی کا مالک تسلیم کر لینا غلط ہے کیونکہ ایسی صورت میں وہ اپنے اشاروں پر انسان کو نچاتی ہے اور ظاہر ہے کہ یہ صورت حال قلب کے لئے بیماری کا درجہ رکھتی ہے۔ امیر المومنین حضرت علی نے اپنے فرزند امام حسن مجتبیٰ کے نام اپنی وصیت میں فرمایا ہے:

(وَلَا تَكُنِ الدُّنْيَا اَكْبَرَ هَمِّكَ) (۱)

"دنیا تمہارا سب سے بڑا ہم و غم نہ ہونے پائے"

دنیا داری میں مشغول ہونے کامنفی رخ یہ ہے کہ خدا سے انسان کا تعلق ختم ہو جاتا ہے۔ معاملات دنیا میں کھوجانے کا مطلب خدا سے قطع تعلق کر لینا ہے اور فطری بات ہے کہ جب انسان کا ہم و غم اسکی دنیا ہوگئی تو پھر انسان کے ہر اقدام کا مقصد دنیا ہوگی نہ کہ رضائے الہی، اس طرح انسانی قلب پر دنیا کے دریچے جس مقدار میں کھلتے جائیں گے اسی مقدار میں الہی دریچے بند ہوتے جائیں گے لہذا اگر انسان کی نگاہ میندنیوی کاموں کی سب سے زیادہ اہمیت ہوگی تو خدا کی جانب تو جہ کمترین درجہ تک پہنچ جائے گی۔ اور جب سب ہم و غم اور فکر و خیال دنیا کے لئے ہو جائے گا تو یہ

کیفیت در حقیقت گذشتہ صورت حال کا نتیجہ اور قلب انسانی کی بدترین بیماری ہے -
قرآن کریم نے اس خطرناک بیماری کو متعدد مقامات پر مختلف عناوین کے ذریعہ بیان کیا ہے ہم یہاں پر آیات قرآن کے
ذیل میں چند عناوین کا تذکرہ کر رہے ہیں :

(۱) بحار الانوار ج ۲ ص ۴۰۲۔

دل کے اوپر خدائی راستوں کی بندش کے بعض نمونے

۱۔ غبار اور زنگ

(کلا بل ران علیٰ قلوبہم ماکانوا یکسبون) (۱)
"نہیں نہیں بلکہ انکے دلوں پر انکے (برے) اعمال کا زنگ لگ گیا ہے "
راغب اصفہانی نے اس آیت کی تفسیر میں کہا ہے کہ اس سے مراد یہ ہے کہ "ان کے دلوں کی چمک دمک زنگ آلود ہو گئی
لہذا وہ خیر و شر کی پہچان کرنے سے بھی معذور ہو گئے ہیں۔

۲۔ اللٹ، پلٹ

یہ ایک طرح کا عذاب ہے جس میں خدا، غافل دلوں کو اپنی یاد سے دور کر دیتا ہے جیسا کہ اللہ تعالیٰ کا ارشاد ہے :
(صرف اللہ قلوبہم بأنہم قوم لایفقہون) (۲)
"تو خدا نے بھی انکے قلوب کو پلٹ دیا ہے کہ وہ سمجھنے والے لوگ نہیں ہیں "

۳۔ زنگ یا مہر

خداوند عالم کا ارشاد ہے :
(ونطیع علیٰ قلوبہم فہم لایسمعون) (۳)
"ہم ان کے دلوں پر مہر لگا دیتے ہیں اور پھر انہیں کچھ سنائی نہیں دیتا "

(۱) سورنہ مطفقین آیت ۱۴۔

(۲) سورنہ توبہ آیت ۱۲۷۔

(۳) سورنہ اعراف آیت ۱۰۰۔

یعنی ان کو غیر خدائی رنگ مینرنگ دیا ہے اور وہ ہوئی وہوس اور دنیا کا رنگ ہے -

۴۔ مہر

خداوند عالم کا ارشاد ہے :
(ختم اللہ علیٰ قلوبہم وعلیٰ سمعہم وعلیٰ أبصارہم غشاوة) (۱)
"خدا نے ان کے دلوں اور کانوں پر مہر لگا دی ہے اور انکی آنکھوں پر بھی پر دے پڑ گئے ہیں "
ختم (مہر) طبع (چھاپ لگنے) سے زیادہ محکم ہوتی ہے کیونکہ کسی چیز کو مہر کے ذریعہ سیل بند کر دینے کو "ختم" کہتے
ہیں -

۵۔ قفل

خداوند عالم کا ارشاد ہے :
(أفلا یبند برون القرآن أم علیٰ قلوب أقفالہا) (۲)
"تو کیا یہ لوگ قرآن میں ذرا بھی غور نہیں کرتے ہیں یا ان کے دلوں پر قفل پڑے ہوئے ہیں "

۶۔ غلاف

خداوند عالم کا ارشاد ہے :

(وقالوا قلوبنا غُفٌ بل لعنهم الله بكفرهم)(۳)

"اور یہ لوگ کہتے ہیں کہ ہمارے دلوں پر پردے پڑے ہوئے ہیں بیشک ان کے کفر کی بنا

.....

(۱)سورنہ بقرہ آیت ۷۔

(۲) سورنہ محمد آیت ۲۴۔

(۳)سورنہ بقرہ آیت ۸۸۔

پر، ان پر اللہ کی مار ہے "

دوسرے مقام پر ارشاد ہے :

(وقولهم قلوبنا غلف بل طبع الله عليها بكفرهم)(۱)

"اور یہ کہتے ہیں کہ ہمارے دلوں پر فطرتاً غلاف چڑھے ہوئے ہیں حالانکہ ایسا نہیں ہے بلکہ خدانے ان کے کفر کی بنا

پر ان کے دلوں پر مہر لگادی ہے "

۷۔ پردہ

اللہ تعالیٰ کا ارشاد ہے :

(وقالوا قلوبنا فى اكنة مما تدعونا اليه وفى اذاننا وقر)(۲)

"اور وہ کہتے ہیں کہ تم جن باتوں کی طرف دعوت دے رہے ہو ہمارے دل ان کی طرف سے پردہ میں ہیں اور ہمارے

کانوں میں بہرا پن ہے "

دوسری جگہ ارشاد ہے :

(وجعلنا على قلوبهم اكنة أن يفقهوه وفى اذانهم وقرأ)(۳)

"لیکن ہم نے ان کے دلوں پر پردے ڈال دئے ہیں وہ سمجھ نہیں سکتے۔ اور ان کے کانوں میں بھی بہرا پن ہے "

۸۔ سختی

خداوند عالم کا ارشاد ہے :

.....

(۱)سورنہ نساء آیت ۱۵۵۔

(۲)سورنہ فصلت آیت ۵۔

(۳)سورنہ انعام آیت ۲۵۔

(ربنا اطمس على أموالهم واشدد على قلوبهم)(۱)

"خدا یا ان کے اموال کو برباد کر دے اور ان کے دلوں پر سختی فرما"

۹۔ قساوت

(فويل للقاسية قلوبهم من ذكر الله)(۲)

"افسوس ان لوگوں کے حال پر جن کے دل ذکر خدا (کینہ کرنے) سے سخت ہو گئے ہیں "

خداوند عالم کا ارشاد ہے :

(فطالعليهم الأمد فقسفت قلوبهم)(۳)

"تو ایک عرصہ گزرنے کے بعد ان کے دل سخت ہو گئے "

یہ انسانی دل کے اتار، چڑھائو، اور بند ہونے یا ذکر خدا سے روگردانہ ہونے کی وہ صورت حال ہے جس کو قرآن مجید نے

مختلف انداز سے ذکر کیا ہے۔

دنیا قید خانہ کیسے بنتی ہے ؟

جب قلب انسانی پر الہی راستہ مکمل طریقہ سے بند ہو جائے تو یہی دنیا انسان کے لئے قید خانہ بن جاتی ہے انسان پر ہوس اس طرح غالب آجاتی ہے کہ اس کے لئے ربائی حاصل کرنا ممکن نہیں رہ جاتا کیونکہ قیدخانہ کا مطلب یہ ہے کہ اس سے نکلنا ممکن نہیں ہوتا اور اسکی حرکتیں محدود ہو جاتی ہیں یہی حالت اس وقت ہوتی ہے کہ جب دنیا انسان کے لئے قید خانہ بن جاتی ہے کہ انسان اسی میں مقید ہو کر رہ جاتا ہے حرکتیں محدود ہو جاتی ہیں اور اس سے ہر طرح کی آزادی سلب ہو جاتی ہے اور وہ اسکے

.....

(۱) سورنہ یونس آیت ۸۸۔

(۲) سورنہ زمر آیت ۲۲۔

(۳) سورنہ حدید آیت ۱۶۔

لئے اہتمام اور اسکی حرص و لالچ کی بنا پر خداوند عالم سے بالکل الگ ہو جاتا ہے۔ یہی تفصیلات روایات میں بھی وارد ہوئی ہیں۔ حضرت امام محمد باقر کی دعا کا فقرہ ہے:

(وَلَا تَجْعَلِ الدُّنْيَا عَلَيَّ سَجْنًا) (۱)

"دنیا کو میرے لئے قید خانہ قرار مت دینا"

حضرت امام جعفر صادق کی دعا ہے:

(وَلَا تَجْعَلِ الدُّنْيَا عَلَيَّ سَجْنًا، وَلَا تَجْعَلِ فِرَاقَهَا لِي حَزْنًا) (۲)

"دنیا کو میرے لئے قید خانہ اور اس کے فراق کو میرے لئے حزن و ملال کا باعث مت قرار دینا"

یہ بالکل عجیب و غریب بات ہے کہ قیدی پر قیدخانہ کا فراق گراں گذر رہا ہے اور وہ ربائی پانے کے بعد حزن و ملال میں مبتلا ہے؟ اس کا راز یہ ہے کہ یہ قید خانہ دو سرے قید خانوں کے مانند نہیں ہے بلکہ یہ دنیا ایسا قید خانہ ہے کہ انسان اس سے انس و الفت کی وجہ سے خود اپنے آپ کو قیدی بناتا ہے چونکہ خود قید کو اختیار کرتا ہے لہذا وہ اس سے جدائی گوارا نہیں کرتا اور اگر اسے قید سے جدا کر دیا جائے تو اس ربائی سے اسے حزن و ملال ہوتا ہے اور قید کا فراق اس کیلئے دشوار اور باعث زحمت ہوتا ہے۔

جب انسان اپنا اختیار دنیا کے حوالے کر دیتا ہے تو دنیا اسے کیکڑے کے مانند اپنے چنگل میں دبوچ کر اس کے ہاتھ اور پیر و نگوچکڑ دیتی ہے اور اس کی حرکتوں کو مقید و محدود کر کے اسے اپنا اسیر بنا لیتی ہے۔

امیر المؤمنین حضرت علی کا ارشاد گرامی ہے:

(ان الدنيا كالشبكة تلتفت علي من رغب فيها)

"دنیا جال کے مانند ہے جو اس کی طرف راغب ہو گا اسی میں الجھتا جا ئے گا"

.....

(۱) بحار الانوار ج ۹۷ ص ۳۷۹۔

(۲) بحار الانوار ج ۹۷ ص ۳۳۸۔

(۳) غرر الحکم۔

آپ کا یہ قول ہمارے سامنے ایک بار پھر قید خانہ اور قیدی کے تعلق اور رابطہ کو اجاگر کرتا ہے "تلتفت علی من رغب فیہا" جو اسکی طرف راغب ہوا وہ اسی پر لپٹتا چلا جائے گا۔

آپ ہی کا ارشاد ہے:

(من أحبّ الدینار والدرہم فهو عبد الدنیا) (۱)

"جو درہم و دینار سے محبت کرتا ہے وہ دنیا کا غلام ہے"

اہل دنیا

کچھ افراد دنیا دار ہو تے ہیں اور کچھ "اہل آخرت" دنیا دار وہ لوگ ہیں جو دنیاوی زندگی کو دائمی زندگی سمجھ کر اسی کے دلدہا ہو تے ہیں اور دنیا کی فرقت انہیں اسی طرح ناگوار ہو تی ہے جیسے انسان کو اپنے اہل و عیال کی جدائی برداشت نہیں

(کن فی الدنیاکانک غریب، أو کأنک عابرسبیل)(۱)
 "دنیا مینایک مسافر کی طرح رہو جیسے کہ راستہ طے کر رہے ہو"
 امیر المؤمنین حضرت علی کا ارشاد ہے:
 (أیہاالناس انماالدنیادار مجاز، والآخرقدار قرار، فخذوا من ممرکم لمقرکم)(۲)
 "اے لوگو! یہ دنیا ایک گذرگاہ ہے قرار کی منزل آخرت ہی ہے لہذا اسی گذرگاہ سے وہاں کا

.....

(۱) بحار الانوار ج ۷۳ ص ۹۹۔
 (۲) نہج البلاغہ خطبہ ۲۰۳۔

سامان لے کر آگے بڑھو جو تمہارا دار قرار ہے"
 اس مسئلہ پر زیادہ توجہ کی ضرورت ہے جو انسان راستہ سے گذر تار ہے وہ کبھی راستہ کا ہو کر نہیں رہ جاتا اسکے برخلاف گھر میں رہنے والے انسان کو گھر سے محبت ہوتی ہے اور آدمی گھر کا ہوتا ہے اس سلسلہ میں حضرت عیسیٰ بن مریم کا ایک معرکہ الہی لآرا جملہ نقل کیا جاتا ہے حضرت عیسیٰ نے فرمایا ہے:
 (من ذا الذی بینی علی موج البحر داراً، تلکم الدنیا فلا تتخذوها قراراً)(۱)
 "سمندر کی لہروں پر کون گھر بناتا ہے؟ دنیا کا بھی یہی حال ہے لہذا دنیا کو قرار گاہ مت بناؤ"
 جیسے سمندر کی لہروں کو قرار و بقا نہیں ہے ایسے ہی دنیا بھی ہے تو پھر نفس اس سے کیسے سکون حاصل کر سکتا ہے اور اسے کیسے دائمی تسلیم کر سکتا ہے کیا واقعا کوئی انسان سمندر کی لہروں کے اوپر اپنا گھر بنا سکتا ہے؟
 روایت ہے کہ جناب جبرئیل نے حضرت نوح سے سوال کیا:
 (یا أطول الانبیاء عمراً، کیف وجدت الدنیا؟ قال: کدار لہا بابان، دخلت من أحدهما، وخرجت من الآخر)(۲)
 "اے طویل ترین عمر پانے والے نبی خدا، آپ نے دنیا کو کیسا پایا؟ حضرت نوح نے جواب دیا "ایک ایسے گھر کی مانند جس میں دو دروازے ہوں کہ میں ایک سے داخل ہوا اور دوسرے سے باہر نکل آیا"
 عمر کے آخری حصہ میں شیخ الانبیاء (حضرت نوح) کا دنیا کے بارے میں یہ احساس دراصل اس شخص کا صادقانہ احساس ہے کہ جو فریب دنیا سے محفوظ رہا ہو۔

.....

(۱) بحار الانوار ج ۱۴ ص ۳۲۶۔
 (۲) میزان الحکمت ج ۳ ص ۳۳۹۔

لیکن اگر انسان دنیا سے مانوس ہو جائے اور دنیا اس کے لئے وجہ سکون بن جائے تو پھر یہ احساس تبدیل ہو جاتا ہے اور دنیا اس کو اپنے جال میں الجھا لیتی ہے انسان فریب دنیا کا شکار ہو کر شرک دنیا میں مبتلا ہو جاتا ہے یہ "ان دنیا داروں" کا حال ہوتا ہے جن کے خیال خام میں دنیا دارالقرار اور وجہ سکون ہے۔

خواہشیں! احادیث اہلبیت کی روشنی میں

تیسری فصل

جو شخص خداوند عالم کی مرضی کو
 اپنی خواہشات کے اوپر ترجیح دیتا ہے

گذشتہ فصل میں ہم نے "اپنی خواہش کو خدا کی مرضی کے اوپر ترجیح دینے والے شخص کے بارے میں" تفصیلی گفتگو کی ہے اور اب انشاء اللہ "خدا کی مرضی کو اپنی مرضی پر ترجیح دینے والے کے بارے میں" گفتگو کریں گے۔ لیکن اصل بحث چھیڑنے سے پہلے ہم ان تمام روایات کو ان کے حوالوں کے ساتھ بیان کر رہے ہیں جن میں اس حدیث قدسی کا تذکرہ ہے۔

شیخ صدوق (رح) نے اپنی کتاب "خصال" میں اپنی سند کے ساتھ امام محمد باقر سے روایت نقل کی ہے آپ نے فرمایا کہ :
(ان اللہ عزوجل یقول: بجلالی وجمالی وبہائی وعلائی وارتفاعی لایؤثر عبد ہوا علی ہواہ الا جعلت غناہ فی نفسہ، وہمہ فی آخرتہ، وکففت عنہ ضیعثہ، وضمنت السموات والارض رزقہ، وکننت لہ من وراء تجارۃ کل تاجر) (۱)
خداوند عالم کا ارشاد ہے: "میرے جلال وجمال، حسن، ارتفاع اور بلندی کی قسم کوئی بندہ اپنی خواہش پر میری مرضی کو ترجیح نہیں دیگا مگر یہ کہ میں اس کے نفس کے اندر استغنا پیدا کر دوں گا اور اس کی پونجی کا ذمہ دار رہوں گا زمین و آسمان اس کے رزق کے ضامن ہیں اور میں اس کے لئے ہر تاجر کی تجارت سے بہتر ہوں"
شیخ صدوق نے "ثواب الاعمال" میں امام زین العابدین سے یہ روایت مع سند نقل کی ہے

(۱) بحار الانوار ج ۷۰ ص ۷۵۔

(ان اللہ عزوجل یقول: وعزتی وعظمتی وجلالی وبہائی وعلوی وارتفاع مکانی لایؤثر عبد ہوا علی ہواہ الا جعلت ہمہ فی آخرتہ، وغناہ فی قلبہ، وکففت علیہ ضیعثہ، وضمنت السموات والارض رزقہ، وأنتہ الدنیا وہی راغمة) (۱)
"آپ نے فرمایا کہ خداوند عزوجل ارشاد فرماتا ہے: میری عزت، عظمت، جلالت، جمال، رفعت اور میرے مکان کی بلندی اور ارتفاع کی قسم کوئی بندہ میری مرضی کو اپنی خواہش پر ترجیح نہیں دیگا مگر یہ کہ میں اس کی کل فکر اس کی آخرت کے لئے فرار دیدوں گا اور اس کے قلب میں استغنا پیدا کر دوں گا اور اس کی پونجی کا ذمہ دار رہوں گا۔ آسمان و زمین اس کے رزق کے ضامن ہیں اور اس کے سامنے جب دنیا آئے گی تو اس کی ناک رگڑی ہوئی ہوگی"
ابن فہد حلی (رح) نے اپنی کتاب "عدۃ الداعی" میں رسول اللہ ﷺ سے یہ روایت نقل کی ہے: کہ خداوند عالم ارشاد فرماتا ہے :
(وعزتی وجلالی وعظمتی وکبریائی ونوری وعلوی وارتفاع مکانی لایؤثر عبد ہوا علی ہواہ، الا استحفظتہ ملائکتی وکفلت السموات والارض رزقہ، وکننت لہ من وراء تجارۃ کل تاجر، وأنتہ الدنیا وہی راغمة) (۲)
"میری عزت، جلالت، عظمت، کبریائی، نور، بلندی اور رفیع مقام کی قسم کوئی بندہ میری (خواہش) مرضی کو اپنی خواہش پر ترجیح نہیں دیگا مگر یہ کہ ملائکہ اس کی حفاظت کریں گے۔ آسمان اور زمین اس کے رزق کے ذمہ دار ہیں اور ہر تاجر کی تجارت کے پس پشت میں اس کے ساتھ موجود ہوں اور دنیا اس کے سامنے ذلت و رسوائی کے ساتھ حاضر ہوگی"

(۱) بحار الانوار ج ۷۰ ص ۷۷ از ثواب الاعمال۔

(۲) بحار الانوار ج ۷۰ ص ۷۸۔

شیخ کلینی نے اصول کافی میں سند کے ساتھ یہ روایت امام محمد باقر سے یونٹ نقل کی ہے :
(... الا کففت علیہ ضیعثہ وضمنت السموات والارض رزقہ، وکننت لہ وراء تجارۃ کل تاجر) (۱)
"مگر یہ کہ میں اس کے ضروریات زندگی (پونجی) کا ذمہ دار ہوں اور آسمان و زمین اس کے رزق کے ضامن ہیں اور میں ہر تاجر کی تجارت کے پس پشت میں اس کے ساتھ ہوں"

مرضی خدا کو اپنی خواہش پر ترجیح دینا اس ترجیح دینے کے معنی یہ ہیں کہ انسان خداوند عالم کے ارادہ کو اپنی خواہشات کے اوپر حاکم بنالے اور احکام الہیہ کے مطابق اپنے نفس کو اس کی خواہش سے روکتا رہے جیسا کہ قرآن مجید میں ارشاد ہے :
(وأما من خاف مقام ربہ ونہی النفس عن الہوی فان الجنة ہی الماوی) (۲)
"اور جس نے رب کی بارگاہ میں حاضری کا خوف پیدا کیا اور اپنے نفس کو خواہشات سے روکا، جنت اس کا ٹھکانہ اور مرکز ہے"

تقویٰ اور فسق و فجور (برائیوں) کے راستے جس نقطہ سے ایک دوسرے سے جدا ہوتے ہیں وہ نقطہ وہی ہے جہاں خداوند

عالم کی خواہش (اسکا حکم اور قول) اور انسان کی خواہش (ہوس) کے درمیان ٹکرائو پیدا ہوتا ہے۔ چنانچہ جب انسان خدا کی خواہش (مرضی) کو اپنی خواہش کے اوپر ترجیح دیتا ہے تو وہ تقویٰ کے راستہ پر چلنے لگتا ہے اور جب اپنی خواہشوں کو خدا کی مرضی کے اوپر ترجیح دینے لگتا ہے تو فجور (برائیوں) کے راستے پر لگ لیتا ہے۔

(۱) بحار الانوار ج ۷۰ ص ۷۹۔
(۲) سورنہ نازعات آیت ۱۰۔۴۱۔

۱۔ جعلت غناہ فی نفسہ

"اسکے نفس میں استغنا پیدا کر دوں گا"

لوگوں کے درمیان عام تاثر یہ ہے کہ فقر و غنی کا تعلق سونے اور چاندی اور زرو جواہرات سے ہے اور نفس و قلب سے اسکا کوئی تعلق نہیں ہے لیکن اسلام میں فقر و غنی کا مفہوم اسکے برعکس ہے اسلام کی نگاہ میں فقر اور غنی کا تعلق نفس سے ہے نہ کہ مال و دولت سے، لہذا ہوسکتا ہے کہ ایک ایسا انسان غنی ہو جو مالی اعتبار سے فقیر ہو اور ہوسکتا ہے کوئی انسان فقیر ہو چاہے وہ مالی اعتبار سے ثروتمند ہی کیوں نہ ہو۔

امام حسین کی دعائے عرفہ میں وارد ہوا ہے:

(اللہم اجعل غناہ فی نفسی، والیقین فی قلبی، والاخلاص فی عملی، والنور فی بصری، والبصیرۃ فی دینی)

"پروردگار میرے نفس کو غنی بنا دے، میرے قلب کو یقین، عمل میں اخلاص، آنکھوں میں نور اور دین میں بصیرت عطا فرما"

آخر فقر و غنی کا مفہوم مال و دولت کے بجائے نفس سے متعلق کیسے ہوتا ہے؟ اسکا راز کیا ہے؟ درحقیقت تبدیلی کا یہ راز دین اسلام کے پراسرار عجائبات میں شامل ہے ہمیں گاہے بگاہے اسکے بارے میں غور و خوض کرنا چاہئے۔

افکار کی تبدیلی میں اسلامی اصطلاحات کا کردار

"فقر" اور "استغنا" دو اسلامی اصطلاحیں ہیں اور اسلام اپنی اصطلاحات کے لئے بہت اہمیت کا قائل ہے اسی لئے اسلام نے دور جاہلیت کی کچھ اصطلاحوں کو کالعدم قرار دیا ہے اور انکی جگہ پر بہت سی نئی اصطلاحات پیش کی ہیں اور انہیں اصطلاحات کے ذریعہ فکر و خیال میں تبدیلی کی ہے اور قدر و قیمت کا نیا نظام پیش کیا ہے دور جاہلیت میں اقدار کے اصول جدا تھے جبکہ اسلام کے اصول الگ ہیں۔

کبھی اسلام دور جاہلیت کی قدروں کو مکمل طریقہ سے ختم کرتا ہے اور ان کی جگہ پر سماجی زندگی کے جدید اقدار کو روشناس کراتا ہے۔ زمانہ جاہلیت میں جس چیز کو سیاسی، اخلاقی اور سماجی زندگی میں بے قیمت سمجھاجاتا تھا اسلام نے اسی چیز کو سیاسی، سماجی اور اخلاقی طور پر بیش قیمت بنا کر پیش کیا ہے۔

مثلاً دور جاہلیت میں عورت کی کوئی حیثیت اور قدر و قیمت نہیں تھی لوگ لڑکیوں کے وجود کو ننگ و عار سمجھتے تھے لیکن اسلام نے اسی بے قیمت سمجھی جانے والی چیز کو عظیم ترین بلندی عطا کی۔

قدر و قیمت کا اختلاف دراصل قدر و قیمت کے نظام میں اختلاف کی بنیاد پر سامنے آتا ہے کیونکہ تمام اقدار حقیقتاً کسی نہ کسی اصول اور نظام کی بنیاد پر استوار ہوتے ہیں جن کی معرفت کے بغیر اقدار کی معرفت ممکن نہیں ہے۔

دین اسلام نے اپنی اصطلاحات کے ذریعہ اقدار کے اصول و نظام کو تبدیل کیا ہے جسکے نتیجہ میں اقدار خود بخود تبدیل ہوجاتے ہیں اور سماج میں تبدیلی آجاتی ہے بطور نمونہ فقط اس تبدیلی کی جانب اشارہ کر دینا کافی ہے جو اسلام نے فقر و غنی کے معیار میں کی ہے جس کے نتیجہ میں ان کے مفہوم میں بھی تبدیلی پیدا ہوگئی ہے۔

فقر و استغنا اور اقدار کے اسلامی اصول

عام طور سے لوگوں کے درمیان فقر و غنی کا مطلب مال و دولت کی قلت و کثرت ہے یعنی جسکے پاس زیادہ سونا چاندی نہ ہو وہ فقیر ہے اور جس کے پاس سونا چاندی و افر مقدار میں ہوا سے غنی کہاجاتا ہے اور مالدار کی کے درجات بھی مال کی مقدار سے طے ہوتے ہیں یعنی جس شخص کی قوت خرید جتنی زیادہ ہوتی ہے وہ اتنا ہی بڑا مالدار شمار کیا جاتا ہے اسکے برخلاف جس کے پاس روپے پیسوں کی قلت ہو وہ اتنا ہی غریب سمجھاجاتا ہے۔ اس طرح عام لوگوں کے خیال میں فقر

واستغنا کا تعلق کمیت "مال کی مقدار" سے ہے۔

دور جاہلیت کا نظام قدر و قیمت

فقر و استغنا کے ان معنی میں بذات خود کوئی خرابی نہیں ہے اور اگر بات یہیں تمام ہوجاتی تو اسلام اسکی مخالفت نہ کرتا لیکن حقیقت یہ نہیں ہے بلکہ جاہلیت کے نظام کے تحت ثروتمندی سے سماجی اور سیاسی اقدار بھی جڑ جاتے ہیں اور ثروتمندانسان معزز و محترم کہلاتا ہے اسکی سماجی حیثیت اور اسکی سیاسی نفوذ میں اضافہ ہوجاتا ہے وہ لوگوں کا معتمد بن جاتا ہے وغیرہ۔۔۔ اس طرح نظام جاہلیت میں واضح طور پر کمیت (Quantity) کیفیت (Quality) میں تبدیلی ہوجاتی ہے۔ جب بھی ہم غور کریں گے تو ہمیں صاف محسوس ہوگا کہ یہاں زواج اور کی مقدار و کمیت (Quantity) سماجی اور سیاسی کیفیت میں تبدیلی ہوگئی ہے بلاشبہ اجتماعی اور سماجی زندگی میں مقدار و کمیت (Quantity) اور کیفیت میں براہ راست تعلق پایاجاتا ہے اور اس تعلق اور رابطہ کو ختم کرنایا اسکا انکار ناممکن ہے اور اسلام بھی اس تعلق اور رابطہ کو ختم کرنا نہیں چاہتا بلکہ اس رابطہ کو الٹ دینا چاہتا ہے یعنی کمیت اور مقدار کو کیفیت کا تابع قرار دیتا ہے نہ کہ کیفیت کو کمیت کا۔

مثلاً اقتصادی اور کاروباری معاملات کی بنیاد صداقت اور تقویٰ ہونا چاہئے اور اسی بنیاد پر کاروبار کو وسعت دینا چاہیے یا سیاسی میدان میں بھی ہر چیز کی بنیاد صداقت اور تقویٰ ہونا چاہئے اور اسی بنیاد پر ووٹ حاصل کرنا چاہیے کہ یہی چیزیں صحتمند معاشرے کی پہچان ہیں۔

لیکن اگر معاملہ اس کے برعکس ہو اور سماجی یا سیاسی زندگی میں کمیت و مقدار معیار بن جائے تو سماج میں پائے جانے والے اقدار و اصول کا وجود خطرہ میں پڑ جاتا ہے۔ دور جاہلیت میں بعینہ یہی صورت حال موجود تھی کہ مادیت پر روحانیت کی حکومت ہونے کے بجائے مادیت، روحانیت پر حاکم ہوگئی تھی اور قدر و قیمت کا تعین مادیت سے ہوتا تھا نہ کہ معنویت سے۔

اسلامی فتوحات کا دائرہ وسیع ہونے کے ساتھ ساتھ یہی صورت حال مسلمانوں کے سامنے بھی آئی اسلام نے قدر و قیمت کا ایسا نظام پیش کیا تھا کہ جو دور جاہلیت کے پروردہ لوگوں کے لئے نامانوس تھا۔ اس نظام میں اسلام نے قدر و قیمت اور منزلت کا معیار روحانیت کو قرار دیا تھا اور مادیت کو روحانیت کا تابع بنایا تھا۔ لیکن جب فتوحات کا سلسلہ شروع ہوا اور قیصر و کسریٰ کے خزانے مسلمانوں کے ہاتھ آئے اور سرحدوں کی وسعت کے ساتھ دولت میں بھی بے پناہ اضافہ ہوا تو مادیت غالب آگئی اور قدر و قیمت کا نظام پس پشت چلا گیا۔ اور دوبارہ زواج اور ہی تمام اقدار کا معیار بن گئے اور انکی حالت اس عہد کی سی ہوگئی جس میں خداوند عالم نے رسول اسلام ﷺ کو مبعوث کیا تھا اور آپ کو قاندو پیشوا اور رسول بنا کر بھیجا تھا۔

عثمان بن عفان کے بعد امیر المومنین حضرت علی بن ابی طالب جب حاکم مسلمین ہوئے تو آپ نے محسوس کیا کہ اسلامی معاشرہ اس طرح منقلب ہوچکا ہے کہ جیسے کوئی اس طرح الٹا لباس پہن لے جسکا اندرونی حصہ باہر، اور ظاہری حصہ اندر، اوپری حصہ نیچے اور نچلا حصہ اوپر ہو گیا ہو۔ چنانچہ امیر المومنین بنی امیہ کے بارے میں فرماتے ہیں:

(وَأَبْسَ الْأَسْلَامَ لَبْسَ الْفَرِّ وَمَقْلُوباً) (۱)

(۱) نہج البلاغہ خطبہ ۱۰۸۔

"اسلام یوں الٹ دیا جائے گا جیسے کوئی الٹی پوستین پہن لے"

جیسا کہ آپ نے ان الفاظ میں اسکی عکاسی کی ہے:

(أَلَا وَإِنْ بَلَيْتَكُمْ قَدَاعِدُ كَهَيْئَتِهَا يَوْمَ بَعَثَ اللَّهُ نَبِيَكُمْ، وَالَّذِي بَعَثَهُ بِالْحَقِّ لَتَبْلُبَنَّ بَلْبُلَةً وَلَتَغْرِبَنَّ غَرْبَةً، وَلَتَسَاطُنَ سَوَاطِنَ الْقَدَرِ حَتَّىٰ يَعُودَ أَسْفَلَكُمْ أَعْلَاكُمْ) (۱)

"یاد رکھو! تمہارا امتحان بالکل اسی طرح ہے جس طرح پیغمبر کی بعثت کے دن تھا اس ذات کی قسم جس نے رسول کو حق کے ساتھ بھیجا تمہاری طرح تہ و بالا کئے جانو گے اور اس طرح چھانے جانو گے جس طرح چھنی سے کسی چیز کو چھانا جاتا ہے اور اس طرح خلط ملط کئے جانو گے جس طرح پتیلی کے کھانے کو پلٹا جاتا ہے یہاں تک کہ تمہارے ادنیٰ اعلیٰ اور اعلیٰ ادنیٰ ہوجائیں گے۔"

امیر المومنین فرماتے ہیں کہ عنقریب یہ قوم اسلامی اقدار و مفاہم اور اصول کو چھوڑ کر ایک عظیم فتنہ میں مبتلا ہونے

والی ہے اور اسکی وہ حالت ہوجائے گی جو کھولتے ہوئے شوربہ کی ہوتی ہے کہ اوپر کا حصہ نیچے اور نیچے کا حصہ اوپر ہوجاتا ہے۔

فتوحات کی وسعت اور خدا کی جانب سے رزق میں فراوانی کے باعث امت اسلامیہ کی یہی حالت ہوگئی تھی جیسا کہ مال و نعمت کی زیادتی کے باعث عہد جاہلیت کی بھی یہی افسوسناک حالت تھی۔

دور جاہلیت کے نظام قدر و قیمت کو تبدیل کرنے اور اس سے مقابلہ کرنے کے لئے اسلام نے فقر اور استغنا کی نئی اصطلاحیں ایجاد کیں اور انہیں نئی اصطلاحوں اور نئے مفہیم کے ذریعہ دور جاہلیت کے نظام قدر و قیمت کو تبدیل کر دیا۔

قدر و قیمت کا اسلامی نظام

لفظ غنی یا استغنا کے معنی کو دو طرح سے بیان کیا جاتا ہے۔ ایک بیان کے مطابق استغنا کا

(۱) نہج البلاغہ خطبہ ۱۶۔

مطلب ہے "انسان کے پاس زر و جواہر کا بکثرت موجود ہونا" اس طرح غنی کے معنی کا تعلق عالم محسوسات سے ہے اور یہ مطلب لفظ "ثروتمند" کے مترادف ہے۔

دوسرے بیان کے مطابق حقیقتاً استغنا سے مراد "دل کا مستغنی ہونا" ہے جو کہ اللہ تعالیٰ پر ایمان اور توکل سے حاصل ہوتا ہے اور اس معنی کا مال کے ہونے یا نہ ہونے سے کوئی تعلق نہیں ہے اور عین ممکن ہے کہ انسان کے پاس بے پناہ مال و دولت ہو مگر پھر بھی وہ فقیر ہو اور ہوسکتا ہے کہ مال و دولت بالکل نہ ہو پھر بھی انسان غنی ہو۔ فقر و استغنا کے یہ معنی، لغوی اور رائج معنی سے بالکل مختلف ہیں۔ اور ان معنی کے لحاظ سے استغنا کا تعلق نفس انسانی سے ہے نہ کہ مال و دولت اور خزانہ سے۔

دین اسلام لفظ فقر و استغنا کو نئے معنی و مفہیم دے کر دراصل دور جاہلیت کے نظام قدر و قیمت کو تبدیل کر کے اسکے مقابلہ میں جدید نظام پیش کرنا چاہتا ہے۔

اسکی مزید وضاحت کے لئے ہم استغنا اور فقر کے بارے میں اسلامی روایات کی روشنی میں پہلے لفظ استغنا کا مطلب بیان کریں گے اور پھر اس جدید نظام کی وضاحت کریں گے جو اسلام نے قدر و قیمت کے سلسلہ میں پیش کیا ہے۔

خواہشیں ! احادیث اہلبیت کی روشنی میں

اسلامی روایات میناستغنا کا مفہوم

رسول اکرم ﷺ فرمایا:

(لیس الغنی عن كثرة العرض، ولكن الغنی غنی النفس) (۱)

"مال و متاع کی کثرت کا نام استغنا نہیں بلکہ استغنا کا مطلب نفس کا مستغنی ہونا ہے"

(۱) تحف العقول ص ۴۶۔

آپ ہی کا ارشاد گرامی ہے:

(الغنی فی القلب، والفقر فی القلب) (۱)

"استغنا بھی دل میں ہوتا ہے اور فقر بھی دل ہی میں ہوتا ہے"

امیر المومنین حضرت علی نے فرمایا ہے:

(الغنى من استغنى بالقناعة) (۲)

"غنى وہ ہے جو قناعت کے باعث مستغنى ہو"

آپ ہی کا ارشاد گرامی ہے:

(لاکنز اغنى من القناعة) (۳)

"غنى (ہونے) کے لئے قناعت سے بڑھکر کوئی خزانہ نہیں ہے"

نیز آپ نے فرمایا ہے:

(طلبت الغنى فما وجدت إلا القناعة، عليكم بالقناعة تستغنوا) (۴)

"میں نے استغنا کو تلاش کیا تو مجھے قناعت کے علاوہ کچھ نظر نہ آیا۔ تم بھی قناعت اختیار کرو تو مستغنى ہو جاؤ گے"

امام محمد باقر کا ارشاد ہے:

(لا فقر كفقر القلب، ولا غنى كغنى القلب) (۵)

.....

(۱) بحار الانوار ج ۷۲ ص ۶۸۔

(۲) غرر الحكم ج ۱ ص ۶۲۔

(۳) نهج البلاغه حکمت ۳۷۱۔

(۴) سفينة البحار ج ۲ ص ۸۷، الحيات جلد ۳ ص ۳۴۲۔

(۵) تحف العقول ص ۲۰۸۔

"دل کی فقیری جیسا کوئی فقر نہیں ہے اور دل ہی کے استغنا جیسی کوئی مالداری بھی نہیں ہے"

امام ہادی کا ارشاد ہے:

(الغنى قلة تمنىك، والرضا بمايكفيك) (۱)

"استغنا کا مطلب یہ ہے کہ تمہاری خواہشات کم ہوں اور جتنا تمہارے لئے کافی ہے اسی پر راضی رہو" (خواہشات کا کم ہونا

اور 'بقدر کافی' پر راضی ہو جانا استغنا ہے۔)

اس طرح اسلام نے استغنا کا تعلق سونے چاندی، زمین جائداد سے ختم کر دیا اور اسے نفس کے متعلق قرار دیا ہے بلکہ

اسلامی روایات تو اس سے بڑھ کر یہاں تک بیان کرتی ہیں کہ جو افراد مال و دولت کے لحاظ سے ثروتمند ہوتے ہیں اکثر وہ

افراد دل کے چھوٹے اور فقیر ہوتے ہیں۔

عموماً جب انسان دنیاوی لحاظ سے مالدار ہوتا ہے تو دل کا چھوٹا اور فقیر ہوتا ہے ایسا نہیں ہے کہ ثروتمند ہونے اور نفس

و قلب کے اعتبار سے چھوٹے اور فقیر ہونے میں کوئی معکوس رابطہ ہونہیں ہرگز نہیں ان دونوں باتوں میں کوئی معکوس

رابطہ نہیں ہے درحقیقت ایسی صورت حال ان عوارض کے باعث پیدا ہوتی ہے کہ جو عموماً معاشرہ میں رائج ثروتمندی

کے ساتھ پائے جاتے ہیں۔

امیر المومنین حضرت علی سے روایت ہے:

(...و غنيها (الدنيا) فقير) (۲)

"...اور دنیا کا غنى فقیر ہوتا ہے"

حضرت امام زین العابدین نے فرمایا:

.....

(۱) بحار الانوار ج ۸۷ ص ۳۶۸۔

(۲) بحار الانوار ج ۷۸ ص ۱۴۔

(من اصاب الدنيا اكثر، كان فيها أشد فقراً) (۱)

"جسے دنیا زیادہ نصیب ہو جائے گی وہ دنیا میں زیادہ فقیر ہوگا"

جسے دنیا زیادہ نصیب ہو جائے گی وہ دنیا میں زیادہ فقیر ہوگا یہ لازم و ملزوم کیوں ہیں؟ ثروتمندی اور استغنا دونوں لفظ

غنى کے ہی معنی ہیں مگر ان کے درمیان معکوس رابطہ کیوں پایا جاتا ہے؟ اس سوال کا جواب اور اس رابطہ کا سبب ہمیں

امیر المومنین حضرت علی کی اس حدیث سے بخوبی معلوم ہو جائے گا آپ نے فرمایا:

(الغنى الشَّرُّه فقير)(۲)

"لالچی مالدار فقیر ہوتا ہے"

اس حدیث مبارک میں غنی سے مراد ثروتمند ہے اور فقیر سے مراد نفس و قلب کے اعتبار سے فقیر ہے اور اس حدیث میں جو لفظ "شرہ" حریص آیا ہے وہ اس معکوس رابطہ کو بیان کرتا ہے اس لئے کہ عام لوگوں کے لحاظ سے جس کے یہاں استغنا پایا جاتا ہے جو ثروتمند ہوتا ہے وہ عموماً حریص بھی ہوتا ہے اور عموماً جتنا مال و دولت میں اضافہ ہوتا جاتا ہے آدمی کی حرص و ہوس میں بھی اضافہ ہوتا رہتا ہے اور یہ طے شدہ ہے کہ جب حرص و طمع میں اضافہ ہوگا تو انسان کی اذیت و پریشانی میں اضافہ ہوگا انہیں دونوں حقیقتوں کی جانب قرآن کریم نے اس آیت میں اشارہ کیا ہے ارشاد رب العزت ہے:

(انما يريد الله ليعذبهم بها في الحياة الدنيا وتزهق انفسهم وهم كافرون)(۳)

"بس اللہ کا ارادہ یہ ہے کہ انہیں کے ذریعہ ان پر زندگانی دنیا میں عذاب کرے اور حالت

.....

(۱) خصال صدوق ج ۱ صفحہ ۶۴۔

(۲) بحار الانوار ج ۷۸ ص ۲۲۔

(۳) سورنہ توبہ آیت ۵۵۔

کفری میں ان کی جان نکل جائے "

دوسری جگہ ارشاد ہوتا ہے:

(انما يريد الله أن يعذبهم بها في الدنيا)(۱)

"بس اللہ کا ارادہ یہ ہے کہ انہیں کے ذریعہ ان پر دنیا میں عذاب کرے۔

حرص و طمع اسی وقت پایا جاتا ہے جب انسان قلب کے لحاظ سے فقیر ہو۔ نفس جتنا خالی ہو اور فقیر ہوگا حرص و ہوس کا اظہار اتنا ہی شدید ہوگا۔ حضرت دائو د کے دور میں لوگوں کی یہی حالت تھی چنانچہ خداوند عالم نے انہیں تو بہ کرنے اور بارگاہ الہی مینوایس آنے کا حکم دیا۔

حرص و ہوس کس منزل تک پہنچ سکتے ہیں سورنہ ص کی یہ آیت اسکی بخوبی نشاندہی کرتی ہے:

(ان هذا أخی له تسع وتسعون نعجة ولى نعجة واحدة فقال: أكفلنيها و عرنى في الخطاب)(۲)

"یہ ہمارا بھائی ہے اسکے پاس ننانوے دنبیاں ہیں اور میرے پاس صرف ایک ہے یہ کہتا ہے وہ بھی میرے حوالے کر دے اور اس بات میں سختی سے کام لیتا ہے "

اقدار کے نظام میں انقلاب

اس طرح اسلام نے استغنا کے نئے معنی پیش کئے اور استغنا کا تعلق زروجواہر اور مال و

دولت سے ختم کر کے اسے نفس اور قلب سے جوڑ دیا ہے اس طرح قدر و قیمت کا معیار مال و ثروت کے بجائے نفس کو

قرار دیا۔

اسلام کی نگاہ میں انسان کی قدر و قیمت اسکے مال و دولت اور منقولہ و غیر منقولہ جائیداد سے

.....

(۱) سورنہ توبہ آیت ۸۵۔

(۲) سورنہ ص آیت ۲۳۔

نہیں طے کی جاسکتی جیسا کہ جاہل افراد آج بھی یہی سوچتے ہیں بلکہ اسلام کی نگاہ میں انسانی قدر و قیمت کی بنیاد الشہر ایمان، تقویٰ، علم اور دیگر اخلاقی اقدار ہیں۔ اسلام لفظ ثروتمندی اور فقر کے اصل معنی کا منکر نہیں ہے بلکہ اسلام نے اس معنی کے مفہوم میں اضافہ کیا ہے کہ قدر و قیمت کے تعین کے وقت بے نیازی اور فقر کے معاشی رخ کو ملحوظ نہ رکھا جائے قدر و قیمت کا معیار فقر و غنی ہی ہیں مگر اس مفہوم میں کہ جو اسلام نے پیش کیا ہے۔

امیر المومنین کا ارشاد ہے:

(لیس الخیر ان یكثر مالک، ولكن الخیر ان یكثر علمک، وأن یعظم حلمک، وأن تباہی الناس بعبادة ربک، فان أحسنت حمدت الله، وأن

أَسَأْتُ اسْتَغْفِرْتُ اللَّهَ (۱)

"بھلائی یہ نہیں ہے کہ تمہارا مال زیادہ ہو بلکہ حقیقی نیکی یہ ہے کہ تمہارا علم زیادہ ہو حلم عظیم ہو اور عبادت پروردگار کو فخر و میابابت کا معیار قرار دو چنانچہ اگر تم نے اچھی طرح عبادت انجام دی ہو تو حمد خدا کرو اور اگر عبادت میں کمی کی ہو تو بارگاہ الہی میں استغفار کرو "

چنانچہ جب قدر و قیمت کا نظام بدل جائے گا تو خود بخود لوگوں کی سماجی اور سیاسی حیثیت میں بھی فرق آجائے گا اس لئے کہ کسی بھی تہذیب میں اگر اقدار ایک جانب اپنے نظام سے جڑے ہوتے ہیں تو دوسری جانب انکا تعلق سماجی، سیاسی معاشی اور علمی حیثیت و منزلت سے بھی ہوتا ہے۔

اگر آج ہمیں جاہلیت زدہ مغربی تہذیب میں یہ نظر آتا ہے کہ اس تہذیب میں سرمایہ داری کا دخل کتنا ہے، سیاست، معاشیات اور پروپیگنڈہ پر سرمایہ کا کتنا تسلط اور غلبہ ہے، صدر اور حکومت کے انتخابات میں سرمایہ داری کا کتنا اہم کردار ہے میڈیا یہاں تک کہ سیاسی روابط سبھی کچھ سرمایہ داری

.....

(۱) نہج البلاغہ حکمت ۹۴۔

کے تابع ہیں! ہماری نگاہ میں اسکا سبب یہ ہے کہ اس تہذیب کی بنیاد مادیت پر ہے نہ کہ اخلاقی اور روحانی اقدار پر۔ اسکے برخلاف اسلام کی نگاہ میں ان چیزوں کی بنیاد اخلاقی و روحانی اقدار، بندہ کا اللہ سے رابطہ، عدالت و تقویٰ اور علم پر استوار ہے۔ ارشاد پروردگار ہے:

(أَمَّا يَخْشَى اللَّهَ مِنْ عِبَادِهِ الْعُلَمَاءُ) (۱)

"اللہ سے ڈرنے والے اسکے بندوں میں صرف صاحبان معرفت ہیں "

دوسرے مقام پر ارشاد ہوتا ہے :

(إِنَّ أَكْرَمَكُمْ عِنْدَ اللَّهِ أَتْقَىكُمْ) (۲)

"بیشک تم میں سے خدا کے نزدیک زیادہ محترم وہی ہے جو زیادہ پرہیزگار ہے "

اسلام، قائدانہ و رہبر مسلمین کے لئے تقویٰ اور عدالت کو ضروری قرار دیتا ہے اسی طرح قاضی، پیش نماز اور امین (جس کے پاس لوگ امانتیں رکھواتے ہیں) بہ الفاظ دیگر ان تمام افراد کے لئے تقویٰ و عدالت کو لازمی شرط قرار دیتا ہے جو سماج اور معاشرہ میں کسی بھی عنوان سے مقام و منزلت کے مالک ہوں۔ اسی لئے جب نظام اقدار میں تبدیلی آئے گی تو خود بخود معاشرہ کی سماجی، سیاسی، معاشی، علمی، دینی حیثیتوں میں تبدیلی ناگزیر ہے۔

اس طرح تین مرحلوں میں یہ عمل انجام پاتا ہے :

۱۔ نظام اقدار میں تبدیلی

۲۔ اقدار میں تبدیلی

۳۔ سماجی اور سیاسی حیثیت میں تبدیلی

.....

(۱) سورنہ فاطر آیت ۲۸۔

(۲) سورنہ حجرات آیت ۱۳۔

اب جبکہ استغنا سے متعلق اسلامی نظریہ واضح ہو گیا اور لوگوں کی زندگی میں اس کے کردار کی اہمیت کا بھی اندازہ ہو گیا تو اب ہم نفس کے استغنا اور بے نیازی کے بارے میں کچھ بیان کر سکتے ہیں جس کے بارے میں حدیث شریف کے الفاظ یہ ہیں "جعلت غناہ فی نفسہ "

نفس کی بے نیازی

سوال یہ کہ نفس کی بے نیازی ہے کیا؟ اور ہم اپنے اندر یہ بے نیازی کیسے پیدا کر سکتے ہیں؟

در اصل نفس کی بے نیازی اس میں مضمحل ہے کہ انسان مادیات اور دنیا پر اعتماد نہ کرے بلکہ اللہ پر بھروسہ رکھے اس لئے کہ دنیا فانی ہے اور ذات الہی دائمی، مادیات محدود ہیں اور خدا کی سلطنت لا محدود۔

لہذا جب انسان اللہ پر توکل اور بھروسہ کے سہارے مستغنی اور بے نیاز ہوگا تو کبھی بھی کمزوری اور نا توانی محسوس

نہیں کرے گا حالات کتنے ہی منقلب کیوں نہ ہو جائیں، آسانیاں سختیوں میں تبدیل کیوں نہ ہو جائیں اللہ پر توکل کرنے والے کے پائے ثبات متزلزل نہ ہوں گے کیونکہ ایسی بے نیازی نفس سے تعلق رکھتی ہے اور کسی بھی عالم میں نفس سے جدا نہیں ہو سکتی ہے۔

مولائے کائنات متقین کے صفات کا تذکرہ کرتے ہوئے ارشاد فرماتے ہیں:

(فی الزلازل وقور، وفی المکارہ صبور) (۱)

"(متقین) مصائب و آلام میں با وقار اور دشواریوں میں صابر ہوتے ہیں"

اس کی وجہ یہ ہے کہ ان کی بے نیازی نفس کی گہرائیوں میں پوشیدہ ہے اور کوئی بھی پریشانی یا سختی اس بے نیازی کو ان سے جدا نہیں کر سکتی اور یہ بے نیازی اللہ پر ایمان، اعتماد، توکل اور اس کی رضا پر راضی رہنے سے حاصل ہوتی ہے۔ دراصل بے نیازی یہی ہے اور اس سے بڑھکر کوئی بے نیازی

.....

(۱) نہج البلاغہ خطبہ ۱۹۳۔

نہیں ہو سکتی ہے اور حالات کی تبدیلی اس پر اثر انداز نہیں ہوتی ہے۔

پیغمبر اکرم ﷺ کا ارشاد گرامی ہے:

(یا أباذر استغن بغنی اللہ تعالیٰ، یغنک اللہ) (۱)

"اے ابوذر اللہ کی بے نیازی کے ذریعہ مستغنی بنو اللہ (واقعاً) بے نیاز بنا دے گا"

مولائے کائنات کا ارشاد ہے:

(الغنی باللہ أعظم الغنی، والغنی بغیر اللہ أعظم الفقر والشقاء) (۲)

"اللہ کے ذریعہ استغناسب سے بڑا استغنا ہے اور اللہ کے بغیر استغنا سب سے بڑا فقر اور شقاوت ہے"

اس معیار کے بموجب اللہ پر جتنا زیادہ توکل اور بھروسہ ہوگا انسان اتنا ہی زیادہ مستغنی ہوگا

پیغمبر اسلام ﷺ کا ارشاد گرامی ہے:

(مَنْ أَحَبَّ أَنْ يَكُونَ أَعْنَى النَّاسِ فَلْيَكُنْ بِمَا فِي يَدِ اللَّهِ أَوْثَقَ مِنْهُ مَا فِي يَدِهِ) (۳)

"جو سب سے بڑا مستغنی ہونا چاہتا ہے اسے چاہئے کہ جو کچھ اس کے پاس ہے اس سے زیادہ اس پر بھروسہ کرے

جو خدا کے پاس ہے"

یہ بھی ملحوظ رہے کہ اللہ پر توکل کا مطلب مادی اسباب کو نظر انداز کرنا نہیں ہے مادی اسباب کو نظر انداز کرنا سنت

الہی سے انحراف ہے اور اسلام اس بات کی اجازت نہیں دیتا ہے بلکہ توکل کا مطلب ہے غیر کے بجائے صرف اور

صرف ذات پروردگار پر اعتماد و اعتبار کرنا۔ اگر یہ اعتماد ہے تو اپنے مقصود تک پہنچنے کے لئے کسی بھی طرح کے

اسباب و وسائل اختیار کرنا توکل کے خلاف نہ ہوگا۔

.....

(۱) مکارم الاخلاق ص ۵۳۳۔

(۲) غرر الحکم ج ۱ ص ۹۲۔۹۱۔

(۳) تحف العقول ص ۲۶۔

بے نیازی (استغنا) کے ذرائع

جن چیزوں کے ذریعہ انسان بے نیازی حاصل کر سکتا ہے ان کی تعداد بہت زیادہ ہے ہم یہاں پر ان میں سے صرف اہم ترین

عوامل کا تذکرہ کریں گے۔

۱ یقین:

ذات پروردگار پر یقین بے نیازی کا اعلیٰ ترین درجہ ہے اس لئے کہ اگر انسان کو یہ یقین ہو کہ خدا اپنے بندوں پر مہربان

رہتا ہے لطف و کرم کرتا ہے ان کی دعائیں قبول کرتا ہے اور یہ بھی یقین ہو کہ وہی رازق ہے رنوف و رحیم ہے۔ اسکی

رحمت و عنایت کا سلسلہ کبھی ختم ہونے والا نہیں ہے اس کے خزانہ میں کوئی کمی واقع ہونے والی نہیں ہے اور کثرت عطا

سے اسکے جود و کرم میں کمی کے بجائے اضافہ ہی ہوتا ہے تو انسان کبھی بھی فقر و احتیاج کا احساس نہیں کر سکتا۔ فقر و احتیاج کا احساس اسی وقت ہوتا ہے کہ جب انسان کے پاس ایسا یقین مفقود ہو اور ایمان، یقین کی منزل تک نہ پہنچا ہو۔ یقین ہی ایمان کا سب سے بلند درجہ ہے بندوں کو ملنے والا سب سے بہترین رزق یقین ہے۔ مولائے کائنات کا ارشاد گرامی ہے:

(مفتاح الغنیٰ الیقین) (۱)

"یقین بے نیازی کی کنجی ہے"

امام محمد باقر کا ارشاد ہے:

(کفی بالیقین غنی، وبالعبادة شغلاً) (۲)

"بے نیازی کے لئے یقین کافی ہے اور عبادت بہترین مشغلہ ہے"

(۱) بحار الانوار ج ۷۸ ص ۹۰

(۲) اصول کافی ج ۲ ص ۸۰

۲. تقویٰ:

بے نیازی کے اسباب و عوامل میں تقویٰ بھی اہم ترین عامل ہے۔ انسان جب احکام خدا کا پابند ہوگا اور حدود الہیہ کا خیال رکھے گا تو اللہ اس کے دل کو بے نیاز بنادے گا اور اس کے فقر و احتیاج کو ختم کر دے گا۔ پیغمبر اکرم ﷺ کا ارشاد گرامی ہے:

(کفی بالتقویٰ غنی) (۱)

"مستغنی ہونے کے لئے تقویٰ کافی ہے"

امام محمد باقر نے فرمایا:

(یا جابر ان اهل التقویٰ هم الأغنیاء، أغناهم القليل من الدنيا، فمؤنتهم بيسيرة، ان نسبت الخیر ذکر وک، وان عملت به

أعانوک، آخر واشهوا تهم و لدا تهم خلفهم، وقدموا طاعة ربهم امامهم) (۲)

"اے جابر صاحبان تقویٰ ہی مالدار ہیں ان میں بھی سب سے بڑا غنی وہ ہے دنیا جس کا میں تھوڑا حصہ ہو ان کے اسباب معیشت بہت مختصر ہوتے ہیں اگر تم عمل خیر کو بھول جاؤ تو یہ تمہیں یاد آوری کریں گے اگر تم عمل خیر کرو گے تو تمہارے معاون و مددگار ہونگے وہ اپنے خواہشات کو موخر اور لذتوں کو پس پشت رکھتے ہیں ان کے پیش نظر صرف اطاعت پروردگار ہوتی ہے اور وہ اسی کو مقدم رکھتے ہیں"

ایک اور حدیث میں امام جعفر صادق سے مروی ہے:

(من أخرجہ اللہ تعالیٰ من ذل المعاصی الی عزّ التقویٰ، أغناه اللہ بلا مال،

(۱) تحف العقول ص ۳۰

(۲) تحف العقول ص ۲۰۸

وأعزّه بلا عسيرة، وأنسه بلا أنیس) (۱)

"خدا جسے گناہوں کی ذلت سے نکال کر تقویٰ کی عزت سے سرفراز کرتا ہے اسے بغیر مال کے غنی، بغیر خاندان و قبیلہ کے عزیز اور ساتھیوں کے بغیر تسکین قلب اور انسیت عطا کر دیتا ہے"

اس حدیث شریف میں نفس کی بے نیازی کے بعینہ وہی معنی پائے جاتے ہیں جو ہم نے بیان کئے ہیں کہ نفس مال و ثروت کے بغیر بھی غنی ہو سکتا ہے بغیر خاندان کے صاحب عزت بن سکتا ہے ہم نوا اور مونس کے بغیر بھی اپنی وحشتناک تنہائی کا مداوا کر سکتا ہے۔ اس سے یہ ظاہر ہوتا ہے کہ بے نیازی کا منبع و سرچشمہ تقویٰ الہی ہے اسی تقویٰ کے ذریعہ نفس انسانی اپنے اندر عزت و انس کا احساس کرتا ہے اس لئے کہ جب انسان متقی اور حدود و احکام الہیہ کا پابند ہوگا تو اللہ

بھی اسکے نفس کو غنی بنادے گا اور اس سے فقر و ذلت اور وحشت کو دور رکھے گا۔
جس حدیثِ قنسی کے بارے میں ہم گفتگو کر رہے ہیں اس کے الفاظ یہ ہیں:
(لا یؤثر هوای علیٰ ہواہ الا جعلت غناہ فی نفسہ)
"کوئی بندہ میری مرضی کو اپنی خواہشات پر ترجیح نہیں دے گا مگر یہ کہ میں اسکے نفس میں استغنا پیدا کر دوں گا"
اور مخالفتِ نفس کا ہی نام تقویٰ ہے جس کا دوسرا نام اطاعت پروردگار ہے۔

۳ شعور :

یقین و تقویٰ اگر بے نیازی اور استغنا کی کنجی ہیں تو فہم و شعور یقین و تقویٰ کی کنجی اور ان تک پہنچنے کا راستہ ہے
انسان فقط جہالت کے باعث ہی تقویٰ اور یقین سے محروم ہو سکتا ہے یہاں فہم و شعور سے ہماری مراد تدبیر و تعقل ہے
اسلامی روایات میں یہ معنی کثرت سے پائے جاتے ہیں۔

(۱) وسائل الشیخہ ج ۱ ص ۱۹۱۔
(۲) عذۃ الداعی، ابن فہد حلہ۔

امیر المؤمنین حضرت علی کا ارشاد ہے :

(لا غنیٰ مثل العقل) (۱)

"عقل کے مانند کوئی بے نیازی نہیں ہے "

آپ ہی کا ارشاد ہے :

(ان أغنی الغنی: العقل) (۲)

"سب سے بڑی بے نیازی عقل ہے "

نیز آپ نے فرمایا ہے :

(غنی العاقل بعلمہ، و غنی الجاہل بمالہ) (۳)

"عاقل اپنے علم اور جاہل اپنے مال کے ذریعہ مستغنی ہوتا ہے"

مشہور و معروف حدیث کے مطابق امام موسیٰ کاظم نے اپنے صحابی ہشام بن حکم سے فرمایا :

(یابہشام: من أراد الغنی بلا مال، وراحة القلب من الحسد، والسلامة فی الدین، فلیتصرع الی اللہ فی مسألته بأن یکمل عقلہ) (۴)

"اے ہشام! جو انسان مال کے بغیر بے نیازی کا خواہاں ہو، اپنے قلب کو حسد سے محفوظ رکھنا چاہتا ہو، دین کی سلامتی

چاہتا ہو اس کو تضرع و زاری کے ساتھ بارگاہِ خداوندی میں دعا کرنا چاہئے کہ خداوند عالم اس کی عقل کو سالم کر دے "

(۱) تحف العقول ص ۱۴۲۔

(۲) نہج البلاغہ حکمت ۳۸۔

(۳) غرر الحکم ج ۲ ص ۴۷۔

(۴) تحف العقول ص ۲۸۶۔

خواہشیں ! احادیثِ اہلبیت کی روشنی میں

حیاتِ انسانی میں بے نیازی کے آثار

انسانی زندگی میں نفس کی بے نیازی کے بہت فائدے ہیں چونکہ پروردگار جس کے نفس کو بے نیازی عطا کرتا ہے وہ ہمیشہ اپنے خدا سے رابطہ کا احساس کرتا ہے اسے ہر وقت یہ احساس رہتا ہے کہ اللہ اس کے ساتھ ہے اور ہر وقت تائید و عنایتِ الہی اس کے شامل حال ہے لہذا وہ تائید و عنایتِ الہی کے باعث سکون و اطمینان کی زندگی بسر کرتا ہے اسے یہ

یقین ہوتا ہے کہ میرا خدا مجھے کبھی تنہا نہیں چھوڑے گا اور نہ ہی کبھی مجھے میرے نفس کے حوالے کرے گا۔ اس طرح اس کی زندگی میں مکمل اعتماد و اعتبار، اطمینان، ثبات قدم اور سکون قلب تو نظر آتا ہے مگر کبھی بھی حرص و بوس، حسد، لالچ اور اضطراب و پریشانی نظر نہیں آتی اس کی وجہ یہ ہے کہ یہ تمام نفسانی بیماریاں نفس کی کمزوری اور فقر سے پیدا ہوتی ہیں جس کی طرف ابھی ہم نے حضرت امام موسیٰ کاظم کی حدیث کے ذیل میں اشارہ کیا تھا۔
امام جعفر صادق کا ارشاد ہے :

(أَغْنَى الْغَنَىٰ مَنْ لَمْ يَكُنْ لِلْحَرَصِ أُسِيرًا) (۱)

"سب سے بڑا غنی وہ ہے جو حرص و بوس کا اسیر نہ ہو"

امیر المؤمنین حضرت علی کا ارشاد ہے :

(أَشْرَفُ الْغَنَىٰ، تَرَكَ الْمَنَىٰ) (۲)

"شریف ترین بے نیازی، خواہشات کا ترک کرنا ہے"

آپ ہی کا ارشاد ہے :

.....

(۱) اصول کافی ج ۲ ص ۳۱۶۔

(۲) اصول کافی ج ۸ ص ۲۳۔

(الغنى الاكبر: اليأس عمافى أيدى الناس) (۱)

"سب سے بڑی بے نیازی یہ ہے کہ انسان اس کا امید وار نہ ہو جو لوگوں کے پاس ہے"

اور جب مال نفس کو بے نیاز نہ بنا سکے تو پھر وہ اضطراب و بے چینی کا سبب بن جاتا ہے اور انسان کے حرص و طمع اور مشکلات میں اضافہ کرتا رہتا ہے۔ اس سلسلہ میں خداوند عالم کا ارشاد ہے :

(أَنَّمَا يُرِيدُ اللَّهُ لِيُعَذِّبَهُمْ بِهَافَى الْحَيَاةِ الدُّنْيَا وَتَزْهَقَ أَنفُسُهُمْ ...) (۲)

"پس اللہ کا ارادہ یہی ہے کہ انہیں (اموال و اولاد) کے ذریعہ ان پر زندگانی دنیا میں عذاب کرے اور حالت کفر میں ہی ان کی جان نکلے"

(أَنَّمَا يُرِيدُ اللَّهُ أَن يُعَذِّبَهُمْ بِهَا فِي الدُّنْيَا وَتَزْهَقَ أَنفُسُهُمْ) (۳)

"اور خدا ان کے (اموال و اولاد) کے ذریعہ ان پر دنیا میں عذاب کرنا چاہتا ہے اور چاہتا ہے کہ کفر کی حالت میں ان کا دم نکلے"

۲.ضمنت السموات:

"زمین و آسمان اس کے رزق کے ضامن ہیں"

یہ جملہ ان لوگوں کی دوسری جزا ہے جو اللہ کے احکام کو اپنے خواہشات پر مقدم رکھتے ہیں اور اپنے خواہشات کو حکم و ارادہ الہی کا تابع بنا لیتے ہیں۔ ایسے لوگوں کو خدا جزا و انعام سے نوازتا ہے ان کی پہلی جزا تو یہ تھی کہ خدا ان کے نفس کو غنی بنا دیتا ہے جس کے بارے میں ہم تفصیل سے گفتگو کر چکے ہیں اور ان کی دوسری جزا اور انعام یہ ہے کہ آسمان و زمین ان کے رزق کے ضامن ہوتے ہیں۔

.....

(۱) نہج البلاغہ حکمت ۲ ص ۳۴۔

(۲) سورنہ توبہ آیت ۵۵۔

(۳) سورنہ توبہ آیت ۸۵۔

واضح سی بات ہے کہ اس جملہ کا مطلب یہ نہیں ہے کہ انسان رزق حاصل کرنے کی کوشش ہی نہ کرے بلکہ اس سے مراد یہ ہے کہ اللہ اس کی سعی کو کامیاب بنا دیتا ہے اور اسے توفیق عطا کرتا ہے۔

توفیق

اللہ نے توفیق کی بنا پر زمین و آسمان کو ضامن بنایا ہے کیونکہ کبھی ایسا ہوتا ہے کہ انسانی کوشش رائیگانچلی جاتی ہے اور اس سے کوئی نتیجہ برآمد نہیں ہوتا بسا اوقات ایسا بھی ہوتا ہے کہ انسان برسوں ہاتھ پیر مارتا ہے جد و جہد کرتا ہے

لیکن اپنے مقصود تک نہیں پہنچ پاتا اسکے برخلاف کبھی تھوڑی سی جدوجہد ہی نیک اور با برکت ثمرات کا سبب بن جاتی ہے یہ صرف حسن توفیق اور بے توفیقی کی بات ہے۔ اور یہ طے ہے کہ خدا ہی توفیق دینے والا ہے۔ مومن اپنے خواہشات پر احکام خدا کو ترجیح دیتا ہے تو خداوند عالم بطور جزا زمین و آسمان کو اسکے رزق کا ضامن بنادیتا ہے تو یہ بھی توفیق کی بنیاد پر ہے یہاں توفیق کا مطلب یہ ہے کہ خداوند عالم اسکی سعی و کوشش کو مفید و کارآمد جگہ پر لگادیتا ہے جس سے یہ سعی و کوشش نتیجہ خیز بن جاتی ہے بالکل اسی طرح جیسے زرخیز زمین پر بارش ہوتی ہے البتہ کبھی بارش ہوتی ہے مگر زمین سے دانہ نہیں اگتا ہے اور بارش کا پانی ضائع ہوجاتا ہے لیکن اگر زرخیز زمین پر تھوڑی سی بارش مناسب موقع پر ہوجائے تو خیر کثیر کا باعث بن جاتی ہے اور سبزہ لہلہانے لگتا ہے۔ توفیق ایک الگ چیز ہے اسکا انسان کی کوشش اور جدوجہد سے کوئی تعلق نہیں ہے انسان جدوجہد کرسکتا ہے مگر توفیق اسکے اختیار میں نہیں ہے یہ درست ہے کہ تھوڑے اسباب توفیق انسان کے ہاتھ میں ہیں لیکن جو اسباب توفیق اسکے اختیار میں نہیں ہیں انکی تعداد کئی گنا زیادہ ہے جو سب کے سب خدا کے ہاتھ میں ہیں خدا جب کسی بندہ کو توفیق سے نوازتا ہے تو اسکی زندگی اور جدوجہد بابرکت بن جاتی ہے جیسا کہ قرآن مجید نے جناب عیسیٰ کی زبانی نقل کیا ہے:

(وجعلنی مبارکاً ایماکننت) (۱)

"اور مجھے مبارک قرار دیا ہے چاہے میں جہاں رہوں "

جب تک اللہ کسی بندہ کو توفیق کرامت نہ فرمائے یا اسکے لئے بھلائی کا ارادہ نہ کرے تو بندہ اپنی جدوجہد اور عقل کے ذریعہ تھوڑے سے اسباب خیر ہی حاصل کرسکتا ہے۔

(لاینفع اجتهاد بغیر توفیق) (۲)

"کوئی بھی کوشش توفیق کے بغیر مفید نہیں ہوتی "

اور جب پروردگار عالم کسی بندہ کی بھلائی چاہتا ہے تو اس کو توفیق مرحمت کرتا ہے اور اسکی سعی و کوشش کو فلاح و کامیابی کے راستہ پر لگادیتا ہے جس سے اسکی سعی و کوشش نتیجہ بخش ہوجاتی ہے۔

حضرت علی کا ارشاد گرامی ہے:

(خیر الاجتهاد ما قارنه التوفیق) (۳)

"بہترین کوشش وہ ہے جو توفیق کے ساتھ ہو"

دوسری حدیث میں وارد ہوا ہے:

(التوفیق أشرف الحظین) (۴)

"توفیق دواشرف و اعلیٰ حصو نمیں سے ایک ہے"

اس سے مراد یہ ہے کہ انسان کے پاس کچھ ایسے اسباب خیر و سعادت ہوتے ہیں جنہیں وہ اپنی عقل اور جدوجہد کے سہارے حاصل کرتا ہے یا وہ وسائل و ذرائع ہوتے ہیں جو اللہ نے اسے عطا

.....

(۱) سورنہ مریم آیت ۳۱۔

(۲) غررالحکم ج ۲ ص ۳۴۵۔

(۳) غررالحکم ج ۲ ص ۳۵۱۔

(۴) غررالحکم ج ۱ ص ۸۲۔

کئے ہیں یہ بھی نتیجہ تک پہنچنے میں شریک ہیں مگر ان کا حصہ اور ان کی منزلت کم ہے دوسرا جز اور حصہ خیر و برکت کے وہ غیبی اسباب ہیں جنہیں اللہ اپنے بندہ کے شامل حال کرتا ہے یا جب بندہ کو اس کی سعی و کوشش سے اسباب خیر میسر نہیں ہوتے تو اللہ اسے خیر و سعادت کی راہ پر لگادیتا ہے یہ دوسرا حصہ ہے جو حدیث کے مطابق زیادہ مخفی ہوتا ہے۔

بلاشبہ توفیق جو ایک غیبی سبب ہے اور انسان کو خیر و برکت کی راہ دکھاتا ہے۔ انسان کے پاس موجود دیگر عقلی اور فطری امکانات اور قوتوں سے جدا ایک چیز ہے اگرچہ یہ قوتیں اور صلاحیتیں بھی عطائے پروردگار ہیں لیکن تنہا یہ صلاحیتیں انسان کو خیر و سعادت کی منزل تک پہنچانے کے لائق نہیں ہیں یعنی صرف انہیں کے سہارے انسان شر سے محفوظ نہیں رہ سکتا ہے بلکہ پروردگار جب کسی بندہ کے لئے خیر کا ارادہ کرتا ہے تو اسکی سعی و کوشش اور صلاحیتوں کو خیر کے صحیح راستوں پر بروئے کار لانے میں اسکی مدد کرتا ہے مندرجہ ذیل حدیث اس حقیقت کی صاف وضاحت کرتی ہے۔

روایت میں ہے کہ ایک شخص نے امام جعفر صادق سے سوال کیا:
 (یا بن رسول اللہ! ألسنت أنا مستطیعاً لما کُفْتُ؟ فقال له (ع): (ما الاستطاعة عندک؟) قال: القوة علی العمل، قال له (ع): (قد أعطیت القوة، ان أعطیت (المعونة)، قال له الرجل: فما المعونة؟ قال (ع): (التوفیق)، قال (الرجل): فلم إعطاء التوفیق؟ قال (الامام) (ع): هل تستطيع بتلك القوة دفع الضرر عن نفسك، وأخذ النفع اليها بغير العون من الله تبارک وتعالی؟ قال: لا، قال (ع): (فلم تنتحل مالا تقدر علیه؟) ثم قال: (أین أنت من قول العبد الصالح: (وما توفیقی الا بالله) (۱))

(۱) بحار الانوار ج ۵ ص ۴۲. "وما توفیقی الا بالله علیہ توکلت والیہ أنیب" میری توفیق صرف اللہ سے وابستہ ہے اسی پر میرا اعتماد ہے اور اسکی طرف میں توجہ کر رہا ہوں "سورنہ بو دآیت ۸۸.

"فرزند رسول اللہ! جب مجھے مکلف بنایا گیا ہے تو کیا میں مستطیع نہیں ہوں؟ امام نے فرمایا: استطاعت سے تمہاری مراد کیا ہے؟ اس نے جواب دیا کہ عمل بجالانے کی قوت و طاقت" امام نے فرمایا: یہ درست ہے کہ تمہیں قوت دی گئی ہے مگر کیا تمہیں "معونہ" بھی نصیب ہوا ہے؟ اس شخص نے سوال کیا: یہ معونہ کیا ہے؟ امام نے فرمایا: توفیق! اس شخص نے (تعجب سے) پوچھا: توفیق عطا کرنے کی کیا ضرورت ہے؟ امام نے فرمایا کہ: کیا تم اللہ کی مدد کے بغیر صرف اپنی قوت کے ذریعہ اپنے کو نقصانات سے محفوظ رکھ سکتے ہو اور فائدے حاصل کر سکتے ہو؟ اس نے جواب دیا ہرگز نہیں: پھر امام نے دریافت فرمایا: پھر تم عبدالصالح کے اس جملہ کا کیا مطلب سمجھتے ہو کہ "میری توفیق صرف اللہ سے وابستہ ہے" اس روایت کے مطابق انسانی زندگی میں تین طرح کی قوتیں اور عوامل کار فرما ہیں:

۱. وہ طبعی اور سماجی قوانین جو انسان کو خیر یا شر کی جانب لے جاتے ہیں۔
 ۲. وہ قوتیں اور صلاحیتیں جو پروردگار عالم نے انسانی وجود میں رکھی ہیں اور جنہیں انسان طبیعت یا سماج میں خیر و شر تک رسائی حاصل کرنے کے لئے استعمال کرتا ہے۔
 ۳. توفیق و امداد الہی جس کے ذریعہ پروردگار اپنے بندوں کو اسباب خیر تک پہنچاتا ہے اور ان مخفی اسباب کے لئے بندوں کی مدد کرتا ہے جو عام لوگوں کی نگاہوں سے اوجھل تھے یا جن تک رسائی ممکن نہ تھی اس آخری سبب کے بغیر خیر تک پہنچنا ممکن نہیں ہے۔

کراچی نے اپنی کتاب "کنز" میں روایت کی ہے کہ امام جعفر صادق نے فرمایا:
 (ماکل من نوى شيئاً قدر علیہ، وما کل من قدر علی شئ وُقِّ له...) (۱)
 "ایسا نہیں ہے کہ ہر انسان ہر اس چیز پر قدرت بھی رکھتا ہو جس کی اس نے نیت کی ہے اور نہ ہی ایسا ہے کہ جو مقدر ہو اسکی توفیق بھی حاصل ہو اور نہ ہی ایسا ہے کہ جسکی توفیق حاصل ہو وہ شئے خود

(۱) بحار الانوار ج ۵ ص ۲۰۹۔۲۱۰۔

حاصل بھی ہو جائے جب نیت، قدرت اور توفیق کے ساتھ وہ چیز بھی حاصل ہو جائے تو سعادت مکمل کہلاتی ہے" توفیق، معرفت پروردگار کا بہت وسیع باب ہے اگر چہ اللہ کی معرفت کے تین راستے ہیں:

۱. فطرت
 ۲. عقل (عقلی دلیلوں کے ذریعہ)
 ۳. تعامل مع اللہ (اللہ کے ساتھ تجارت اور معاملہ)
 "تعامل مع اللہ" معرفت کا ایک وسیع دروازہ ہے لیکن اس دروازہ میں صرف صاحبان بصیرت داخل ہوسکتے ہیں اور اسکے ذریعہ انسان کو ایمان، اعتبار و اطمینان اور توکل کا وہ درجہ حاصل ہوتا ہے جو فطرت اور عقل کے ذریعہ حاصل کرنا ممکن نہیں ہے کیونکہ خداوند عالم کے ساتھ معاملہ اور اس کی عطا کے ساتھ لین دین اور اللہ تعالیٰ کے قرب اور اس کی معیت کی وجہ سے ہی تائید خداوندی اور اس کی توفیق ہر حال میں انسان کے شامل حال ہوتی ہے۔
 توفیق الہی یونہی کسی انسان کے شامل حال نہیں ہوجاتی بلکہ توفیق نازل ہونے کے اپنے اسباب و قوانین اور اصول ہیں۔ جسے پروردگار نے توفیق جیسی نعمت عطا کی ہے یقیناً وہ اس لائق تھا کہ ایسی رحمت الہی اس کو نصیب ہو اور جو توفیق سے محروم ہے یقیناً اس نے اس عظیم نعمت کے نزول و حصول کے مواقع ضرور گنوائے ہیں ورنہ رحمت الہی میں

بخل و کنجو سی کا دخل نہیں ہے اور نہ ہی اسکا خزانہ رحمت ختم ہونے والا ہے یہ عظیم نعمت اسی کے حصہ میں آتی ہے جس کے شامل حال خدا کی توفیق ہوتی ہے اور اس نعمت سے محروم صرف وہی ہوتا ہے کہ جسے توفیق نصیب نہ ہو۔ توفیق جیسی نعمت پانے والے افراد بھی برابر نہیں ہوتے بلکہ استحقاق، صلاحیت، لیاقت اور ظرف کے اعتبار سے ان کی توفیق کے مراتب و درجات بھی الگ الگ ہوتے ہیں۔

اسکی بارگاہ سے رحمت، توفیق کی شکل میں بے حساب نازل ہوتی رہتی ہے البتہ اس سے صرف وہی لوگ محروم رہتے ہیں جن کا نفس بد اعمالیوں کے باعث گھائے میں ہے اور جنہونے اپنے آپ کو اور اپنے باطن اور ظرف کو اس کے حصول کے قابل نہیں بنا یا ہے جبکہ ان کے برخلاف صاحبان ایمان اپنی استعداد اور ظرف کے مطابق اس نعمت سے بہرہ مند ہوتے رہتے ہیں۔ (۱)

رزق اگر چہ عالم ظاہر و شہود کا معاملہ ہے لیکن آپ نے ملاحظہ فرمایا کہ مسئلہ رزق سے غیبی اسباب کا کتنا گہرا تعلق ہے۔

عالم غیب اور عالم شہود (ظاہر) کے درمیان رابطہ مسئلہ "غیب" اور "غیب و شہود کا تعلق" جیسے مسائل اسلامی نظریات کے بنیادی مسائل میں شمار ہوتے ہیں اور اس سلسلہ میں لوگوں کے درمیان شدید اختلاف پایا جاتا ہے کچھ ایسے افراد بھی ہیں جو سرے سے غیب کے منکر ہیں کچھ شہود کے مقابل غیب کا اقرار تو کرتے ہیں لیکن ان دونوں کے درمیان رابطہ کے منکر ہیں۔ اسلام "غیب" کو صرف تسلیم ہی نہیں کرتا بلکہ "غیب" پر ایمان کی دعوت دیتا ہے اور "ایمان بالغیب" کو اسلام کی سب سے پہلی شرط قرار دیتا ہے۔

(الم * ذلک الكتاب لاریب فیہ ہدی للمتقین * الذین یؤمنون بالغیب و یقیمون الصلاة و مما رزقناہم ینفقون) (۲)
 "یہ وہ کتاب ہے جس میں کسی طرح کے شک و شبہ کی گنجائش نہیں ہے یہ صاحبان تقویٰ اور پرہیزگار لوگوں کیلئے مجسم ہدایت ہے جو غیب پر ایمان رکھتے ہیں پابندی سے پورے اہتمام کے ساتھ

(۱) مؤلف کی کتاب "المذنب التاريخی فی القرآن الکریم، سے اقتباس، معمولی تبدیلی کے ساتھ صفحہ ۴۹۰۔
 (۲) سورنہ بقرہ آیت ۳۰۱۔

نماز ادا کرتے ہیں اور جو کچھ ہم نے رزق دیا ہے اس میں سے ہماری راہ میں خرچ بھی کرتے ہیں " (الذین یخشون ربہم بالغیب و ہم من الساعة مشفقون) (۱)

"جو از غیب اپنے پروردگار سے ڈر نے والے ہیں اور قیامت کے خوف سے لرزاں ہیں" (انما تنذر من اتبع الذکر و خشی الرحمن بالغیب) (۲)

"آپ صرف ان لوگوں کو ڈر ا سکتے ہیں جو نصیحت کا اتباع کریں اور بغیر دیکھے از غیب خدا سے ڈر تے رہیں " اسلام عالم غیب اور عالم شہود کے درمیان ربط کا بھی قائل ہے اس کا یہ نظریہ ہے کہ ان دونوں وسیع افقوں کو جوڑنے والے بہت سے پل بھی پائے جاتے ہیں ان تمام باتوں سے بڑھ کر اسلام کا عقیدہ ہے کہ دونوں عالم ایک دوسرے پر اثر انداز ہوتے ہیں یعنی عالم غیب، عالم ظاہر و محسوس پر اثر انداز ہوتا ہے اور عالم محسوس و ظاہر غیب پر، اگر انسان متقی و پرہیزگار ہے۔ ایمان بالغیب کے باعث دل میں خشیت الہی پائی جاتی ہے اور وہ گناہوں سے کنارہ کش رہتا ہے تو یہ چیزیں براہ راست انسان کی مادی زندگی پر اثر انداز ہوتی ہیں۔ معاش حیات کی سختیاں آسانیوں میں تبدیل ہوجاتی ہیں اور رزق کے دروازے اسکے لئے کھل جاتے ہیں۔ ارشاد پروردگار ہے:

(ومن یتق اللہ یجعل لہ مخرجاً * ویرزقہ من حیث لا یحتسب) (۳)

"اور جو بھی اللہ سے ڈرتا ہے اللہ اسکے لئے نجات کی راہ پیدا کر دیتا ہے، اور اسے ایسی جگہ سے رزق دیتا ہے جسکا وہ گمان بھی نہیں کرتا ہے "

(۱) سورنہ انبیاء آیت ۴۹۔
 (۲) سورنہ یس آیت ۱۱۔

(۳) سورنہ طلاق آیت ۲-۳.

(ومن یتق الله يجعل له من أمره يسرا) (۱)

اور جو اللہ سے ڈرتا ہے اللہ اس کے امر میں آسانی پیدا کر دیتا ہے " یہ تو تھا عالم ظاہر و محسوس کا عالم غیب سے تعلق۔ اس کے برخلاف عالم غیب کا بھی عالم ظاہر سے تعلق پایا جاتا ہے۔

پیغمبر اسلام ﷺ سے مروی ہے:

(لولا الخبز ماصلینا) (۲)

"اگر روٹی کا مسئلہ نہ ہوتا تو ہم نماز نہ پڑھتے"

آپ ہی سے منقول ہے: (وبہ الخبز) صتمم (۳)

"تم لوگوں کے روزے اسی روٹی کیلئے ہیں"

آپ ہی کا ارشاد گرامی ہے:

(فلولا الخبز ماصلینا ولا صمنا، ولا أدینا فرائض ربنا عز وجل) (۴)

"اگر روٹی (کی بات) نہ ہوتی تو نہ ہم نماز پڑھتے اور نہ روزہ رکھتے اور نہ ہی اپنے پروردگار کے احکام بجالاتے"

.....

(۱) سورنہ طلاق آیت ۴.

(۲) اصول کافی ج ۵ ص ۷۳.

(۳) اصول کافی ج ۶ ص ۳۰۳.

(۴) اصول کافی ج ۵ ص ۷۳.

خواہشیں ! احادیث اہلبیت کی روشنی میں

حرکت تاریخ کے سلسلہ میں غیبی عامل کا کردار

عالم غیب اور عالم محسوس میں اسی رابطہ کی بنا پر قرآن کریم "غیب" کو حرکت تاریخ کا اہم سبب شمار کرتا ہے اور تاریخ کے پیچھے مادی سبب کو بھی تسلیم نہیں کرتا چہ جائیکہ مادیت کو تاریخ کا تنہا محرک مانا جائے بلکہ بسا اوقات ایسا بھی دکھائی دیتا ہے کہ تاریخ مادی عوامل کے تقاضوں کے برخلاف حرکت کرتی ہوئی نظر آتی ہے۔ ذرا قرآن کریم کی ان آیات میں غور و خوض کیجئے:

(لقد نصرکم اللہ فی مواطن کثیرة ویوم حنین إذ أعجبکم کثرتکم فلم تغن عنکم شیئاً وضائق علیکم الارض بما رحبت ثم ولّینم مدبرین* ثم أنزل اللہ سکینتہ علی المؤمنین وأنزل جنوداً لم ترہا وعدب الذین کفروا وذلک جزاء الکافرین) (۱)

"بیشک اللہ نے اکثر مقامات پر تمہاری مدد کی ہے اور حنین کے دن بھی جب تمہیں اپنی کثرت پر ناز تھا لیکن اس (کثرت) نے تمہیں کوئی فائدہ نہیں پہنچایا اور تمہارے لئے زمین اپنی وسعتوں سمیت تنگ ہو گئی اور اس کے بعد تم پیٹھ پھیر کر

بھاگ نکلے، پھر اس کے بعد اللہ نے اپنے رسول اور صاحبان ایمان پر سکون نازل کیا اور وہ لشکر بھیجے جنہیں تم نے

نہیں دیکھا اور کفر اختیار کرنے والوں پر عذاب نازل کیا کہ یہی کافرین کی جزا اور ان کا انجام ہے"

ان آیات کریمہ سے پہلا نتیجہ یہ برآمد ہوتا ہے کہ فتح و کامرانی عطا کرنے والا خدا ہے۔

مادی اسباب و وسائل صرف ذریعہ ہیں کامیابی دینے والا اصل میں خدا ہے۔ تاریخ کی حرکت کو سمجھنے کے لئے بنیادی نقطہ یہی ہے اور یہیں سے اسلامی نظریہ، مادیت کے نظریہ سے جدا ہوجاتا ہے۔

آیات کریمہ میں دوسرا اہم تذکرہ لشکر اسلام کی کثرت کے باوجود حنین کی جنگ کا نقشہ منقلب ہونا ہے حالانکہ مادی نگاہ رکھنے والوں کے نزدیک افراد کی کثرت فتح کا سبب ہوتی ہے۔ "اور حنین کے دن بھی جب تمہیں اپنی کثرت پر ناز تھا

لیکن اس نے تمہیں کوئی فائدہ نہیں پہنچایا اور

(۱) سورنہ توبہ آیت ۲۵-۲۶۔

تمہارے لئے زمین اپنی وسعتوں سمیت تنگ ہو گئی اور اسکے بعد تم پیٹھ پھیر کر بھاگ نکلے۔ آیات کریمہ میں تیسرا تذکرہ اللہ کی جانب سے اپنے رسول اور مومنین پر عین میدان جنگ میں سکینہ نازل ہونا ہے۔ اسی سکینہ کے باعث شدت کے لمحات میں انہیں اطمینان و سکون حاصل ہوا اور وہ میدان جنگ میں ثابت قدم رہ سکے اور ان کے دلوں سے خوف و اضطراب زائل ہوا یہ سکینہ فقط خدا کی جانب سے تھا اللہ نے فرشتوں کا نہ دکھائی دینے والا لشکر نازل کیا جو لشکر کفار کو ہزیمت پر مجبور کر رہا تھا ان کی صفوں میں رعب پھیلا رہا تھا اسکے بر خلاف دشمن سے مقابلہ کے لئے مومنین کے دلوں کو تقویت عطا کر رہا تھا۔ اب ہم سورنہ آل عمران کی ان آیات کو پڑھیں:

(بَلَىٰ اِنْ تَصْبِرُوا وَتَتَّقُوا وَيَا تُوَكَّمِنُ فَرِّحْ هَذَا يُدِدُكُمْ رَبِّكُمْ بِخَمْسَةِ آلَافٍ مِنَ الْمَلَائِكَةِ مُسَوِّمِينَ * وَمَا جَعَلَ اللَّهُ الْإِبْرَئِيلَ لَكُمْ وَتَلْمِزْنَ قُلُوبِكُمْ بِهِ وَمَا النَّصْرَ اِلَّا مِنْ عِنْدِ اللَّهِ الْعَزِيزِ الْحَكِيمِ) (۱)
"یقیناً اگر تم صبر کرو گے اور تقویٰ اختیار کرو گے اور دشمن فی الفور تم تک آجائیں تو خدا پانچ ہزار فرشتوں سے تمہاری مدد کریگا جن پر بہادری کے نشان لگے ہونگے۔ اور اس امداد کو خدانے صرف تمہارے لئے بشارت اور اطمینان قلب کا سامان قرار دیا ہے ورنہ مدد تو صرف خدائے عزیز و حکیم کی طرف سے ہوتی ہے"
جنگ کی شدت اور سختیوں کے دوران پانچ ہزار ملائکہ کے ذریعہ غیبی امداد نے فیصلہ مسلمانوں کے حق میں کر دیا۔ اللہ نے ملائکہ کے ذریعہ مومنین کے دلوں کو سکون و اطمینان عطا کیا اور اس طرح سخت ترین لمحات میں انہیں اس طرح بشارت و خوش خبری سے نوازا۔ اسی آیت شریفہ میں اس

(۱) سورنہ آل عمران آیت ۱۲۵-۱۲۶۔

بنیادی نقطہ کی طرف بھی اشارہ ہے کہ جو نقطہ تاریخ کی حرکت کے بارے میں اسلام اور مادیت کے درمیان حدفاصل ہے (وَمَا النَّصْرَ اِلَّا مِنْ عِنْدِ اللَّهِ الْعَزِيزِ الْحَكِيمِ) فتح و کامرانی صرف اور صرف اللہ کی جانب سے ہے جنگ احد میں جیتی ہوئی جنگ کا نقشہ پلٹ جانے کے بعد مومنین کو سکھائے گئے اسباق سورنہ آل عمران میں موجود ہیں:

(وَلَا تَهِنُوا وَلَا تَحْزَنُوا اَنْتُمْ الْاَعْلَوْنَ اِنْ كُنْتُمْ مُؤْمِنِينَ) (۱)
"خبر دار سستی نہ کرنا مصائب پر محزون نہ ہونا، اگر تم صاحب ایمان ہو تو سر بلندی تمہارے ہی لئے ہے"
میدان جنگ میں یہ برتری خدا پر ایمان سے پیدا ہوتی ہے۔ ایمان کے بعد پھر کہیں ان مادی اسباب و عوامل کی باری آتی ہے جنکی ضرورت میدان جنگ میں پڑتی ہے۔

سورنہ اعراف میں بھی یہی مضمون نظر آتا ہے:
(وَلَوْ اَنَّ اَهْلَ الْقُرَىٰ اٰمَنُوا وَ اتَّقَوْا لَفَتَحْنَا عَلَيْهِم بَرَكَاتٍ مِنَ السَّمَاءِ وَ الْاَرْضِ وَلٰكِنْ كَذَّبُوْا فَاَخَذْنَا مِنْهُم بِمَا كَانُوْا يَكْسِبُوْنَ) (۲)
"اور اگر اہل قریہ ایمان لے آتے اور تقویٰ اختیار کر لیتے تو ہم ان کے لئے زمین و آسمان سے برکتوں کے دروازے کھول دیتے لیکن انہوں نے تکذیب کی تو ہم نے ان کو ان کے اعمال کی گرفت میں لے لیا۔"
"پروردگار عالم اپنے بندوں پر زمین و آسمان کی برکات کے دروازے کھول دیتا ہے" یہ چیز ایمان و تقوے سے ہی حاصل ہوتی ہے۔ اسکے ساتھ ضمنی طور پر مادی و سائل بھی درکار ہوتے ہیں۔
یہ تصویر کا ایک رخ تھا جو کہ مثبت رخ تھا کہ کس طرح میدان جنگ میں ایمان اور تقویٰ سے

(۱) سورنہ آل عمران آیت ۱۳۹۔

(۲) سورنہ اعراف آیت ۹۶۔

فتح و کامرانی ملتی ہے معاشی زندگی میں وسعت رزق، آسانیاں اور خوشیاں میسر ہوتی ہیں۔ اسکے برخلاف عالم غیب اور عالم محسوس کا یہی تعلق اور رابطہ غلطیوں اور گناہوں میں مبتلا ہونے اور حدود الہی سے تجاوز، تہذیبوں کے خاتمہ اور امتوں کی تباہی و بربادی کا سبب بھی ہوتا ہے۔

سورنہ انعام کی ان آیات کو غور سے پڑھئے:

(ألم يروا كم أهلكنامن قبلهم من قرنٍ مكناهم فى الارض مالم نمكن لكم وأرسلنا السماء عليهم مدراراً وجعلنا الانهار تجري من تحتهم فأهلكناهم بذنوبهم وأنشأنا من بعدهم قرناً آخرین) (۱)

"کیا انہوں نے نہیں دیکھا کہ ہم نے ان سے پہلے کتنی نسلوں کو تباہ کر دیا ہے جنہیں تم سے زیادہ زمین میں اقتدار دیا تھا اور ان پر موسلا دھار پانی بھی برسایا تھا ان کے قدموں میں نہر یں بھی جاری تھیں پھر ان کے گناہوں کی بنا پر انہیں ہلاک کر دیا اور ان کے بعد دوسری نسل جاری کر دی "

یہ ہلاکت و بربادی بے عملی، عصیان اور گناہوں کی وجہ سے تھی مادیت کو تاریخ کا محرک سمجھنے والوں کی نگاہ میں ان اسباب کی کوئی حیثیت ہی نہیں ہے جبکہ قرآن بد اعمالیوں کو بھی بربادی کا سبب مانتا ہے ۔

اسی سورنہ مبارکہ کی یہ آیات کریمہ بھی ملاحظہ فرمائیں جن میں قرآن مجید نے تسلسل کو مکمل طور پر پیش کر دیا ہے جیسا کہ ارشاد ہے :

(ولقد ارسلنا الی امم من قبلک فاخذناهم بالباساء والضراء لعلهم یتضرعون* فلولا انجاء ہم بأسنا تضرعوا ولكن قست قلوبهم و زین لهم الشیطان ما کانوا یعملون* فلما نساوا ما ذکرنا بہ فتحناعلیهم أبواب کل شیء حثی اذا فرحوا بما أوتوا أخذنهم بغتةً فاذا هم مبلسون* فقطع

.....

(۱) سورنہ انعام آیت ۶۔

دابِر القوم الذین ظلموا والحمد لله رب العالمین) (۱)

"ہم نے تم سے پہلے والی امتوں کی طرف بھی رسول بھیجے ہیں اسکے بعد انہیں سختی اور تکلیف

میں مبتلا کیا کہ شاید ہم سے گڑگڑائیں پھر ان سختیوں کے بعد انہوں نے کیوں فریاد نہیں کی؟ بات یہ ہے کہ ان کے دل سخت ہو گئے ہیں اور شیطان نے ان کے اعمال کو ان کے لئے آراستہ کر دیا ہے پھر جب وہ ان نصیحتوں کو بھول گئے جو انہیں یاد دلائی گئی تھیں تو ہم نے امتحان کے طور پر ان کے لئے ہر چیز کے دروازے کھول دئے، یہاں تک کہ جب وہ ان نعمتوں سے خوشحال ہو گئے تو ہم نے اچانک انہیں اپنی گرفت میں لے لیا، اور وہ مایوس ہو کر رہ گئے، پھر ظالمین کا سلسلہ منقطع کر دیا گیا اور ساری تعریف اس اللہ کے لئے ہے جو رب العالمین ہے "

تمام امتوں کے آغاز سے لیکر ان کے انجام تک تین مرحلے ہیں جن کی طرف ان آیات کریمہ میناشارہ پایا جاتا ہے اسی طرح ان تینوں مرحلوں میں عالم غیب اور عالم محسوس کے درمیان رابطہ کی وضاحت پائی جاتی ہے۔

پہلا مرحلہ

یہ آزمائش کا مرحلہ ہے اس مرحلہ میں پروردگار امتوں کو نعمتوں اور صلاحیتوں سے نوازتا ہے۔ اس مرحلہ میں گناہ و معصیت نزول بلا اور بارگاہ خداوندی میں تضرع و زاری بلائوں سے نجات کا ذریعہ بنتی ہے۔

(فأخذناهم بالباساء والضراء لعلهم یتضرعون)

"اسکے بعد ہم نے انہیں سختی اور تکلیف میں مبتلا کیا کہ شاید ہم سے گڑگڑائیں"

گناہ سے بلائوں کا نازل ہونا اور تضرع و زاری سے بلائوں کا برطرف ہونا یہ دراصل عالم

.....

(۱) سورنہ انعام آیت ۴۵۔۴۴۔

غیب اور عالم محسوس کے رابطہ کو بیان کرتا ہے اور اس نقطہ تک مادی فکر کی رسائی نہیں ہو سکتی ہے یہ بات ہمیں کتاب خدا سے معلوم ہوئی ہے۔

دوسرا مرحلہ

مہلت اور چھوٹ کا مرحلہ ہے۔ اس مرحلہ میں بھی عالم غیب و محسوس کا تعلق نمایاں ہے اس لئے کہ برائیوں اور گناہوں میں غرق ہوجانے اور آزمائش کے مرحلہ میں مصائب و مشکلات کو نظر انداز کرتے رہنے کے باوجود کبھی کبھی امت پر نعمت کا دروازہ بند نہیں ہوتا لیکن اس مرحلہ میں رزق، نعمت نہینلکہ عذاب ہوتا ہے اور اللہ اس طرح انہیں ان کی سرکشی میں چھوٹ دیکر ان کی رسی دراز کردیتا ہے تاکہ پھر اچانک ایک دم پوری سختی و قوت کے ساتھ انہیں جکڑ لے: (فلما نسوا ما ذكروا به فتحنا عليهم ابواب كل شيء) (۱)

"پھر جب وہ ان نصیحتوں کو بھول گئے جو انہیں یاد دلانی گئی تھیں تو ہم نے امتحان کے طور پر ان کے لئے بر چیز کے دروازے کھول دئے "

تیسرا مرحلہ

بربادی اور نابودی کا مرحلہ ہے:

(فقطع دابر القوم الذين ظلموا والحمد لله رب العالمين) (۲)

"پھر ظالمین کا سلسلہ منقطع کر دیا گیا اور ساری تعریف اس اللہ کے لئے ہے جو رب العالمین ہے "

حمد خدا یہاں عذاب پر ہے نعمت پر نہیں۔ یعنی نعمت حیات کے بجائے "سرکش افراد کی " نابودی اور ہلاکت پر حمد و ثنا نے الہی کی جارہی ہے -

.....

(۱) سورنہ انعام آیت ۴۴ .
(۲) سورنہ انعام آیت ۴۵ .

عالم غیب و محسوس کا رابطہ اس مرحلہ میں بھی گذشتہ مراحل سے جدا نہیں ہے کیونکہ جب افراد قوم اکڑتے ہیں روئے زمین پر سرکشی اور تکبر کا مظاہرہ کرتے ہیں اور ان چیزوں میں فرحت محسوس کرتے ہیں تو ان پر ایسا عذاب نازل ہوتا ہے کہ پوری قوم نیست و نابود ہوجاتی ہے۔

لہذا معلوم ہوا کہ اسلام کی نظر میں غیبی عامل، حرکت تاریخ کا اہم عنصر ہے۔

غیبی عامل، مادی عوامل کا منکر نہیں

اگر چہ اسلام کی نگاہ میں حرکت تاریخ کا اہم عنصر غیبی عامل ہے مگر اسکا ہرگز یہ مطلب نہیں ہے کہ اسلام انسانی زندگی میں مادی عوامل کو تسلیم ہی نہیں کرتا بلکہ در حقیقت حرکت تاریخ کا عامل، کسی ایک چیز کو ماننے کے بجائے اسلام متعدد اور مشترکہ عوامل کا قائل ہے یعنی غیبی اور مادی عوامل ایک ساتھ مل کر تاریخ کو آگے بڑھاتے ہیں۔ اور ان میں سے صرف کوئی ایک عامل تاریخ کا محرک نہیں ہے وہ مادی عامل ہو یا معنوی۔ اسلام کی نگاہ میں زندگی بسر کرنے کے لئے ان دونوں عوامل کو بروئے کار لانا ضروری ہے۔

خوابشیں ! احادیث اہلبیت کی روشنی میں

تقویٰ اور رزق کا تعلق

جب عالم غیب اور عالم محسوس کا تعلق اور ربط واضح ہو گیا "تو آئیے ایک نگاہ، حدیث قدسی کے اس فقرہ پر ڈالتے ہیں: (لا یؤثر عبد ہوا علی ہواہ الاضمنت السموات والارض رزقہ)

"کوئی بندہ اگر اپنی خواہشات پر میرے احکام اور مرضی کو ترجیح دے گا تو میں زمین و آسمان کو اسکے رزق کا ضامن بنا دوں گا" عالم غیب و عالم محسوس کے درمیان تعلق کی گذشتہ توضیح کے پیش نظر غیب اور معنویت سے تعلق رکھنے والے "تقویٰ" اور عالم غیب و عالم محسوس و شہود سے تعلق رکھنے والے "رزق" کے درمیان ربط کی وضاحت کی کوئی

خاص ضرورت نہیں رہ جاتی۔

اسلامی تہذیب میں یہ نظریہ بالکل واضح و روشن ہے اس لئے کہ تقویٰ بھی رحمت الہی کا وسیع دروازہ ہے تقوے کے ذریعہ انسان اللہ سے رزق نازل کرا سکتا ہے۔ تقوے سے ہی باران رحمت نازل ہوتی ہے اور مشکلات بر طرف ہوتی ہیں تقوے کے سہارے ہی اللہ کی جانب سے فتح و کامیابی میسر ہوتی ہے۔ اسی کے طفیل بند دروازے کھل جاتے ہیں تقوے کی ہی بدولت خداوند عالم زندگی کے مشکلات میں لوگوں کے لئے آسانیاں فراہم کرتا ہے جیسا کہ ارشاد الہی ہے:

(ومن یتق الله يجعل له مخرجاً* ویرزقه من حیث لا یحتسب ومن یتوکل علی الله فهو حسبہ ان الله بالغ امره قد جعل الله لكل شیء قدراً)

"اور جو بھی اللہ سے ڈرتا ہے اللہ اس کے لئے نجات کی راہ پیدا کر دیتا ہے اور اسے ایسی جگہ سے رزق دیتا ہے جس کا خیال بھی نہیں ہوتا ہے اور جو خدا پر بھروسہ کریگا خدا اسکے لئے کافی ہے بیشک خدا اپنے حکم کا پہنچانے والا ہے اس نے ہر شے کے لئے ایک مقدار معین کر دی ہے۔" (۱)

جیسا کہ ارشاد الہی ہے:

(ومن یتق الله يجعل له من امره یسراً) (۲)

"اور جو خدا سے ڈرتا ہے خدا اسکے معاملات میں آسانی پیدا کر دیتا ہے"

پیغمبر اسلامؐ کا ارشاد گرامی ہے:

(لو ان السموات والارض کانتا رتقاً علی عبد ثم اتقی الله لجعل الله منہما فرجاً ومخرجاً) (۳)

"اگر کسی بندے پر زمین و آسمان کے دروازے بالکل بند ہوجائیں پھر وہ تقوائے الہی اختیار کرے تو اللہ اسکو زمین و آسمان میں کشادگی اور آسانیاں عطا کر دے گا"

.....

(۱) سورنہ طلاق آیت ۲۔۳

(۲) سورنہ طلاق آیت ۴

(۳) بحار الانوار ج ۷۰ ص ۲۸۵

روایت کے مطابق جب حضرت ابوذر (رح) ربذہ کے لئے جلا وطن کئے گئے تو ان سے امیر المومنین حضرت علی نے فرمایا:

(یاأبذر! انک غضبت الله فارح من غضبت له، ولو ان السموات والارض کانتا علی عبد رتقاً ثم اتقی الله لجعل

منہما فرجاً ومخرجاً) (۱)

"اے ابوذر تمہاری ناراضگی اور غضب اللہ کے لئے تھا لہذا اسی کی ذات سے لو لگائے رکھنا۔ اگر زمین و آسمان کے راستے کسی بندہ پر بند ہوجائیں اور وہ تقوائے الہی اختیار کرے تو اللہ اسکے لئے زمین و آسمان میں آسانیاں فراہم کر دے گا"

مولائے کائنات حضرت علی کا ارشاد گرامی ہے:

(من أخذ بالتقویٰ عزبت عنہ الشدائد بعد دنوہا، و احولت له الامور بعد مرارتها، وانفرجت عنہ الامواج بعد

تراکمها، وأسہلت له الصعاب بعد انصابها) (۲)

"جو تقویٰ اختیار کرے گا شدائد و مصائب اس سے نزدیک ہونے کے بعد دور ہو جائیں گے تلخیوں کے بعد حلاوت محسوس کرے گا۔ امواج بلا اسکے گرد جمع ہونے کے بعد پراکندہ ہوجائیں گی مشکلات پڑنے کے بعد آسانیوں میں تبدیل ہوجائیں گی"

امام جعفر صادق کا ارشاد ہے:

(من اعتصم بالله بتقواه عصمه الله، ومن أقبل الله علیہ وعصمه لم یبال لوسقطت السماء علی الارض، وان نزلت نازلة علی أهل

الارض فتشملہم بلیۃ، کان فی حرز الله بالتقویٰ من کل بلیۃ، ألیس الله تعالیٰ یقول: ان المتقین فی مقام أمين)

.....

(۱) نہج البلاغہ خطبہ ۱۳۰

(۲) نہج البلاغہ خطبہ ۱۹۸

"جو تقوائے الہی کی پناہ میں آئے گا اللہ اسے محفوظ رکھے گا اور جس کی طرف اللہ کی توجہ ہو جائے اور اللہ اسے محفوظ رکھے تو چاہے آسمان، زمین پر گرجائے اسے کوئی پرواہ نہیں ہوتی اگر تمام اہل زمین پر کوئی بلا نازل ہو تو وہ تقویٰ کے باعث امان خدا میں رہے گا کیا خدا کا یہ قول نہیں ہے:

(ان المتقین فی مقام أمين)(۱)

"بیشک متقین امن کے مقام پر ہیں"

امام جعفر صادق سے مروی ہے کہ:

(ان اللہ قد ضمن لمن اتقاه أن یحوّله عما یکره الی ما یحب ویرزقه من حیث لا یحتسب)(۲)

"اللہ نے متقی کی ضمانت لی ہے کہ اسکے ناپسندیدہ امور کو پسندیدہ امور میں تبدیل کر دے گا اور اسے ایسے راستہ سے رزق عطا کرے گا جس کا اسے گمان بھی نہ ہوگا"

امام محمد تقی نے سعد الخیر کو تحریر فرمایا:

(ان اللہ عزوجل یفی بالتقویٰ عن العبد ما غرب عنه عقله، ویجلی بالتقویٰ عماه وجہله، وبالتقویٰ نُجّی نوح ومن معہ فی

السفینۃ، وصالح ومن معہ من الصاعقۃ، وبالتقویٰ فاز الصابرون ونجت تلك العصب من المہالك)(۳)

"پروردگار عالم، تقویٰ کے ذریعہ اپنے بندہ سے ان چیزوں کو محفوظ رکھتا ہے جو اسکی عقل سے مخفی تھیں اور تقویٰ

کے ذریعہ اسے مکمل بینائی عطا کر دیتا ہے اور ان چیزوں کو بھی دکھادیتا ہے جو جہالت کے باعث اس سے پوشیدہ

تھیں۔ تقویٰ کے باعث ہی نوح اور کشتی میں سوار ان کے ساتھیوں

.....

(۱) بحار الانوار ج ۷، ص ۲۸۵۔

(۲) گذشتہ حوالہ۔

(۳) فروغ کافی ج ۸، ص ۵۲۔

نے نجات پائی، صالح اور ان کے ساتھی آسمانی بجلی سے محفوظ رہے۔ تقویٰ کی بناء پر ہی صبر کرنے والے بلند درجات پر فائز ہوئے اور ہلاکت خیز مشکلات سے نجات حاصل کرسکے"

خلاصہ کلام یہ کہ جو لوگ اللہ کی مرضی اور احکام کو اپنی خواہشات پر ترجیح دیتے ہیں اور حکم خدا کے سامنے اپنی ضرورتوں، خواہشوں اور ترجیحات کو اہمیت نہیں دیتے ہیں تو خداوند عالم زمین و آسمان کو ان کے رزق کا ضامن بنا دیتا ہے۔ ان کے امور کا خود ذمہ دار ہوجاتا ہے اور انہیں ان کے نفسوں کے حوالہ نہیں کرتا اور انکی سعی و کوشش میں توفیق و برکت عطا کرتا ہے۔

یہاں پھر سے یہ بیان کرنے کی ضرورت نہیں ہے کہ ان باتوں کا یہ مطلب ہرگز نہیں ہے کہ تقویٰ کے بعد رزق حاصل کرنے کے لئے سعی و جستجو کی کوئی ضرورت نہیں ہے حصول رزق کے لئے صرف تقویٰ کو کافی سمجھ لینا اسلامی نظریہ نہیں ہے البتہ اتنا ضرور ہے کہ تقویٰ کے ذریعہ بندہ پر رزق نازل ہوتا ہے اور اس طرح آسانی کے ساتھ مختصر زحمت سے ہی رزق حاصل ہوجاتا ہے۔

تقویٰ کی بنا پر نجات پانے والے تین لوگوں کا واقعہ

نافع نے ابن عمر سے نقل کیا کہ پیغمبر اسلام ﷺ فرمایا: تین آدمی چلے جارہے تھے کہ بارش ہونے لگی تو وہ لوگ پہاڑ کے دامن میں ایک غار میں چلے گئے اتنے میں پہاڑ کی بلندی سے ایک بڑا سا پتھر گرا اور اسکی وجہ سے غار کا دروازہ بند ہو گیا تو ان لوگوں نے آپس میں کہا: اپنے اپنے اعمال صالحہ پر نظر دوڑاؤ اور انہیں کے واسطہ سے خدا سے دعا کرو شائد خدا کوئی آسانی پیدا کر دے۔ ان میں سے ایک نے کہا کہ میرے والدین بہت بوڑھے تھے اور میرے بچے بھی بہت چھوٹے چھوٹے تھے۔ میں بکریاں چرا کر ان کا پیٹ پالتا تھا واپس آکر بکریوں کا دودھ نکالتا تو پہلے والدین کے سامنے پیش کرتا اس کے بعد اپنے بچوں کو دیتا۔

اتفاقاً میں ایک دن صبح سویرے گھر سے نکل گیا اور شام تک واپس نہ آیا جب میں واپس پلٹا تو میرے والدین سوچکے تھے میں نے روزانہ کی طرح دودھ نکالا اور دودھ لے کر والدین کے سر ہانے کھڑا ہو گیا مجھے یہ گوارہ نہ ہوا کہ انہیں بیدار کروں اور نہ ہی یہ گوارہ ہوا کہ والدین سے پہلے بچی کو دودھ پیش کروں حالانکہ بچی بھوک کی وجہ سے رو رہی تھی اور میرے قدموں میں بلبلا رہی تھی مگر میری روش میں تبدیلی نہ آئی یہاں تک کہ صبح ہو گئی پروردگار! اگر تو یہ جانتا ہے کہ یہ عمل میں نے صرف تیری رضا کے لئے انجام دیا ہے تو اسی عمل کے واسطہ سے اتنی گنجائش پیدا کر دے کہ ہم

آسمان کو دیکھ سکیں اللہ نے اتنی گنجائش پیدا کر دی اور ان لوگوں کو آسمان دکھائی دینے لگا۔ دوسرے نے کہا: میرے چچا کی ایک لڑکی تھی میں اس سے ایسی شدید محبت کرتا تھا جیسے کہ مرد عورتوں سے کرتے ہیں میں نے اس سے مطلب برآری کی خواہش کی اس نے سودینار کی شرط رکھی میں نے کوشش کر کے کسی طرح سودینار جمع کئے انہیں ساتھ لے کر اسکے پاس پہنچ گیا۔ اور جب شیطانی مطلب پورا کرنے کی غرض سے اس کے نزدیک ہوا تو اس نے کہا "اے بندنہ خدا اللہ سے ڈرو اور ناحق میرا لباس مت اتارو" یہ بات سن کر میں نے اسے چھوڑ دیا پروردگار اگر میرا یہ عمل تیرے لئے ہے تو تھوڑی گنجائش اور مرحمت کر دے۔ اللہ نے تھوڑی سی گنجائش اور عطا کر دی۔

تیسرے آدمی نے کہا میں نے ایک شخص کو تھوڑے چا ول کی اجرت پر اجیر کیا جب کام مکمل ہو گیا تو اس نے اجرت کا مطالبہ کیا میں نے اجرت پیش کر دی لیکن وہ چھوڑ کر چلا گیا میں اسی سے کاشت کرتا رہا یہاں تک کہ اسکی قیمت سے بیل اور اسکا چرواہا خرید لیا۔ ایک دن وہ مزدور آیا اور مجھ سے کہا: خدا سے ڈرو اور میرا حق مجھے دے دو میں نے کہا جائو وہ بیل اور چرواہا لے لو اس نے پھر کہا خدا سے ڈرو اور میرا مذاق مت اڑاؤ میں نے کہا میں ہرگز مذاق نہیں کر رہا ہوں یہ بیل اور چرواہا لے لو چنانچہ وہ لے کر چلا گیا پروردگار میرا یہ عمل اگر تیرے لئے تھا تو ہمارے لئے بقیہ راستہ کھول دے۔ اللہ نے راستہ کھول دیا۔ (۱)

(۱) صحیح بخاری، کتاب الادب، باب اجابۃ دعاء من بزوالدیہ ج ۵ ص ۴۰ ط: مصر ۱۲۸۶ھ ق: فتح الباری للعسقلانی ج ۱۰ ص ۳۳۸ شرح القسطلانی ج ۹ ص ۵ صحیح مسلم کتاب الرقاق باب قصة أصحاب الغار الثلاثة والنوئل بصلاح الاعمال ج ۸ ص ۸۹ ط: دار الفکر۔ وشرح النووی ج ۱۰ ص ۳۲۱ و ذم البہوی لابن الجوزی ص ۲۴۶

۳. کففت علیہ ضیعتہ

اس جملہ کے دو معنی ہوسکتے ہیں کیونکہ "کف" جمع کرنے اور اکٹھا کرنے کے معنی میں بھی ہے اور یہی لفظ منع کرنے اور روکنے کے معنی میں بھی استعمال ہوتا ہے لہذا پہلے معنی کے لحاظ سے اس جملہ "و کففت علیہ ضیعتہ" کے معنی یہ ہوں گے "میں اس کے درہم برہم امور کو جمع کر دوں گا اس کے سامان و اسباب کانگہبان، اسکے امور کا ذمہ دار اور اسکی معیشت کا ضامن ہوں" ابن اثیر اپنی کتاب "النهاية" میں "کف" کے معنی کے بارے میں تحریر کرتے ہیں کہ احتمال ہے کہ یہ لفظ "جمع کرنے" کے معنی میں ہو جیسے کہ حدیث میں آیا ہے:

(المؤمن أخ المؤمن یكف علیہ ضیعتہ) (۱)

"ایک مومن دوسرے مومن کا بھائی ہے جو اسکے سرمایہ کو اسکے لئے اکٹھا کر کے رکھتا ہے"

اسکے دوسرے معنی منع کرنا، روکنا اور دفع کرنا ہیں جیسے:

(كفّ عنہ فكفّ، أی دفعه و صرفه و منعه، فاندفع و انصرف، و امتنع)

اس نے اسکو روکا یعنی اسکا دفاع کیا منع کیا اور واپس پلٹایا تو وہ دفع ہو گیا، پلٹ گیا اور رک گیا اس معنی کے لحاظ سے مذکورہ حدیث کے معنی یہ ہونگے:

"میں نے اسکی بربادی کو دفع کر دیا اور اسکی بربادی اور اسکے درمیان حائل ہو گیا اور اسے ہدایت دیدی اور راستے کے تمام نشانات واضح و روشن کر دئے" (۲)

علامہ مجلسی (رح) نے اس فقرہ کی تفسیر میں اپنی کتاب بحار الانوار میں تحریر کیا ہے: کہ اس جملہ میں چند احتمالات پائے جاتے ہیں: ۱۔ وہ معنی جو ابن اثیر نے نہایہ میں ذکر کئے ہیں یعنی اسکے درہم

(۱) النہایۃ لابن الاثیر ج ۴ ص ۹۰۔

(۲) اقرب الموارد ج ۲ ص ۱۰۹۳۔

برہم معاملات معیشت کو سمیٹ دو نگا اور اسمیں "علی" کے ذریعہ جو تعدیہ ہے اسکی بنا پر، برکت اور شفقت و غیرہ کے

معنی میں ہے یا "علیٰ" الیٰ کے معنی میں ہے جسکی طرف نہایہ میں اشارہ موجود ہے البتہ اس صورت میں برکت وغیرہ کے معنی مراد نہ ہونگے"

۲۔ "کف" منع کرنے اور "علیٰ"، "فی" کے معنی میں ہو اور "ضیعہ" ضائع اور برباد ہونے کے معنی ہو یعنی اس نے اسکی جان، مال، محنت اور اسکی تمام متعلقہ چیزوں کو ضائع ہونے سے بچالیا اسکی تائید اس فقرہ "وکففت عنہ ضیعہ" سے بھی ہوتی ہے جو شیخ صدوق (رح) کی روایت کے ذیل میں آئندہ ذکر ہوگا۔

ہمیں یہ دوسرے معنی زیادہ مناسب معلوم ہوتے ہیں جو حدیث کے سیاق کے مطابق اور اس سے مشابہ بھی ہیں خاص طور سے جب ہمیں یہ بھی معلوم ہو گیا کہ شیخ صدوق (رح) نے بعینہ اسی روایت میں "وکففت عنہ ضیعہ" نقل کیا ہے جس میں علیٰ کی جگہ عن سے تعدیہ آیا ہے اور جیسا کہ ہم نے ذکر کیا ہے کہ کف دفع یا منع کرنے اور پلٹانے کے معنی میں ہے جو کہ رفع کے معنی سے مختلف ہیں کیونکہ دفع کے معنی، کسی چیز کے وجود میں آنے سے پہلے اسے روک دینا ہیں اور رفع کے معنی کسی چیز کے وجود میں آجانے کے بعد اسے زائل کر دینا یا ختم کر دینا ہیں یا دوسرے الفاظ میں یہ سمجھ لیں کہ رفع علاج کی طرح ہوتا ہے اور دفع بیماری آنے سے پہلے اسے روک دینے کی طرح ہے۔

اور کف، دفع کے معنی میں ہے نہ کہ رفع کے معنی میں جسکے مطابق اسکے معنی یہ ہونگے خداوند عالم نے اسکو ضائع نہیں ہونے دیا، یا وہ اسکی بربادی کے لئے راضی نہ ہوا اور یہ بھی ایک قسم کی ہدایت ہے کیونکہ ہدایت کی دو قسمیں ہیں:

۱۔ گمراہی کے بعد ہدایت

۲۔ گمراہی سے پہلے ہدایت

ان دونوں نکو ہی ہدایت کہا جاتا ہے لیکن پہلی والی ہدایت اس وقت ہوتی ہے جب انسان گمراہی اور تباہی میں مبتلا ہو چکا ہو لیکن دوسری قسم کی ہدایت اسکی گمراہی اور بربادی سے پہلے ہی پوری ہوجاتی ہے اور یہ قسم پہلی قسم سے زیادہ بہتر ہے۔

حدیث میں (کف ضیعہ) بربادی سے حفاظت کا تذکرہ ہے نہ کہ ہدایت کا اور بربادی سے حفاظت، ہدایت کا نتیجہ ہے اس لئے یہ منزل مقصود تک پہنچانے کے معنی میں ہے نہ کہ راستہ دکھانے اور یاد دہانی کے معنی میں۔

ہدایت کے معنی

لفظ ہدایت دو معنی میں استعمال ہوتا ہے ہدایت کے ایک معنی منزل مقصود تک پہنچانا ہیں اور دوسرے معنی راستہ بتانا، راہنمائی کرنا ہیں جیسا کہ خداوند عالم کے اس قول:

(انک لاتھدی من أحببت ولکن اللہ یھدی من یشاء) (۱)

"پیغمبر بیشک آپ جسے چاہیں ہدایت نہیں دے سکتے بلکہ اللہ جسے چاہتا ہے ہدایت دیدیتا ہے"

میں یہ لفظ پہلے معنی میں استعمال ہوا ہے طے شدہ بات ہے کہ یہاں جس ہدایت کی نفی کی جارہی ہے وہ منزل مقصود تک پہنچانے کے معنی میں ہے کہ یہ چیز صرف پروردگار عالم سے مخصوص ہے ورنہ راستہ دکھانا راہنمائی کرنا تو پیغمبر اسلام کا فریضہ اور آپ کی اہم ترین ذمہ داری ہے اس معنی میں پیغمبر اکرم ﷺ کے لئے ہدایت کا انکار کر کے اسے صرف پروردگار سے مخصوص کر دینا ممکن نہیں ہے کیونکہ خداوند عالم پیغمبر کے بارے میں فرماتا ہے:

(وانک لتھدی الی صراط مستقیم) (۲)

"اور بیشک آپ لوگوں کو سیدھے راستہ کی ہدایت کر رہے ہیں"

اسی معنی میں قرآن کریم میں مومن آل فرعون کا یہ جملہ ہے:

(۱) سورنہ قصص آیت ۵۶۔

(۲) سورنہ شوریٰ آیت ۵۲۔

(یا قوم اتبعون اهدکم سبیل الرشاد) (۱)

"اے قوم والو! میرا اتباع کرو، میں تمہیں ہدایت کا راستہ دکھا دوں گا"

یہاں پر بھی ہدایت، راہنمائی اور راستہ دکھانے کے معنی میں ہے نہ کہ منزل مقصود تک پہنچانے کے معنی میں۔ اس حدیث شریف میں بھی ہدایت کے پہلے معنی (منزل تک پہنچانا) ہی زیادہ مناسب ہیں اس لئے کہ دوسرے معنی کا لازمہ یہ

نہیں ہے کہ انسان ضائع نہ ہو بلکہ ایصال الی المطلوب ہی انسان کو ضائع ہونے سے بچاتا ہے اور انسان کو قطعی طور پر اللہ تک پہنچانے کا ضامن ہے

سیاق و سباق سے بھی یہی معنی زیادہ مناسب معلوم ہوتے ہیں اس لئے کہ یہ گفتگو ان لوگوں پر خصوصی فضل الہی کی ہے کہ جو اپنے خواہشات پر اللہ کی مرضی کو مقدم کرتے ہیں لہذا فضل و عنایت کا خصوصی تقاضا یہ ہے کہ انہیں منزل مقصود تک پہنچا یا جائے ورنہ رہنمائی اور راستہ دکھا ناتو خدا کی عام عنایت و رحمت ہے جو صرف مومنین سے یا ان لوگوں سے مخصوص نہیں ہے کہ جو اللہ کی مرضی کو مقدم کرتے ہوں بلکہ یہ عنایت تو ان لوگوں کے شامل حال بھی ہے کہ جو اپنی خواہشات کو اللہ کی مرضی پر مقدم کرتے ہیں۔

اللہ بندہ کو بربادی اور ضائع ہونے سے کیسے بچاتا ہے؟

درحقیقت یہ کام بصیرت کے ذریعہ ہوتا ہے بصیرت کے اعلیٰ درجات پر فائز انسان قطعی طور پر ضائع ہونے سے بچ جاتا ہے۔

لہذا جب خداوند عالم کسی بندہ کیلئے خیر کا ارادہ کرتا ہے اور اسے بربادی سے بچانا چاہتا ہے تو اسے بصیرت مرحمت کر دیتا ہے جس کے نتیجہ میں وہ نجات پا جاتا ہے اور خدا تک اس کی رسائی قطعی ہو جاتی ہے یہ بصیرت اس منطقی دلیل و برہان سے الگ ہے کہ جس کے ذریعہ بھی انسان خدا تک پہنچتا

(۱) سورنہ غافر آیت ۳۸۔

ہے اور اسلام اس کا بھی منکر نہیں ہے بلکہ اسے اپنا نے اور اختیار کرنے کی تاکید کرتا ہے وہ اسے ہر شخص کے دل کی گہرائیوں میں اتارنا چاہتا ہے اس لئے کہ انسانوں کی بہت بڑی تعداد عقل و منطق کے سہارے ہی خدا تک پہنچتی ہے۔ بصیرت کا مطلب حق کا مکمل طریقہ سے واضح دکھائی دینا ہے۔ ایسی رویت منطقی استدلال کا نتیجہ بھی ہو سکتی ہے اور صفائے نفس اور پاکیزگی قلب کے ذریعہ بھی حاصل ہو سکتی ہے یعنی انسان کسی ایک راستہ سے اس بلند مقام تک پہنچ سکتا ہے یا عقلی اور منطقی دلائل کے ذریعہ یا پاکیزگی نفس کے راستہ۔

اسلام ان میں سے کسی ایک کو کافی قرار نہیں دیتا بلکہ اسلامی نقطہ نظر سے انسان کے اوپر دونوں کو اختیار کرنا ضروری ہے یعنی عقلی روش کو اپنانا بھی ضروری ہے اور نفس کو پاکیزہ بنانا بھی۔ اس آیت شریفہ میں قرآن مجید نے دونوں باتوں کی طرف ایک ساتھ اشارہ کیا ہے:

(هو الذی بعث فی الامیین رسولاً منهم یتلوا علیہم آیاتہ ویزکیہم و یعلمہم الکتاب والحکمۃ وان کانوا من قبل لفی ضلالٍ مبینٍ)

" اس خدا نے مکہ والوں میں ایک رسول بھیجا جو انہیں میں سے تھا کہ ان کے سامنے آیات کی تلاوت کرے، ان کے نفوس کو پاک کرے اور انہیں کتاب و حکمت کی تعلیم دے"

تزکیہ کا مطلب صفائے قلب اور پاکیزگی نفس ہے جس سے معرفت الہی کے بے شمار دروازے کھلتے ہیں۔ معرفت کا دوسرا باب (تعلیم) ہے بہر حال بصیرت چاہے عقل و منطق کا ثمرہ ہو یا تزکیہ و تہذیب نفس کا یہ طے ہے کہ حیات انسانی میں بصیرت کا سرچشمہ پروردگار عالم ہی ہے اسکے علاوہ کسی اور جگہ سے بصیرت کا حصول ممکن نہیں ہے اور اس تک رسائی کا دروازہ عقل و تزکیہ نفس ہے۔

(۱) سورنہ جمعہ آیت ۲۔

خواہشیں ! احادیث اہلبیت کی روشنی میں

بصیرت اور عمل

ایک بار پھر اس بات کی وضاحت کر دیں کہ اسلام بصیرت کیلئے "علم" اور تزکیہ یا "عقل اور صفائے قلب" دونوں کو تسلیم کرتا ہے اور اعلان کرتا ہے کہ ان میں سے ایک، دوسرے سے بے نیاز نہیں کر سکتا لیکن یہ بھی طے ہے کہ حصول بصیرت کیلئے تزکیہ زیادہ اہم اور موثر ہے اسی لئے قرآن کریم نے آیہ بعثت میں تزکیہ کو علم پر مقدم رکھا ہے :

(بِزَكِيهِمْ وَيَعْلَمُهُمُ الْكِتَابَ وَالْحِكْمَةَ) (۱)

"ان کے نفوس کو پاک کرے اور انہیں کتاب و حکمت کی تعلیم دے"

مناسب ہوگا کہ چند لمحے ٹھہر کر ہم خود (تزکیہ) کے بارے میں بھی غور کریں اور دیکھیں کہ تزکیہ نفس کیسے ہوتا ہے؟ رہبانیت کے قائل مذاہب میں تزکیہ کا مطلب یہ ہے کہ گوشہ نشینی کی زندگی بسر کی جائے اور حیات دنیوی سے فرار اختیار کیا جائے اس طرح تزکیہ کا خواہشمند انسان جب اپنی ہوئی و ہوس اور خواہشات نفسانی اور فتنوں سے پرہیز کرے گا تو اسکا نفس پاکیزہ ہو جائے گا لیکن اسلامی طریقہ تربیت میں صورتحال اس کے بالکل برعکس ہے۔ اسلام تزکیہ کے خواہشمند کسی بھی مسلمان کو ہر گز یہ نصیحت نہیں کرتا کہ فتنوں سے فرار کرے خواہشات اور ہوئی و ہوس کو کچل دے بلکہ اسلام فرار کے بجائے فتنوں سے مقابلہ اور خواہشات کو کچل کر ختم کرنے کے بجائے انہیں حدا عدتال میں رکھنے کی دعوت دیتا ہے۔

اسلام کا طریقہ تربیت، عمل کو تزکیہ کی بنیاد قرار دیتا ہے نہ کہ گوشہ نشینی، رہبانیت اور محرومی کو۔ اور یہی عمل بصیرت میں تبدیل ہوجاتا ہے جس طرح بصیرت عمل میں ظاہر ہوتی ہے لہذا

(۱) سورنہ جمعہ آیت ۲

دیکھنا یہ ہوگا کہ عمل کیا ہے؟ بصیرت کسے کہتے ہیں؟ اور ان دونوں میں کیا رابطہ ہے؟

بصیرت اور عمل کا رابطہ

بصیرت کے بارے میں اجمالی طور پر گفتگو ہو چکی ہے۔ یہاں عمل سے مراد پروہ سعی و کوشش ہے جس کو انسان رضائے الہی کی خاطر انجام دیتا ہے اس کے دورخ ہوتے ہیں ایک مثبت، یعنی اوا مرخدا کی اطاعت اور دوسرا سلبی یعنی اپنے نفس کو حرام کاموں سے محفوظ رکھنا۔ اس طرح عمل سے مراد یہ ہے کہ خوشنودی پر وردگار کی خاطر کوئی کام کرے چاہے کسی کام کو بجا لا یا جائے اور چاہے کسی کام سے پرہیز کیا جائے بصیرت اور عمل کے درمیان دو طرفہ رابطہ ہے۔ بصیرت عمل کا سبب ہوتی ہے اور عمل، بصیرت کا۔ اور دونوں کے آپسی اور طرفینی رابطے سے خود بخود بصیرت اور عمل میں اضافہ ہوتا رہتا ہے عمل صالح سے بصیرت میں اضافہ ہوتا ہے اور بصیرت میں زیادتی عمل صالح میں اضافہ کا سبب بنتی ہے اس طرح انمیں سے ہر ایک دوسرے کے اضافہ کا موجب ہوتا ہے یہاں تک کہ انسان انہیں کے سہارے بصیرت و عمل کی چوٹی پر پہنچ جاتا ہے۔

۱۔ عمل صالح کا سرچشمہ بصیرت

بصیرت کا ثمرہ عمل صالح ہے۔ اگر دل و جان کی گہرائیوں میں بصیرت ہے تو وہ لامحالہ عمل صالح پر آمادہ کرے گی بصیرت کبھی عمل سے جدا نہیں ہوسکتی ہے روایات اس چیز کو صراحت سے بیان کرتی ہیں کہ انسان کے عمل میں نقص اور کوتاہی دراصل اس کی بصیرت میں نقص اور کوتاہی کی وجہ سے ہوتی ہے۔ اس سلسلہ میں چند روایات ملاحظہ فرمائیں۔

پیغمبر اکرم ﷺ نے جبرئیل امین سے نقل فرمایا ہے :

(الموقن یعمل اللہ کأنہ یراہ، فان لم یکن یری اللہ فان اللہ یراہ) (۱)

"درجہ یقین پر فائز انسان اللہ کیلئے اس طرح عمل انجام دیتا ہے جیسے وہ اللہ کو دیکھ رہا ہے اگر وہ اللہ کو نہیں دیکھ رہا ہے تو کم از کم اللہ تو اس کو دیکھ رہا ہے"

مولائے کائنات سے منقول ہے :

(یُستدل علی البقین بقصر الامل، واخلاص العمل، والزهد فی الدنیا) (۲)

"آرزوؤں کی قلت، اخلاص عمل اور زہد، یقین کی دلیلیں ہیں"

آپ ہی کا ارشاد گرامی ہے :
 (التقوى ثمره الدين، وأماره اليقين) (۳)
 "تقوى دین کا ثمرہ اور یقین کا سردار ہے"
 نیز آپ سے مروی ہے:
 (من يستيقن، يعمل جاهداً) (۴)
 "صاحب یقین بھر پور جدوجہد کے ساتھ عمل انجام دیتا"
 امام جعفر صادق کا ارشاد ہے :
 (ان العمل الدائم القليل على اليقين، أفضل عند الله من العمل الكثير على غير يقين) (۵)

- (۱) بحار الانوار ج ۷۷ ص ۲۱ -
 (۲) غرر الحكم ج ۲ ص ۳۷۶ -
 (۳) غرر الحكم ج ۱ ص ۸۵ -
 (۴) غرر الحكم ج ۲ ص ۱۶۶ -
 (۵) اصول کافی ج ۲ ص ۵۷ -

"یقین کے ساتھ مسلسل تھوڑا عمل کرنا اللہ کے نزدیک یقین کے بغیر بہت زیادہ عمل سے افضل ہے"
 آپ ہی کا ارشاد گرامی ہے:
 (لا عمل الا يقين، ولا يقين الا خشوع) (۱)
 "یقین کے بغیر عمل اور خشوع کے بغیر یقین بے فائدہ ہے"
 آپ نے ارشاد فرمایا :
 (العامل على غير بصيرة كالسائر على سراب بقية لا يزيد سرعة السير الا بعدا) (۲)
 "بصیرت کے بغیر عمل انجام دینے والا ایسا ہے جیسے سراب کے پیچھے دوڑنے والا کہ اسکی تیزی اسے منزل سے دور ہی کرتی جاتی ہے"
 صادق آل محمد کا ہی یہ بھی فرمان ہے :
 (انکم لا تكونون صالحين حتى تعرفوا، ولا تعرفون حتى تصدقوا ولا تصدقون حتى تسلموا) (۳)
 "تم اس وقت تک صالح نہیں ہو سکتے جب تک معرفت حاصل نہ کر لو اور یقین کے بغیر معرفت اور تسلیم کے بغیر تصدیق حاصل نہ ہو گی" یعنی تصدیق معرفت اور معرفت، عمل صالح کا ذریعہ ہے
 امام جعفر صادق سے مروی ہے :

- (۱) تحف العقول ص ۲۳۳ -
 (۲) وسائل الشیخہ ج ۱۸ ص ۱۲۲ ح ۳۶ -
 (۳) بحار الانوار ج ۶۹ ص ۱۰ -

(لا يقبل عمل الا بمعرفة، ولا معرفة الا بعمل، فمن عرف دلته المعرفة على العمل) (۱)
 "معرفت کے بغیر کوئی عمل قابل قبول نہیں ہے اور عمل کے بغیر معرفت بھی نہیں ہو سکتی جب معرفت حاصل ہو جاتی ہے تو معرفت خود عمل پر ابھارتی ہے"
 امام محمد باقر کا ارشاد ہے :
 (لا يقبل عمل الا بمعرفة، ولا معرفة الا بعمل، ومن عرف دلته معرفته على العمل، ومن لم يعرف فلا عمل له) (۲)
 "معرفت کے بغیر عمل قبول نہیں ہوتا اور عمل کے بغیر معرفت حاصل نہیں ہوتی جب معرفت حاصل ہو جاتی ہے تو وہ خود انسان کو دعوت عمل دیتی ہے جس کے پاس معرفت نہیں ہے اس کے پاس عمل بھی نہیں ہے"

۲ بصیرت کی بنیاد عمل صالح
 ابھی آپ نے ملاحظہ فرمایا کہ عمل صالح کی بنیاد بصیرت ہے اسی کے بالمقابل بصیرت کا سرچشمہ عمل صالح ہے

دوطرفہ متبادل رابطوں کے ایسے نمونے آپ کو اسلامی علوم میں اکثر مقامات پر نظر آئیں گے۔
قرآن کریم عمل صالح اور بصیرت کے اس متبادل اور دوطرفہ رابطہ کا شدت سے قائل ہے اور بیان کرتا ہے کہ بصیرت سے عمل اور عمل صالح سے بصیرت حاصل ہوتی ہے اور عمل صالح کے ذریعہ ہی انسان خداوند عالم کی جانب سے بصیرت کا حقدار قرار پاتا ہے۔
والذین جاهدوا فینا لنھدینھم سبلنا وان اللھ لمع المحسنین (۳)

(۱) اصول کافی ج ۱ ص ۴۴۔

(۲) تحف العقول ص ۲۱۵۔

(۳) سورنہ عنکیوت ۶۹۔

"اور جن لوگوں نے ہمارے حق میں جہاد کیا ہے انہیں اپنے راستوں کی ہدایت کریں گے اور یقیناً اللہ حسن عمل والوں کے ساتھ ہے"

آیت واضح طور پر بیان کر رہی ہے کہ جہاد (جو خود عمل صالح کا بہترین مصداق ہے) کے ذریعہ انسان ہدایت الہی کو قبول کرنے اور حاصل کرنے کے لائق ہوتا ہے۔

(لنھدینھم سبلنا) (۱)

"ہم انہیں اپنے راستوں کی ہدایت کریں گے"

حدیث قدسی میں پیغمبر اکرم ﷺ سے مروی ہے:

(لا يزال عبدی یتقل لی حتیٰ أحبہ ، فاذا أحببته كنت سمعہ الذی بہ یسمع ، وبصرہ الذی ببصر بہ ، ویدہ التی بہا بیطش) (۲)

"میرا بندہ مجھ سے نزدیک ہوتا رہتا ہے یہاں تک کہ میں اس سے محبت کرنے لگتا ہوں اور جب میں اس سے محبت کرتا ہوں تو میں اس کے کان بن جاتا ہوں جن کے ذریعہ وہ سنتا ہے اسکی

(۱) خداوند عالم ہمارے شیخ جلیل مجاہد راہ خدا شیخ عباس علی اسلامی پر رحمت نازل کرے میں ان سے اکثر یہ سنا کرتا تھا: کہ انسان کو ہر حرکت کے لئے دو چیزوں کی ضرورت ہوتی ہے جن کا بدل ممکن نہیں ہے ایک تو وہ اس چیز کا محتاج ہوتا ہے جو تحریک میں اس کی مدد کرے اور حرکت کی تکان کو ہلکا کر دے اور اسے ایسی طاقت و قوت عطا کرے جس سے وہ اپنی حرکت کو جاری رکھ سکے اور دوسرے اس چیز کا محتاج ہوتا ہے جو اسے صحیح راستہ کی رہنمائی کرتی رہے تاکہ وہ راستہ سے ہٹنے نہ پائے یعنی اسے ایسی قوت و طاقت کی ضرورت ہوتی ہے جو ہدایت اور بصیرت کے مطابق اس کی حرکت کا راستہ معین کرے تاکہ وہ صراط مستقیم پر چلتا رہے اور انہیں دوہوں چیزوں کا وعدہ ہم سے پروردگار عالم نے سورنہ عنکیوت کی آخری آیت میں فرمایا ہے: (والذین جاهدوا فینا لنھدینھم سبلنا وان اللھ لمع المحسنین) پس جو لوگ خدا کی راہ میں جہاد کرتے ہیں پروردگار عالم ان کو پہلے تو پشت پناہی اور قوت و طاقت عطا کرتا ہے اور یہی خدا کی معیت ہے "ان اللھ لمع المحسنین) اور دوسرے ان کو بصیرت و ہدایت عطا کرتا ہے جیسا کہ ارشاد ہے (لنھدینھم سبلنا)۔

(۲) اصول کافی ج ۲ ص ۳۵۲۔

آنکھیں بن جاتا ہوں جنکے ذریعہ وہ دیکھتا ہے اسی کے ہاتھ بن جاتا ہوں جن کے ذریعہ وہ چیزوں کو چھوتا ہے" یہ بہت ہی مشہور و معروف حدیث ہے تمام محدثوں، معتبر راویوں اور مشایخ حدیث نے اس حدیث قدسی کو نقل کیا ہے نقل مختلف ہے مگر الفاظ تقریباً ملتے جلتے ہیں اور روایت صحیح ہے اور وضاحت کے ساتھ بیان کرتی ہے کہ عبادت، معرفت و یقین کا دروازہ ہے اور بندہ قرب الہی کی منزلیں طے کرتا رہتا ہے یہاں تک کہ اللہ اسے بصیرت عطا کر دیتا ہے پھر وہ اللہ کے ذریعہ سنتا ہے دیکھتا ہے اور ادراک حاصل کرتا ہے۔ اور ظاہر ہے کہ جو اللہ کے ذریعہ یہ کام انجام دے گا تو اسکی سماعت بصارت اور معرفت میں خطا کا کوئی امکان نہیں ہے۔

خواہشیں! احادیث اہلبیت کی روشنی میں

دوسرا رخ

عمل اور بصیرت کے درمیان دو طرفہ رابطہ آپ نے ملاحظہ فرمایا کہ کس طرح بصیرت سے عمل اور عمل سے بصیرت میں اضافہ ہوتا ہے اسی کے ساتھ ساتھ اس رابطہ کا دوسرا رخ بھی ہے جس کے مطابق برے اعمال اور کردار کی خرابی بصیرت میں کمی، اندھے اور بہرے پن کا سبب ہوتے ہیں اس کے برعکس یہ چیزیں بے عملی اور گناہ و فساد کا باعث ہوتی ہیں -

گذشتہ صفحات میں ہم نے روایات کی روشنی میں عمل اور بصیرت کے درمیان مثبت رابطہ کی وضاحت کی تھی اسی طرح اس رابطہ کے دوسرے رخ کو بھی احادیث کی روشنی میں ہی پیش کر رہے ہیں -

بے عملی سے خاتمہ بصیرت

اسلامی روایات سے یہ صاف واضح ہوجاتا ہے کہ برے اعمال سے بصیرت ختم ہوتی رہتی ہے قرآن کریم نے بھی متعدد مقامات پر اس حقیقت کا اظہار و اعلان کیا ہے چنانچہ ارشاد ہوتا ہے :

(أَفْرَأَيْتَ مَنْ اتَّخَذَ آلِهَهُ، هَوَاهُ وَأَضْلَاهُ اللهُ عَلَىٰ عِلْمٍ وَخَتَمَ عَلَىٰ سَمْعِهِ وَقَلْبِهِ وَجَعَلَ عَلَىٰ بَصَرِهِ غِشَاوَةً فَمَنْ يَهْدِيهِ مِنْ بَعْدِ اللَّهِ) (۱)
"کیا آپ نے اس شخص کو بھی دیکھا جس نے اپنی خواہش ہی کو خدا بنالیا اور خدا نے اسی حالت کو دیکھ کر اسے گمراہی میں چھوڑ دیا اور اسکے کان اور دل پر مہر لگا دی ہے اور اسکی آنکھ پر پردے پڑے ہوئے ہیں اور خدا کے بعد کون ہدایت کر سکتا ہے "

جن لوگوں نے خدا کو چھوڑ کر کسی دوسرے معبود کی عبادت کر کے شرک اختیار کیا اللہ ان سے بصیرت سلب کر لیتا ہے اور ان کے کانوں اور دلوں پر مہر لگادیتا ہے آنکھوں پر پردے ڈال دیتا ہے اور طے ہے کہ جب اللہ کسی بندہ سے بصیرت سلب کر لے تو پھر اسے کون ہدایت دے سکتا ہے؟ اسی کو قرآن مجید ان الفاظ میں بیان کرتا ہے :

(كذٰلِكَ يُضِلّ اللّٰهُ الْكٰفِرِيْنَ) (۲)

"اللہ اسی طرح کافروں کو گمراہی میں چھوڑ دیتا ہے "یہ جملہ دراصل گذشتہ تفصیل کا اجمالی بیان ہے

(كذٰلِكَ يُضِلّ اللّٰهُ مَنْ هُوَ مُسْرِفٌ مُّرْتَابٌ) (۳)

" اسی طرح خدا زیادتی کرنے والے اور شکی مزاج انسانوں کو انکی گمراہی میں چھوڑ دیتا ہے " اس لئے کہ اسراف گمراہی کی طرف لے جاتا ہے

اسی طرح ارشاد ہوتا ہے :

(وَمَا يُضِلّٰهُ اِلَّا الْفٰسِقِيْنَ) (۴)

"اور گمراہی صرف انکا حصہ ہے جو فاسق ہیں "

.....

(۱) سورنہ جائیہ آیت ۲۳ -

(۲) سورنہ غافر آیت ۷۴ -

(۳) سورنہ غافر آیت ۳۴ -

(۴) سورنہ بقرہ آیت ۲۶ -

یا : (وَيُضِلّ اللّٰهُ الظّٰلِمِيْنَ) (۱)

"اللہ ظالمین کو گمراہی میں چھوڑ دیتا ہے "

اس کا مطلب یہ ہے کہ فسق اور ظلم، گمراہی کی طرف لے جاتے ہیں - خداوند عالم کا ارشاد ہے :

(كَلَّا بَلْ رَانَ عَلَىٰ قُلُوْبِهِمْ مَا كَانُوْا يَكْسِبُوْنَ) (۲)

"نہیں بلکہ ان کے دلوں پر ان کے اعمال کا زنگ لگ گیا ہے "

انسان جب گنا ہوں اور معصیتوں کا مرتکب ہوتا ہے تو اس کے یہی اعمال ایک ٹیلہ کی شکل میں جمع ہو کر اس کے قلب کے سامنے رکاوٹ بن جاتے ہیں اور پھر خدا اور حق اسے نظر نہیں آتے - خداوند عالم کا ارشاد ہے :

(اِنَّ اللّٰهَ لَا يَهْدِي الْقَوْمَ الظّٰلِمِيْنَ) (۳)

"اللہ ظالموں کی ہدایت نہیں کرتا "
 (ان اللہ لا یهدی القوم الکافرین) (۴)
 "اللہ کافروں کی ہدایت نہیں کرتا "
 (ان اللہ لا یهدی القوم الفاسقین) (۵)
 "یقیناً اللہ بدکار لوگوں کی ہدایت نہیں کرتا "

- (۱) سورنہ ابراہیم آیت ۲۷۔
 (۲) سورنہ مطففین آیت ۱۴۔
 (۳) سورنہ قصص آیت ۵۰۔
 (۴) سورنہ ماندہ آیت ۶۷۔
 (۵) سورنہ منافقون آیت ۶۔

(ان اللہ لا یهدی من ہو مسرف کذاب) (۱)
 "بیشک اللہ کسی زیادتی کرنے والے اور جھوٹے کی ہدایت نہیں کرتا "
 (ان اللہ لا یهدی من ہو کاذب کفار) (۲)
 "اللہ کسی بھی جھوٹے اور ناشکری کرنے والے کی ہدایت نہیں کرتا "
 پیغمبر اکرم ﷺ کا ارشاد ہے :
 (لولا تکثیر فی کلامکم، وتمزیج فی قلوبکم، لرأیتکم ما أری و سمعتم ما اسمع) (۳)
 "اگر تمہارے کلام میں کثرت نہ ہوتی اور قلوب آلودہ نہ ہوتے تو تم بھی وہی دیکھتے جو میں دیکھتا ہوں اور وہی سنتے
 جو میں سنتا ہوں "

امیر المؤمنین حضرت علی کا ارشاد ہے :
 (کیف یستطیع الہدیٰ من یغلبہ الہویٰ) (۴)
 "جس پر ہویٰ و ہوس غالب ہو وہ کیسے ہدایت پاسکتا ہے ؟"
 آپ کا ہی ارشاد ہے :
 (انکم ان أمرئکم علیکم الہویٰ أصمکم وأعماکم وأرداکم) (۵)
 "اگر تم نے اپنے اوپر ہویٰ و ہوس کو غالب کر لیا تو وہ تمہیں بہرا، اندھا اور پست بنا دیں گی "
 اس سے معلوم ہوا کہ مسلسل باطل اور فضول باتیں کرنا اور دلوں میں حق و باطل کا گڈمڈبوناہ

- (۱) سورنہ غافر آیت ۲۸۔
 (۲) سورنہ زمر آیت ۳۔
 (۳) المیزان ج ۵ ص ۲۹۲۔
 (۴) غرر الحکم ج ۲ ص ۹۴۔
 (۵) غرر الحکم ج ۱ ص ۲۶۴۔

آنکھوں کو اندھا اور کانوں کو بہرا بنا دیتا ہے ۔
 امام محمد باقر نے فرمایا :

(مامن عبد الا وفي قلبه نکتة بیضی، فاذا أذنب خرج فیتلک النکتة، نکتة سودای، فاذا تاب ذهب ذلك السواد، وان تمادی فی الذنوب
 زاد ذلك السواد حتی یغطی البیاض، فاذا غطی البیاض لم یرجع صاحبه الی خیر أبداً، وهو قول اللہ عزوجل: (بل ران علی قلوبہم
 ماکانوا یکسبون) (۱)

"ہر انسان کے دل میں ایک سفیدی ہوتی ہے انسان جب کوئی گناہ کرتا ہے تو اس سفیدی میں ایک سیاہ نقطہ نمودار ہوجاتا ہے
 اگر گناہگار تو بہ کر لیتا ہے تو وہ سیاہی زائل ہوجاتی ہے لیکن اگر گناہوں کا سلسلہ جاری رہے تو سیاہی میں اضافہ ہوتا
 رہتا ہے یہاں تک کہ یہ سیاہی دل کی سفیدی کو ڈھانپ لیتی ہے اور جب سفیدی پوشیدہ ہوجاتی ہے تو ایسا انسان کبھی خیر
 کی جانب نہیں پلٹ سکتا ۔ یہی خداوند عالم کے قول (بل ران علی قلوبہم ماکانوا یکسبون) نہیں نہیں بلکہ ان کے دلوں پر ان

کے اعمال کا زنگ لگ گیا ہے'کے معنی ہیں"
یہی سیاہی جب قلب پر چھاجاتی ہے تو اسکے لئے حجاب بن جاتی ہے جس کے نتیجہ میں انسان سے بصیرت سلب ہو جاتی ہے یہ الفاظ دیگر انسان جب گناہوں کا مرتکب ہوتا ہے تو بصیرت ختم ہو جاتی ہے ۔
امام محمد باقر کا ارشاد ہے :
(ماشئء أفسد للقلب من الخطيئة، ان القلب ليوافق الخطيئة فماتزال به حتى تغلب عليه فيصير أسفله أعلاه، وأعلاه أسفله ،قال رسول الله(ص)) (۲)
.....

(۱) نور الثقلین ج ۵ ص ۵۳۱۔
(۲) گذشتہ حوالہ۔

"خطا سے بڑھ کر قلب کو فاسد کرنے والی کوئی شے نہیں ہے، بیشک جب دل میں کوئی برائی پیدا ہو جاتی ہے اور وہ اسی میں باقی رہ کر اس پر غلبہ حاصل کر لیتی ہے تو اسکا نچلا حصہ اوپر اور اوپری حصہ نیچے ہو جاتا ہے"
رسول اکرمؐ فرمایا: (ان المؤمن اذا أذنب كانت نكته سوداء في قلبه، فاذا تاب ونزع واستغفر صقل قلبه، وان ازداد زادت فذلک الرین الذی ذکره اللہ تعالیٰ فی کتابہ (کلاب ران علیٰ قلوبہم ماکانوا یکسبون) (۱)
"مومن جب گناہ کرتا ہے تو اس کے دل میں ایک سیاہ نقطہ بن جاتا ہے اگر تو بہ واستغفار کر لے تو اسکا قلب صیقل ہو جاتا ہے لیکن اگر گناہوں میں زیادتی ہوتی رہے تو یہی (رین) یعنی زنگ بن جاتا ہے جسے خدا نے آیت (کلاب ران علیٰ قلوبہم) میں فرمایا ہے "
امیر المومنین حضرت علی کا ارشاد ہے:
(ان أظعت هواک اصمک وأعماک) (۲)
"اگر تم ہویٰ و ہوس کی اطاعت کرو گے تو وہ تمہیں بہرا اور اندھا بنا دے گی"

فقدان بصیرت برے اعمال کا سبب
جس طرح برائیوں اور گناہوں سے گمراہی پیدا ہوتی ہے اسی کے برعکس ضلالت و گمراہی بھی گناہ اور بد عملی کا سبب ہوتی ہے اور اس طرح جہالت و ضلالت اور فقدان بصیرت کے باعث شقاوت و بدبختی ظلم و اسراف جیسے برے اعمال وجود میں آتے ہیں ۔
خداوند عالم کا ارشاد ہے :
(قالوا ربنا غلبت علينا شقوتنا وکنا قوما ضالین) (۳)
.....

(۱) نور الثقلین ج ۵ ص ۵۳۱۔
(۲) غرر الحکم۔
(۳) سورنہ مومنون آیت ۱۰۶۔

"وہ لوگ کہیں گے کہ پروردگار ہم پر بدبختی غالب آگئی تھی اور ہم لوگ گمراہ ہو گئے تھے"
امیر المومنین حضرت علی نے فرمایا :
(لاورع مع غی) (۱)

"گمراہی کے بعد کوئی پارسائی نہیں رہتی "
مولائے کائنات نے، معاویہ بن ابی سفیان کو اپنے خط میں تحریر فرمایا ہے:
(امریء لیس له بصر یهدیه، ولا قائد یرشده، قد دعاه الهوی فأجابہ، وقاده الضلال فاتبعہ، فہجر لا عطاءً، و ضلّ خابطاً) (۲)
"(مجھے تیرا جو خط ملا ہے) یہ ایک ایسے شخص کا خط ہے جس کے پاس نہ ہدایت دینے والی بصارت ہے اور نہ راستہ بتانے والی قیادت۔ اسے خواہشات نے پکارا تو اس نے لبیک کہدی اور گمراہی نے کھینچا تو اسکے پیچھے چل پڑا اور اسکے نتیجہ میں اول فول بکنے لگا اور راستہ بھول کر گمراہ ہو گیا"
آپ ہی کا ارشاد گرامی ہے :

(من زاع ساء ت عنده الحسنه، وحسنت عنده السيئه، وسكر سكر الضلالة) (۳)
 "جو کجی میں مبتلا ہوا، اسے نیکی برائی اور برائی نیکی نظر آنے لگتی ہے اور وہ گمراہی کے نشہ میں چور ہو جاتا ہے"
 لہذا معلوم ہوا کہ بصیرت اور عمل میں دو طرفہ مستحکم رابطہ ہے یہ رابطہ مثبت انداز میں بھی

(۱) غرر الحکم ج ۲ ص ۳۴۵۔

(۲) نہج البلاغہ مکتوب ۷۔

(۳) نہج البلاغہ حکمت ۳۱۔

ہے اور منفی صورت میں بھی جسے اس طرح بیان کیا جاسکتا ہے -

۱۔ بصیرت، عمل صالح کی طرف لے جاتی ہے -

۲۔ عمل صالح، بصیرت و ہدایت کا سبب ہوتا ہے -

۳۔ ضلالت اور فقدان بصیرت، ظلم و جور جیسے دیگر برے اعمال اور گناہوں کا سبب ہوتی ہے -

۴۔ برے اعمال اور ظلم و جور سے بصیرت ختم ہو جاتی ہے -

خلاصہ کلام

حدیث شریف کے فقرہ "كففت عليه ضيعته" کے بارے میں جو گفتگو ہوئی اس سے یہی نتیجہ نکلتا ہے کہ انسان جب خواہشات نفس کی مخالفت کر کے اپنے خواہشات کو ارادہ الہی کا تابع بنا دیتا ہے اور مالک کی مرضی کا خواہاں ہوتا ہے تو خدا اسے نور ہدایت اور بصیرت عنایت فرمادیتا ہے اور تاریک راستوں میں اسکا ہاتھ تھام لیتا ہے -
 خداوند عالم کا ارشاد ہے :

(ياأيها الذين آمنوا اتقوا الله وأمنوا برسوله يُؤتكم كَفَلِينَ من رحمته ويجعل لكم نوراً تمشون به) (۱)

"اے ایمان والو! اللہ سے ڈرو اور رسول پر واقعی ایمان لے آؤ تا کہ خدا تمہیں اپنی رحمت کے دوپڑے حصے عطا کر دے اور تمہارے لئے ایسا نور قرار دیدے جس کی روشنی میں چل سکو"

دوسرے مقام پر ارشاد ہوتا ہے :

(ياأيها الذين آمنوا ان تَتَّقُوا الله يجعل لكم فرقاناً) (۲)

(۱) سورنہ حدید آیت ۲۸۔

(۲) سورنہ انفال آیت ۲۹۔

"ایمان والو! اگر تم تقوائے الہی اختیار کرو گے تو وہ تمہیں حق و باطل میں فرق کرنے کی صلاحیت عطا کر دے گا"

(واتقوا الله و يعلمكم الله) (۱)

"اور اللہ سے ڈرو تاکہ اللہ تمہیں علم عطا کرے"

حضرت علی سے مروی ہے :

(بُدَى من أشعر قلبه التقوى) (۲)

"وہ ہدایت یافتہ ہے جس نے تقویٰ کو اپنے دل کا شعار بنالیا"

(هُدَى من تجلبب جلباب الدّين) (۳)

"وہ ہدایت یافتہ ہے جس نے دین کا لباس اوڑھ لیا"

(من غرس أشجار التقوى، جنى ثمار الهدى) (۴)

"جس نے تقویٰ کے درخت بوئے وہ ہدایت کے پھل کھائے گا"

والحمد لله رب العالمين

محمد مہدی آصفی

۱۰ ذی القعدہ ۱۴۱۲ قم

-
- (۱) سورنه بقره آیت ۲۸۲.
 - (۲) غررالحکم ج ۲ ص ۳۱۱.
 - (۳) گذشته حواله.
 - (۴) غررالحکم ج ۲ ص ۲۴۵.